

AZƏRBAYCAN DİLİ

dövlət dili

6

DƏRSLİK

LAYIHƏ



AZƏRBAYCAN RESPUBLİKASININ DÖVLƏT HİMNİ

*Musiqisi Üzeyir Hacıbəylinin,
sözləri Əhməd Cavadındır.*

Azərbaycan! Azərbaycan!
Ey qəhrəman övladın şanlı Vətəni!
Səndən ötrü can verməyə cümlə hazırız!
Səndən ötrü qan tökməyə cümlə qadiriz!
Üçrəngli bayrağınla məsud yaşa!
Minlərlə can qurban oldu!
Sinən hər bə meydan oldu!
Hüququndan keçən əsgər,
Hərə bir qəhrəman oldu!

Sən olasan gülüstan,
Sənə hər an can qurban!
Sənə min bir məhəbbət
Sinəmdə tutmuş məkan!

Namusunu hifz etməyə,
Bayrağın yüksəltməyə,
Cümlə gənclər müştəqdir!
Şanlı Vətən! Şanlı Vətən!
Azərbaycan! Azərbaycan!

LAYIHƏ



HEYDƏR ƏLİYEV
AZƏRBAYCAN XALQININ ÜMUMMİLLİ LİDERİ

LAYIHƏ

LAYIHƏ

HAVA ABDULLAYEVA,
İRADƏ ƏFƏNDİYEVA,
MƏLAHƏT ƏLƏSGƏROVA

AZƏRBAYCAN DİLİ 6

Ümumtəhsil məktəblərinin 6-cı sinfi üçün
Azərbaycan dili (dövlət dili)
fənni üzrə dərslik

Bu nəşrlə bağlı irad və təkliflərinizi
kovsershriyat@gmail.com və derslik@edu.gov.az
elektron ünvanlarına göndərməyiniz xahiş olunur.
Əməkdaşlığınız üçün əvvəlcədən təşəkkür edirik!



“KÖVSƏR” NƏŞRİYYATI

LAYİHƏ

M Ü N D Ə R İ C A T

§ 1. BİRİNCİ ZƏNG	5	§ 31. UŞUN QOCA OĞLU	
§ 2. HƏYAT GÜZGÜSÜ	7	SƏGRƏK BOYU (2-ci hissə)	82
§ 3. MƏN DƏ TƏYYARƏÇİ OLACAĞAM!	9	§ 32. UŞUN QOCA OĞLU	
§ 4. GÖZƏL VƏTƏN	12	SƏGRƏK BOYU (3-cü hissə)	85
§ 5. ƏMİR VƏ LOĞMAN	14	§ 33. VƏTƏN ƏBƏDİ QORUQDUR	88
§ 6. MİN BİR DƏRDİN DƏRMANI	17	§ 34. GÜCLÜ OĞLAN	91
§ 7. SƏBRİN OLMASA,		§ 35. ATIN BELİNDƏKİ KƏRƏM İDİ	94
HEÇ NƏ ÖYRƏNƏ BİLMƏZSƏN!	19	§ 36. QƏHRƏMANDIR AZƏRBAYCAN	97
§ 8. AZADLIQ (1-ci hissə)	23	§ 37. QARĞA DİLİ	100
§ 9. AZADLIQ (2-ci hissə)	26	§ 38. BALACA GİROVLAR (1-ci hissə)	102
§ 10. UCALMIŞIQ	28	§ 39. BALACA GİROVLAR (2-ci hissə)	105
§ 11. DEYƏSƏN, TAPMIŞIQ...	30	§ 40. PEŞMANÇILIQ	108
§ 12. ÖLKƏMİN ÇİÇƏKLƏRİ	34	§ 41. HOPHOP	110
§ 13. KÜÇƏ FƏNƏRİNİN NAĞILI	36	§ 42. FAYDALI MƏSLƏHƏT	112
§ 14. GERBİM, HİMNİM, BAYRAĞIM	39	§ 43. QARA ŞANI	115
§ 15. BAKI OPERA TEATRİNİN TARİXİ	40	§ 44. BAHAR GƏLSİN!	118
§ 16. ŞƏRQDƏ İLK OPERA YAZAN		§ 45. PƏLƏNG OVU	121
QADIN BƏSTƏKAR	44	§ 46. QIRQOVULAM,	
§ 17. QARIŞQANIN SƏRGÜZƏŞTİ	46	TƏKƏM MƏN... (ixtisarla)	124
§ 18. CIRCİRAMA VƏ QARIŞQA	49	§ 47. DAŞYIĞAN ƏMİ (1-ci hissə)	127
§ 19. AQLİN HƏDİYYƏSİ	52	§ 48. DAŞYIĞAN ƏMİ (2-ci hissə)	130
§ 20. QOCA TRAMVAYÇI	54	§ 49. GƏLİN ELƏ EDƏK Kİ...	132
§ 21. PUL TAPMIŞDIM (1-ci hissə)	58	§ 50. ÇƏKİL, İLAN GƏLİR! (1-ci hissə)	134
§ 22. PUL TAPMIŞDIM (2-ci hissə)	61	§ 51. ÇƏKİL, İLAN GƏLİR! (2-ci hissə)	136
§ 23. NİL SULARINDA (1-ci hissə)	63	§ 52. SƏTTAR BƏHLULZADƏ	139
§ 24. NİL SULARINDA (2-ci hissə)	66	§ 53. MİLLİ ORDUMUZ	141
§ 25. H. Z. TAĞIYEV NECƏ		§ 54. XİLASKAR (1-ci hissə)	143
MİLYONÇU OLDU	68	§ 55. XİLASKAR (2-ci hissə)	146
§ 26. YAXŞI YOLDAŞ	71	§ 56. ƏN QİYMƏTLİ HƏDİYYƏ	159
§ 27. BU GÜN TƏZƏ İL GƏLİR	74	§ 57. GÜL	152
§ 28. BALACA AŞPAZ (1-ci hissə)	75	SÖZLÜK	154
§ 29. BALACA AŞPAZ (2-ci hissə)	78	SÖZ EHTİYYATI	158
§ 30. UŞUN QOCA OĞLU			
SƏGRƏK BOYU (1-ci hissə)	80		

Dərslikdə istifadə olunmuş şərti işarələr:

* – mətndə üzərində müəyyən işlər aparılması nəzərdə tutulmuş söz, ifadə və ya cümlələri fərqləndirir;

.. – çalışmaların mətnində buraxılmış hərf və ya şəkilçinin yerində işlədilir;

... – cümlələrdə buraxılmış hissənin əvəzinə işlədilir;

– – çalışmaların mətnində buraxılmış sözlərin yerində işlənir;

Qırmızı rəng (məs.: **mehriban**) – mətndə kontekstə uyğun mənalарının izahı nəzərdə tutulmuş söz, ifadə və söz birləşmələrini fərqləndirir;

🌸 – çalışmalara aid əlavə tapşırıqları fərqləndirir;

☒ – tapmacaların cavabına işarə edir.

LAYIHƏ



*EY TÜRK OĞULLARI, VƏTƏNİN BİR OVUC TORPAĞINI
DÜNYANIN VAR-DÖVLƏTİNƏ, DİLİMİZİN BİR SÖZÜNÜ
LƏL-CƏVAHİRATA DƏYİŞMƏYİN!*

ŞAH İSMAYIL XƏTƏİ

Ş1. BİRİNCİ ZƏNG

Nə mehriban səs gəlir!
Bu səs mənə tanışdır.
Onu şirin mahnıtək,
Qəlbim unutmamışdır.
O nə bahar çağında
Daşan çayın səsidir,
Nə budaq-budaq gəzən
Quşların nəğməsidir.
Boy atdıqca bilirəm,
Nə mənə var bu səsdə.
Min xoş arzu, xoş istək
Tutmuş qərar bu səsdə.
... Sentyabr səhəri!
Məktəbə yollanırım.
Bir işıqlı binanın

Yanında dolanıram.
Yenə qulaq*larım
O mehriban səs gəlir.
Gözlərimə gur işıq*,
Qəlbimə həvəs gəlir.
Odur, doğma məktəbin
İlk zəngidir dil açan!
Odur, hər xoş nəğmədən
Daha əziz, mehriban.
İlk zəng!.. yenə də səslən,
Ürək*ləri oxşa sən.
Sinfə çağır sən bizi,
Gəlirsən çox xoşa sən.

Hikmət Ziya

SÖZLÜK

çağ
daşmaq

SÖZ EHTİYATI

boy atmaq
qərar tutmaq
ürəkləri oxşamaq

① Bu il altıncı dəfə ilk zəngin səsini eşitdiniz. Builki zəng səsini hansı duyğularla qarşıladınız? Fikirlərinizi yoldaşlarınızla bölüşün.

② Əvvəlki illərdəki ilk zəng günlərindən nələrə xatırlayırsınız? Yadınızda qalanları danışın.

③ Altıncı dəfə eşitdiyiniz builki ilk zəng zəng səsində sizin üçün hansı arzu və istəklər səslənir? Şeirə aşağıdakı bəndini bir də oxuyun və ilk zəng səsi ilə bağlı təəssüratlarınızı yoldaşlarınızla bölüşün.

Boy atdıqca bilirəm,
Nə mənə var bu səsdə.

Min xoş arzu, xoş istək
Tutmuş qərar, bu səsdə.

4 Hikmət Ziyanın “Sevimli məktəb” şeirinin sonunda deyilirdi:

“Ucalt, sevimli məktəb,

Bir pillə də bizi sən!”

Beşinci sinifdə məktəb sizi bir pillə ucalda bildimi? Ötən bir ildə məktəbin sizin həyatınızdakı, inkişafınızdakı rolu və əldə etdiyiniz uğurlar haqqında danışın.

5 Aşağıda qırmızı və göy rəngdə verilmiş şeir parçaları H. Ziyanın “Birinci zəng” şeirindən götürülmüşdür. Bu parçaları oxuduğunuz şeirin hansı hissələrinə əlavə edərdiniz? Özünüzü yoxlayın və fikirlərinizi əsaslandırın.

Yerin dərin qatından
“Qara qızıl” alanlar,
Xəzərin qucağında
Bu gün şəhər salanlar,
“Ulduz”lar göndərənlər
Aydın, Günün yanına,

Bir zaman mənim kimi
Qulaq asmışlar ona.
Bir an unutmaz səni,
Qələm tutan, söz yazan.
Sən elmin yollarında
Yorulmaz nəğməkarsan!

6 Məktəbin insan həyatındakı rolu barədə hər kəs fərqli şəkildə düşünə bilər. Necə bilirsiniz, şair niyə elə hesab edir ki, “Bir an unutmaz səni, Qələm tutan, söz yazan?” Bəs siz fikirlərinizi necə təqdim edərdiniz?

7 Həyatda əldə etdiklərimiz üçün biz ancaq məktəbəmi borcluyuq? Müzakirəyə qoşulun və fikirlərinizi əsaslandırmağa çalışın.

8 Şeirdə rənglərlə fərqləndirilmiş söz və ifadələrin kontekstə uyğun mənalarını izah edin. Çətinlik çəkdikdə lüğətə müraciət edin.

KƏLMƏLƏRİN “DİLİ”Nİ ÖYRƏNƏK!

Arzu – 1. Bir şeyin olmasını ürəkdən istəmək – əlaçı olmaq arzusu.
2. Daxili ehtiyac, həvəs, meyl – yemək arzusu...

Sinonimləri: istək, dilək.

Səmimi – Ürəkdən gələn; həqiqi, xalis, ciddi, riyasız – səmimi arzu;
Həqiqi, doğru, düz, ən yaxın, qəlbən bağlı – səmimi dost;
Təmiz ürəklə, candan, qəlbən – səmimi danışmaq.

Sinonimləri: mehriban, istiqanlı, ürəyiaçıq.

9 “Mənim yay tətlim nə ilə yadda qaldı?” başlıqlı təqdimat hazırlayın.

10 Aşağıdakı cümlələrdən hər birinə bir neçə cümlə əlavə edərək fikirlərinizi əsaslandırın.

1. Yay tətlimini çox gözləyirdim. ...

2. Bu yay istirahətim çox ürəyimcə oldu. ...

3. Yay tətili darıxdırıcı idi. ...

4. Yay tətildə xoş xəbər eşitmişdim. ...
5. Dərslərin başlanmasını istəmirdim. ...
6. Yay tətlini necə keçirdiyimi soruşmayın. ...
7. Yay istirahətimdən razı deyiləm. ...
8. Dərslərin başlanmasını səbirsizliklə gözləyirdim. ...

11 Şeirdən əlamət bildirən beş söz seçib sualları ilə birlikdə yazın.

12 Necə bilirsiniz, şeirdə “say” və “əvəzlik” işlənmişdirmi? Fikirlərinizi misallarla əsaslandırın.

13 Şeirdə işlənmiş sinonimləri tapıb göstərin.

14 Şeirdə üzərində ulduz işarəsi qoyulmuş sözləri yazılı şəkildə ismin müxtəlif halları üzrə dəyişib yazın. Sözlərdə son səsin yazılışında baş verən dəyişikliklərin səbəbini izah edin.

15 Aforizmləri oxuyun və nəticə çıxarın. Birinci aforizmin məzmununu üzrə debat təşkil edin.

HİKMƏT XƏZİNƏSİNDƏN

*Qüvvət elmdədir, başqa cür heç kəs
Heç kəsə üstünlük eləyə bilməz. Nizami Gəncəvi*

*Alim olsan, özünü nadan hesab et ki,
bilik qapıları sənün üzünə açılısın. “Qabusnamə”*

✿ Aforizmdə qırmızı rəngdə verilmiş söz birləşməsində hansı söz məcazi mənada işlənmişdir. Fikrinizi əsaslandırın:

- | | |
|-------------------------------------|----------------------------|
| A) bilik–həqiqi, qapı–məcazi mənada | C) hər ikisi həqiqi mənada |
| B) bilik–məcazi, qapı–həqiqi mənada | D) hər ikisi məcazi mənada |

§2. HƏYAT GÜZGÜSÜ

Bir gün ata oğlu ilə meşədə **gəzintiyə** çıxır. Birdən **ayağı** ilişib yıxılır və “Off!..”, – deyə qışqırır. Qarşıdakı dağın **zirvəsindən** də “Off!..” səsi eşidən uşaq təəccüblənir və: “Sən **kimsən?**” – deyə qışqırır. Aldığı cavab: “**Sən kimsən?**” – olur. **Qəzəblənən** oğlan: “Sən bir **qorxaqsan!**” – deyə yenidən qışqırır. Dağın cavabı oğlanın sözləri ilə eyni olur. Nə baş verdiyini anlamayan uşaq atasından bunun nə olduğunu soruşur. Atası: “Oğlum, dinlə və öyrən”, – söyləyir. O, dağa tərəf çevrilib: “Sənə **heyranam**, sən **möhtəşəmsən!**” – deyə qışqırır. Dağdan gələn səs təbii ki, atanın sözləri ilə eyni olur. Oğlan nə baş ver-

diyini yenə də başa düşməmişdi. Ata oğluna izah edir: “Oğlum, insanlar **buna əks-səda** deyirlər. Əslində isə bu, həyatın özüdür. Həyat **daima** sənə sənə **ona** verdiklərini qaytarır. O, **davranışlarımızın** aynasıdır. Daha çox sev! Daha çox **qayğı** gözlədiyən zaman daha çox **qayğı göstər!** **Hörmət** istəyirsənsə, insanlara daha çox hörmət et! İnsanların **səbirli** olmasını istəyirsənsə, o zaman sən daha **səbirli** olmağı öyrən! Bu qayda həyatımızın bir parçasıdır və hər kəs üçün **gərəkli**dir. Həyat bir **təsadüf** deyil, etdiklərimizin aynadakı əksidir”.

SÖZLÜK

əks-səda

səbirli

1 Mətdən çıxardığınız nəticə barədə fikirlərinizi yoldaşlarınızla bölüşün. Atanın dedikləri ilə razılaşırsınızmı? Bu barədə debat təşkil edə bilərsiniz.

2 Verilmiş söz birləşmələrini cümlələrdə işlədin.

dağın zirvəsi, dağın cavabı, dağdan gələn səs, həyatın özü, həyatın davamı, qəzəblənən oğlan, atanın sözləri, davranışlarımızın əksi, qayğı gözlədiyən zaman, səbirli olmağın faydası, qarşdakı dağ

3 Aşağıdakı hər bir cərgədə sözlər arasındakı mənə fərqi izah edin və onların nə bildirdiyini deyin. Yadıma salın, belə sözlər necə adlanır?

doğma – doğmalığ – doğmalaşmaq; mehriban – mehribanlıq – mehribanlaşmaq; yol – yoldaş – yolçu – yollamaq – yollanmaq; şirin – şirinlik – şirinləşmək; mənə – mənalı – mənasız – mənalandırmaq; səs – səsiz – səsləmək; həvəs – həvəskar – həvəssiz – həvəslənmək — həvəsləndirmək

4 Mətdə yaşıl rəngdə verilmiş sözlərin nə bildirdiyini (hansı nitq hissəsinə aid olduğunu) izah edin.

5 Azərbaycan Respublikasının Konstitusiyasından aşağıdakı maddəni oxuyun. Qırmızı rənglə fərqləndirilmiş birləşmələrin mənasını izah edin.

MADDƏ 42. TƏHSİL HÜQUQU

- I. Hər bir vətəndaşın **təhsil almaq hüququ** vardır.
- II. Dövlət pulsuz icbari **ümumi orta təhsil** almaq hüququnu təmin edir.
- III. **Təhsil sisteminə** dövlət tərəfindən **nəzarət edilir**.
- IV. **Maddi vəziyyətindən** asılı olmayaraq, istedadlı şəxslərin **təhsili davam etdirməsinə** dövlət zəmanət verir.
- V. Dövlət minimum təhsil standartlarını **müəyyən edir**.

SÖZLÜK

icbari

zəmanət vermək

❁ Konstitusiya maddəsindən hərəkət bildirən sözlərə aid nümunələr göstərə bilərsinizmi? Özünüzü yoxlayın.

6 Yanıltmacları öyrənin və səsləndirin. Təkrar olunan səsləri düzgün tələffüz etməyə səy göstərin.

Axşama aş asmışam, çaşıb qazanı boş asmışam.

Aşpaz aş asmışdı, asmışdısa da, az asmışdı.



TAP GÖRƏK

7 Tapmacanı oxuyun və cavablandırın. Tapmacada işlənmiş sözlərin hər birinə sual verib nə bildirdiyini müəyyənləşdirin və ayrı-ayrı sütunlarda yazın. Necə bilirsiniz, tapmacada əvəzlik işlənmişdir, ya yox? Fikirlərinizi əsaslandırın.

Dənələri turş,

Bir sandıqçada

Şirin və meyxoš.

Yüzü oturmuş. ☒

8 “Hikmət xəzinəsi”ndə verilmiş aforizmləri oxuyun və nəticə çıxarın. Qırmızı rəngdə verilmiş sözlər arasındakı münasibəti müəyyənləşdirin.

HİKMƏT XƏZİNƏSİNDƏN

Yaxşılıq yolunu göstərən adam yaxşılıq edən adama bərabərdir.

Hz. Məhəmməd (s.a.s)

Yaxşı da, yaman da keçər dünyada,

Çalış yaxşılıqla düşəsən yada.

Sədi Şirazi

❁ Aforizmlərdə eyni kökdən düzələn söz işlənmişdir. Həmin sözü səsləndirin və onunla eyniköklü hərəkət bildirən söz düzəldin.

❁ İkinci aforizmdə yaşıl rəngdə verilmiş sözlərin yaxınmənalı qarşılıqlarını deyin və cümlələrdə işlədin.

§3. MƏN DƏ TƏYYARƏÇİ OLACAĞAM!

Bir sabah Kamal tezdən yuxudan durub, **adəti üzrə**, evlərinin yaxınlığındakı **təpəyə** çıxmışdı. O, ətrafa tamaşa edirdi. Orada, aşağıda **göz işlədikcə** düzənliklər*, **sıx** meşələr, gümüş kəmər kimi parlayan çaylar, məxmər çəmənlər* görünürdü. **Dərələrdən yüngül** duman ucalır, **ucaldıqca** sanki göydə əriyib yox olurdu. Göy üzündə bir dəstə **qaraquş** qanadlarını geniş açaraq halay vurub **hərlənirdi***...

Birdən aşağıdan, **düşərgə** yanındakı düzənlikdən bir gurultu ucaldı. Bu gurultu get-gedə artdı və Kamal bir-birinin ardınca bir neçə təyyarənin havalanıb dik göyə ucaldığını gördü. Göydəki qaraquşlar bir anda dağılışıb

yox oldu. İndi onların yerində, onlardan* da xeyli ucada təyyarələr hər-lənir, mayallaq aşır, qanadları üstündə fırlanır, nəre çəkib aşağı şığıyır, yenə fişəng kimi dik qalxırdı.

Sonra təyyarələr durna qatarı kimi cərgəyə düzüldü. Birdən hər təyyarədən bir-iki nöqtə ayrılıb ağır-ağır yerə enməyə başladı. Nöqtələr yaxınlaşdıqca böyüdü və qırmızı, yaşıl, sarı rəngli zolaq-zolaq çətirlərdən* adamların sallana-sallana endikləri aşkar göründü.

Bu mənzərə o qədər gözəl, o qədər maraqlı idi ki, Kamal heç yuxuda da belə gözəl bir şey görməmişdi.

Necə fikirləşirsiniz, Kamal nə edəcək? O baxmaqda davam edəcək, yoxsa paraşütcüyə yaxınlaşmaq istəyəcək?

Paraşütcülərdən biri Kamalın durduğu tərədən iki-üç yüz addım aralı məxmər otların üzərinə enirdi. Kamal yerindən* qopub düz ona doğru cumdu. Paraşütcünün ayağı yerə çatanda Kamal da ona çatdı. Bu paraşütcü cavan, qarayanız bir əsgər idi. Gülə-gülə paraşütü yığmağa başlayıb ona heyran-heyran baxan Kamala yaxınlaşdı*. Onun qolundan* tutub yuxudan oyadırmış kimi, silkələdi və mehriban bir səslə dedi:

– Hə, qoçaq, sən də təyyarəçi olmaq [] ?

Kamal, doğrudan da, yuxudan ayılmış kimi, bir neçə dəfə gözlərini qırpdı və gözlənilməyən cürətli, inamlı bir səslə dedi:

– Olacağam, əmican! Mən də təyyarəçi [] !

Bu gündən Kamalın xəyalında uçan xalçalar, zər qanadlı zümrüd quşları, şahzadə qəhrəmanlar* əvəzinə, polad* qanadlı təyyarələr, rəngbərəng paraşütlər və tunc üzül cavan təyyarəçilər canlandı.

Mikayıl Rzaquluzadə

SÖZLÜK

məxmər	tunc
aşkar	zümrüd quşu
havalanmaq	cürətli

SÖZ EHTİYATI

halay vurmaq	xəyalında
mayallaq aşmaq	canlanmaq
nərə çəkmək	

1) Aşağıdakı planı mətnin məzmununa uyğun hesab etmək olarmı? Fikirlərinizi əsaslandırın.

- 1) Kamalın heç yuxuda da görmədiyi mənzərə.
- 2) Paraşütcü və Kamal.
- 3) Düzənlikdən uçan gurultu.
- 4) Kamalın tərədən ətrafı seyr etməsi.
- 5) Kamalın xəyalları.

2) Mətnin məzmunu üzrə aşağıdakı suallara cavab verin. Hansı suallara cavab tapmadınız? Səbəbini əsaslandırın.

- 1) Kamalın çıxdığı tərədən nə görünürdü?
- 2) Gurultu haradan ucaldı və Kamal nə gördü?
- 3) Kamal atası ilə nə barədə söhbət edirdi?
- 4) Təyyarələr göy üzündə necə hərəkət edirdi?
- 5) Kamalın heç yuxuda da görmədiyini gözəl mənzərə nədən ibarət idi?
- 6) Kamal paraşütçüyə nə vaxt çatdı?
- 7) Paraşütçü Kamala yaxınlaşıb nə etdi?
- 8) Kamal gördüyü hadisəni kimə danışdı?

3 Kamal təyyarəçi olmaq istəyir. Bəs siz böyüyəndə kim olmaq istəyirsiniz? Arzularınız və seçdiyiniz peşə barədə “Mən təyyarəçi (müəllim, həkim, mühəndis, iqtisadçı, dizayner, aktyor və s.) olmaq istəyirəm” başlıqlı inşə yazın.

- 4 Mətnəndən isim, sifət, say və əvəzlilərə aid misallar seçib deyin.
- 5 Mətnəndə işlənmiş mürəkkəb sözləri və beş düzəltmə söz seçib yazın.
- 6 Mətnəndə üzərində ulduz işarəsi qoyulmuş sözləri köçürün, tələffüzünü qarşılarında qeyd edin.



BUNLARI BİLİRSİNİZMİ?



Yadda saxlayın: qoşa “yy” ilə yazılan sözlərin çoxu bir “y” ilə tələffüz olunur: qalibiyət – [qa:libiyət], ədəbiyyat – [ədəbiyat], səmimiyyət – [səmimiyət], əziyyət – [əziyət], nəqliyyat – [nəqliyat], hakimiyət [ha: kimiyət] və s.

- 7 Yaşıl boşluqların yerinə lazım olan sözləri qoyub, cümlələri tamamlayın.
- 8 Qruplara bölünün və hərəniz mətnin bir abzası üzrə ən azı üç sual tərtib edin. Tərtib edilmiş sualların qrammatik cəhətdən düzgünlüyü və məzmunu əhatə etməsi baxımından qiymətləndirmə aparın.
- 9 Aşağıdakı atalar sözlərindən hansı mətnin məzmununa uyğundur?



ATALAR SÖZÜ – AĞLIN GÖZÜ



- 1) Ayıdan qorxan meşəyə getməz. 2) Dostsuz adam köksüz ağac kimidir.
- 3) Elə arxalanan igidin arxası yerə dəyməz. 4) Niyətin hara, mənzilin də ora. 5) Tikan olub ayağa batınca, gül olub yaxaya sancıl.

10 Mətnəndə işlənmiş “**kəmər, təyyarələr, əsgər, qoçaq, cavan**” sözlərini əvvəlcə söz birləşməsi, sonra isə cümlə içərisində işlədib yazın.

11 Mətnəndə yaşıl rəngdə verilmiş sözlər arasındakı münasibəti müəyyənləşdirin.

- A) sinonim B) antonim C) omonim D) qohum sözlər

12 Mətdə göy rəngdə verilmiş sözlərin antonimlərini və sinonimlərini deyən, tapdığınız sözləri cümlələrdə işlədin.



TAP GÖRƏK

13 Tapmacanı oxuyun və cavabını tapın. Qırmızı rəngdə verilmiş sözün əvəzinə başqa hansı sözü işlətmək olar? Fikrinizi əlavə misallarla əsaslandırın.

O nədir, nəfəssizdi?

Uçanda quş**tək** uçar,

Bülbüldü, qəfəssizdi.

Canı yox, nəfəssizdi. ✉

§4. GÖZƏL VƏTƏN

Oxuyuruq, **nəğmə**miz

Uzaqlara **yayı**lsın,

Səsimizdən hər tərəf

Tez **yuxudan** ayılsın.

Gözəl vətən, can vətən,

Bizə **mehriban** vətən.

Qarlıdır, **vüqarlı**dır

Papağı şiş dağların,

Barlıdır, bəhərlidir

Tarlaların, bağların.

Gözəl vətən, can vətən,

Qoynu gülüstan vətən.

Sən **xoşbəxt** böyüdürsən

Bizi hər gün, hər saat.

Daim **ucalaq** deyə

Bizə **verirsən qanad**.

Gözəl vətən, can vətən,

Hər gün uçan vətən.

Teymur Elçin

SÖZLÜK

şiş

bəhərli

1 Şeiri oxuyun və vətən haqqındaki fikirlərinizi yoldaşlarınızla bölüşün. Evdə düşüncələrinizi esse şəklində yazın.

2 Şeirdə göy rəngdə verilmiş sözləri sinonimləri ilə əvəz edin və hər iki variantı müqayisə edin. Hansı variant daha çox xoşunuza gəlir? Səbəbini izah edə bilərsinizmi?

3 Şeirdə yaşıl rəngdə verilmiş sözlə eyniköklü olan neçə söz düzəldə bilərsiniz? Özünüzü yoxlayın. Bəs bu söz başqa hansı mənada işlənə bilər?

4 Azərbaycan Respublikasının Konstitusiyasından aşağıdakı maddəni oxuyun. 2-ci bənddə ifadə olunmuş fikri üç müstəqil cümlə şəklində yazın. Qırmızı rənglə fərqləndirilmiş söz və ifadələrin mənasını izah edin.

MADDƏ 72. Vətəndaşların vəzifələrinin əsası

- I. Dövlət və cəmiyyət qarşısında hər bir şəxs onun **hüquq** və **azadlıqlarından** bilavasitə **irəli gələn** vəzifələr daşıyır.
- II. Hər bir şəxs Azərbaycan Respublikasının Konstitusiyasına və qanunlarına **əməl etməli**, **başqa** şəxslərin hüquq və azadlıqlarına **hörmət bəsləməli**, **qanunla müəyyən edilmiş digər** vəzifələri yerinə yetirməlidir.
- III. Qanunu bilməmək məsuliyyətdən azad etmir.

❁ Altından xətt çəkilmiş sözlər arasında hər hansı bir münasibət varmı? Fikirlərinizi əsaslandırın.

5 Şeirdə altından xətt çəkilmiş ifadəni aşağıdakılardan hansı ilə əvəz etmək olar?

- A) uçurmaq B) ürəkləndirmək C) yüksəltmək D) düzəltmək



GÜLƏK VƏ DÜŞÜNƏK

6 Lətifəni oxuyun və əsas fikri müəyyənləşdirin. Fərqləndirilmiş sözlərin mətnə uyğun mənalarını izah edin. Molla ilə kişinin dialoqunu səhnələşdirin.

Nə bildin, nə yazmışam?

Molla bir gün dostlarından birinə məktub yazırmış. Bir nəfər də onun yanında durub, o yazdıqca **altdan-altdan** yazdıqlarını oxuyurmuş. Molla axırda **təngə gəlib** məktubda yazır: “Əziz dostum, sənə çox şeylər yazacaqdım. Ancaq bu saat yanımda **ədəbsizin** biri dayanıb, hər nə yazırsansa, oxuyur”.

Kişi bunu da oxuyub hirsələnir ki:

– Bu nədir? Sənin nə haqqın var, mənə ədəbsiz **adlandırırısan?**

Molla deyir: – **Çünki** başqasının məktubunu oxuyursan.

Kişi deyir: – Mən nə zaman sənin məktubunu oxudum?

Molla deyir:

– İndi ki oxumursan, nə bildin, mən sənin haqqında ora nə yazmışam?



KƏLMƏLƏRİN “DİLİ”Nİ ÖYRƏNƏK!



Ədəbsiz – 1) Yaxşı tərbiyə görməmiş, ədəb və tərbiyədən məhrum, cəmiyyətdə özünü apara bilməyən – ədəbsiz oğlan...

2) Ədəb qayda-qanunlarına uyğun gəlməyən, nalayiq – ədəbsiz hərəkət...

Sinonimləri: tərbiyəsiz, qaba, kobud.

§5. ƏMİR VƏ LOĞMAN

Bir gün Buxara əmiri ağır xəstələn*ir. Əmirlikdə olan həkimlərin heç biri onun dərдинə çarə qıla bilmir. Ağrıdan qovrulan əmir əmr edir ki, bilikli bir həkim axtarıb tapsınlar. Əmirin qoyduğu vaxt **bit**əndən sonra vəzir əmirin yatağına yaxınlaş*ıb baş əyir:

– Ya əmir, ölkədə daha heç bir həkim yoxdur. Lakin yenicə həkimliyə başlamış 15-16 **yaş**larında bir uşaq var, bir o qalıb. Mənə elə gəlir ki, xəstəliklərin öhdəsindən gəlməkdə ona təbib bacarığı yox, təsadüflər kömək edir. Onu da hüsurunuza gətirməyə **cürət etmədik**.

Çarəsi kəsilmiş əmir **yeniyetmə** həkimi onun yanına gətirməyi əmr edir. Bu yeniyetmə həkim sonralar bütün Şərqdə loğman adı ilə məşhurlaş*mış böyük həkim, alim, filosof, siyasi xadim Əbu-Əli ibn-Sina idi.

Hüseyni əmirin **hüsuruna** gətirirlər. O, qarşısında ortayaşlı, yanaqlarından **qan** daman, şişman bir adam görür. Əmirin yatağının yanında yağlı plov, cürbəcür Şərq şirniyyatları, növbənöv çərəzlər düzölmüşdü. Hüseyn başa düşür ki, əmirin xəstəliklərinin əsas səbəbi onun düzgün **qidalanmaması** və **hərəkətsizlikdir**. Əmir **güclə** nəfəs alır, bədənində olan ağrılardan **qovrulurdu**.

Hüseyn əmiri müayinə etdikdən sonra ona **pəhriz** təyin edir. Saray həkimləri bir-birinə baxıb dodaqaltı gülürlər. Çarəsiz qalan əmir gənc loğmanın müalicəsini qəbul edir.

Bir həftədən sonra Hüseyn əmirin yanına gəlir. Onun müalicəsi **müsbət nəticə vermişdi**. Əmir **ağrılardan** qurtulmuş, özünü xeyli yaxşı hiss etməyə başlamışdı. Əmir gənc həkimi hörmətlə qarşılıyıb onu tərifləyir* və ondan nə istədiyini soruşur. Saray həkimləri bir-birinə baxıb **qımışırlar**:

– Uşağın necə də bəxti gətirdi. İndi nə qədər var-dövlət istəsə, əmir ona verəcək.



Loğman isə əmirə baş əyib bu sözləri dedi:

– Ya əmir, mən **var-dövlət** istəmirəm, mənim üçün kitabdan böyük **dövlət** yoxdur. Saray kitabxanasına daxil ola bilməyi çoxdan arzulamışam. Mən həmin kitabxanada kitab oxumaq istərdim.

O dövrdə Buxara kitabxanası İskəndəriyyə kitabxanasından sonra dünyada ikinci böyük kitabxana idi. Burda olan kitabların qiyməti yox idi.

– Elə bu?! Saray adamları burda sakitcə gülüşdülər.

– İstədiyiniz elə budur? – deyərək əmir gülümsəyərək soruşdu. Əmirin təəccübündən **qaşları çatıldı**. O başa düşdü ki, Hüseynin onu **sağaltması** təsadüfi deyilmiş.

Əmir loğmana kitabxanaya buraxılış verməklə yanaşı, onu saray həkimi vəzifəsinə təyin edir.

SÖZLÜK		SÖZ EHTİYATI	
təbib	loğman	çarə qılmaq	dodaqaltı gülmək
şişman	siyasi xadim	çarəsi kəsilmək	bəxti gətirmək
çərəz	müayinə etmək	yanaqlarından qan daman	

1 Mətndəki əsas fikri müəyyənləşdirin və mətndən çıxardığınız nəticə barəsində danışın.

2 Mətn üzrə aşağıdakı suallara cavab verin. Cavabınızı tapmadığınız sualları səsəndirin. Siz özünüz hansı sualları əlavə edərdiniz?

- 1) Necə olur ki, Hüseyni əmirin yanına gətirirlər?
- 2) Loğman hansı mədrəsədə təhsil almışdı?
- 3) Loğman nədən başa düşür ki, əmirin xəstəliklərinin əsas səbəbi onun düzgün qidalanmamasıdır?
- 4) Nə üçün əmir gənc həkimi hörmətlə qarşılayıb onu tərifləyir?
- 5) Loğman nə üçün var-dövlət istəmir?
- 6) Niyə əmirin təəccübündən qaşları çatıldı?
- 7) Loğman əmirdən nə üçün var-dövlət yox, vəzir vəzifəsinə xahiş edir?

3 Aşağıdakı atalar sözlərini oxuyun və yadda saxlayın. Onların içərisində mətnin məzmunu ilə səsleşən varmı?

ATALAR SÖZÜ – AĞLIN GÖZÜ

1. Malımı yaxşı saxla, qonşunu oğru tutma.
2. Dama-dama göl olar, addım-addım yol!
3. Keçmişini unutma, gələcəyini müəllimidir.
4. Bilik ağlın aynasıdır.
5. Aza qane olmayan çoxu çatmaz .
6. Adam gərək özü öz həkimi olsun.

4 Mətnə yaşıl rəngdə verilmiş sözləri sinonimləri ilə əvəz edib cümlələri yenidən oxuyun. Cümlələrin məzmununda dəyişiklik müşahidə etdinizmi?

5 Aşağıdakı cümlədə işlənmiş “ağır” sözünü çoxmənalı söz hesab etmək olarmı? Fikirlərinizi əsaslandırın.

Bir gün Buxara əmiri ağır xəstədir.

6 Mətnin məzmununa əsasən düzgün cavabı göstərin.

Əmir loğmanın müalicəsini ona görə qəbul edir ki, ...

- A) loğman onu müayinə etmişdi.
- B) başqa çarəsi yox idi.
- C) loğman çox məşhur idi.
- D) saray həkimləri loğmanı tərifləyirdilər.

7 Aşağıdakı cümlələrdə “ağır” sözünün əvəzinə hansı sözləri işlədə bilərsiniz? Həmin sözləri tapıb hər birinin qarşısında mötərizədə yazın. Hansı cümlədə bu sözün həqiqi, ilk mənasında işləndiyini müəyyənləşdirin.

1) Əmir **ağır** yuxuya getdiyindən onu qaldırmaq istəmirlər. 2) Loğman **ağır** addımlarla əmirə yaxınlaşdı. 3) Otağın havası **ağır** olduğundan pəncərəni açmışdılar. 4) Hüseyin kişi **ağır** xasiyyətli adam idi. 5) Onların həyatı çox **ağır** keçirdi. 6) Yoldaşları Zeynalabdinə kömək edir, **ağır** çanağı qaldırıb başına qoyurdular. 7) Həbib aldığı **ağır** zərbədən huşunu itirib yığıldı.

8 Mətnə göy rəngdə verilmiş sözlər başqa hansı mənələrdə işləyə bilər? Fikrinizi misallarla əsaslandırın.

9 Sualların qoyuluşunda yol verilmiş səhvləri tapıb düzəldin.

1) Yaxınlaşb vəzir əmirin yatağına nə vaxt baş əyir? 2) Kimi cürət etmərdilər əmirin hüzuruna gətirməyə? 3) Qarşısında necə bir adam loğman görür? 4) Özünü xeyli yaxşı hiss edirdi əmir nə üçün? 5) O dövrdə müqayisə edirdilər Buxara kitabxanasını hansı kitabxana ilə?

HIKMƏT XƏZİNƏSİNDƏN

Mal-dövlət cəhətdən yoxsul olsan, çalış ağıl və kamalca dövlətli ol. Çünki ağıl-kamal zənginliyi var-dövlət zənginliyindən daha yaxşıdır. Ağilla dövlət əldə etmək olar, dövlətlə ağıl qazanmaq isə olmaz. Cahil adam tez yoxsullaşa bilər, lakin ağıl oğru apara bilməz, su və od məhv edə bilməz.

“Qabusnamə”

10 Mətnə üzərində ulduz işarəsi qoyulmuş sözlərə sual verin və onların nə bildirdiyini izah edin. Sonra həmin sözləri kök və şəkilçiyə ayıraraq yazın. Sözlərin kökünə sual verin və onların hansı nitq hissəsinə aid olduğunu müəyyənləşdirin.

§6. MİN BİR DƏRDİN DƏRMANI

Hələ qədimdən bəri Abşeronda yetişən zeytun insan **sağlamlığı** üçün ən faydalı meyvələrdən biri hesab olunmuşdur. Zeytun ağacının kökü, **yarpağı**, **budağı**, meyvəsi, **tumunun yağı**, hətta yağın çöküntüsü də insan üçün şəfalıdır. Zeytun yağının **tərkibi** ilə ana südüdəki yağın tərkibi bir-birinə çox **bənzərdir**. Odur ki, ana südü ilə qidalanmayan uşaqlara zeytun yağı ilə hazırlanmış yemək vermək **məsləhət görülür**.



Qan təzyiqi olan adamlara zeytun ağacının **yarpaqlarından** istifadə etmək məsləhət görülür. Damarlarda kirəcləşmənin qarşısını alan zeytun yağının **qidalılığı** çox yüksəkdir. **Ürəyində** müəyyən problemlər olan adamlara zeytun yağından istifadə etmək xeyirlidir. E, A, D və K vitamini ilə zəngin olduğu üçün bu yağ **uşaqların** sağlam böyüməsinə **müsbət təsir göstərir**. Öd kisəsində ağrıları olanlar da zeytun yağından istifadə edərək şəfa tapa bilirlər. Bu yağ uşaq və yeniyetmələrdə **sümüyün** inkişafına, minerallarla təmin olunmasına kömək edir.

Zeytun yağı **həzmi asanlaşdırır**, dəriyə **parlaqlıq verir**. Bu yağdan qastrit və mədə yarasına qarşı da təbii bir **qoruyucu** kimi istifadə olunur.

Qıyası, insan orqanizmi üçün ən faydalı yağ zeytun yağıdır. Zeytunun özü də orqanizm üçün çox faydalıdır. Hətta bəzi **tibb alimləri** yazırlar ki, hər gün süfrəsində zeytun olan adamın **xəstəliyi** olmaz.

Azərbaycanımızın ən gözəl nemətlərindən biri olan zeytundan faydalanmağa çalışın.

SÖZLÜK

çöküntü
öd kisəsi

şəfalı
həzm

qan təzyiqi
mədə yarası

kirəcləşmə
qidalılıq

1 Azərbaycanca yetişən zeytunun insan sağlamlığı üçün ən faydalı meyvələrdən biri olduğunu bilirdinizmi? Mətni oxuyun, qiymətləndirmə aparın və BİBÖ cədvəlini (bilirəm, istəyirəm biləm, öyrəndim) doldurun.

2 Qruplara bölünün və mətnin məzmununu üzrə bir-birinizə suallar verin.

3 Mətnə yaşıl rəngdə verilmiş sözlərin kökünü müəyyənləşdirin. Kökdəki son samitin yazılışında dəyişikliyin səbəbini izah etməyə çalışın.

4 Mətnə göy rəngdə verilmiş sözlərdə neçə şəkilçi olduğunu müəyyənləşdirin. Köklərə artırılan şəkilçilərin həmin sözlərin mənasını dəyişib-dəyişmədiyini izah etməyə çalışın.

5 “Fayda, yağ, zəngin, kök, hazır, qida, yarpaq, sümük” sözlərinə müvafiq şəkilçilər artıraraq əşya, əlamət və hərəkət bildirən sözlər düzəldib yazın. Düzəltdiyiniz sözlərdən bir neçəsini cümlələrdə işlədin.

Köməkçi: çiçək – çiçəklilik – çiçəkli – çiçəkləmək



GÜLƏK VƏ DÜŞÜNƏK

6 Lətifəni oxuyun və əsas fikri müəyyənləşdirin. Qırmızı rənglə fərqləndirilmiş birləşmə və ifadələrin mətnə uyğun mənalarını izah edin.

Zeytun yağı tökürəm

Molla bir nəfərlə **yol yoldaşı** olur. Şəhərdən ikisi şərikli bir qab **qatıq** alırlar. Yolun yarısında əyləşib **nahar eləməyə** başlayırlar.

Yoldaşı **cibindən** bir az qənd ovuntusu çıxarıb deyir:

– Mən öz tərəfimə **qənd** tökəcəyəm.

Molla: – Olmaz ki, onu **hər tərəfə** tökəsən?

Yoldaşı: – Yox, öz tərəfimə tökəcəyəm.

Molla: – Adamsan, çıxart hər tərəfə tök!

Yoldaşı **inad eləyir** ki: “Olmaz! Öz tərəfimə tökəcəyəm”.

Molla **acıqlanıb** cibindən bir şüşə **zeytun yağı** çıxarıb deyir:

– Mən də öz tərəfimə zeytun yağı tökəcəyəm.

Yoldaşı: – Molla, dayan! Nə qayıırırsan? Heç qatığa da zeytun yağı tökərlər?

Molla: – Sənə nə var? Öz tərəfimə tökürəm də...

Yoldaşı: – Molla, axı o yağ **duru** bir şeydi, axıb bu tərəfə də gələcək.

Molla: – Bilmirəm. Mənə dəxli yoxdu. Ya qəndi qabın hər tərəfinə tök, ya da mən öz tərəfimə zeytun yağı tökürəm.

SÖZLÜK

şərikli

qənd ovuntusu

❁ Lətifədə göy rəngdə verilmiş sözlərin tələffüz şəklini deyin.

7 Aşağıdakı atalar sözlərindən lətifənin məzmununa uyğun olmayanı varmı? Cavablarınızı əsaslandırın.

1) Söz danışığından keçər. 2) Dil yanılar, doğrusunu deyər. 3) Yoldaşı yolda tanı! 4) Dedilər: – Qardaşın necə adamdır? Dedi: – Yoldaş olmamışam! 5) Yoldaşın yaxşı olsa, uzun yol yaxın olar. 6) Əvvəl yoldaş, sonra yol.



TAP GÖRƏK

8 Tapmacanın cavabını tapın. Yaşıl rəngdə verilmiş sözlərin başqa hansı mənalarda işləndiyini deyin və onları cümlələrdə işlədin.

Gəzər bostan tağını,
Üzər gül yarpağını.

Öz **belində** gəzdirər
Evini, otağını. ☒

SÖZLÜK

tağ

bel

❁ Necə düşünürsünüz, göy rəngdə verilmiş söz burada hansı mənada işlənmişdir?

- A) çimmək B) qopartmaq C) yuyunmaq D) sifət

9 “Sınamalar”ı oxuyun, eşitdiyiniz və bildiyiniz “sınamalar” varsa, söyləyin. Göy rəngdə verilmiş sözlərin yazılışında baş vermiş dəyişikliyin səbəbini izah edin.

1) Səfərə gedənin arxasınca su **atsan**, işi uğurlu olar, sağ-salamat qayıdıb gələr. 2) **Ürəyi** düz adam sözünün üstünə gəlib çıxar. 3) Yuxuda od yandırmaq xoş işlərin olacağına işarədir. 4) Yuxuda duz alsan, **bulluğa** qovuşarsan. 5) Yuxuda su görsən, xoşbəxtliyə qovuşarsan.

SÖZLÜK

sınama

qovuşmaq

❁ Qara şriftlə verilmiş sözü aşağıdakılardan hansılarla əvəz etmək olar?

- A) səpmək B) tökmək C) tullamaq D) axıtmaq

Ş7. SƏBRİN OLMASA, HEÇ NƏ ÖYRƏNƏ BİLMƏZSƏN!

Qədim zamanlarda **aqil** bir qoca yaşayırmış. **O**, quşların **dilini bilirmiş**. Quşlara nəgmə oxumağı, uçmağı, üzməyi, qaçmağı öyrətmək istəyirmiş. Quşlar **bu** xəbəri eşidib **aqil** qocanın yanına gəlir. **Durna, qartal, şahin** və başqa quşlar aqil qocadan xahiş edirlər ki, onlara uçmağı öyrətsin. **Ördəklər, qazlar** üzmək, **bülbüllər, turaclar** və başqaları **şirin** nəgmələr oxumaq istədiklərini bildirirlər. Dəvəquşular isə aqil qocadan xahiş edirlər ki, onlara lap bərk qaçmağı öyrətsin...



Toyuq bu xəbəri eşidib sevinir. O da aqil qocanın yanına gəlib deyir:

– **Mən** uçmağı öyrənmək istəyirəm.

Aqil qoca toyuğa deyir:

– Yaxşı, **sənə** uçmağı öyrəderəm. Ancaq gərək bir az **səbirli** olasan ha! Səbrin olmasa, heç nəyi öyrənə bilməyəcəksən!

Toyuq bir-iki günə qocadan uçmağı öyrənir. Sonra aqıl qocaya deyir:

– Eh! Mən elə bilirdim ki, uçmağı öyrənmək **çətin**dir. Burda çətin nə var ki?! **Qanad**larını aç və uç! Mən daha uçmağı öyrənmişəm! İndi isə nəgmə oxumağı öyrənmək istəyirəm!

Toyuq **lovğaları**, elə bilir ki, heç bir **quş** onun kimi uça bilməz! O, **bir-iki** günə qocadan nəgmə oxumağı da öyrənir. Özündən razı halda aqıl qocaya deyir:

– Mən oxumağı da öyrəndim! Eh, burada çətin **nə** var ki? Bax mən **necə** gözəl oxuyuram: – qaqq – qaqq – qaqqq...

Hə, lovğa toyuq bu dəfə də üzməyi öyrənmək istəyir. Bir-iki gündə üzməyi öyrənib aqıl qocaya deyir:

– Üzməyi də bacarıram! Heç bir quş mənim kimi üzə bilməz! İndi **mənə** qaçmağı öyrət!

Hə, **lovğa** toyuq qaçmağı da qocadan öyrənir. Amma heç birini **əməlli-başlı** bacarmırdı. Bir sənəti axıracan öyrənməyə səbri çatmırdı. O, qaçmağı da yaxşı öyrənməyib qocaya dedi:

– Mən **qoçağam**! Mən **uçmağı**, nəgmələr **oxumağı**, **üzməyi**, həm də **qaçmağı** öyrənmişəm. Mən qoçağam!

Mətnin davamı necə olacaq? Öz variantınızı təqdim edin.

Bir gün lovğa toyuq uçmaq istədi, lakin yaxşı uça bilmədi. Qanadları yoruldu. Baxıb gördü ki, **durnalar**, **qartallar**, **şahinlər** elə gözəl uçurlar ki! Özünü danladı:

– Onda nəgmələr oxuyacağam, – dedi.

Lakin bülbülün, turacın xoş səsinə eşidib **öz** səmindən utandı... heç oxuya bilmirdi!

– Yəqin heç üzə də bilmirəm! – deyə toyuq özünü **danladı**. Balaca bir gölə girdi. Üzə bilməyib güclə sahilə çıxdı. Qazlar, ördəklər isə çayda üzürdü... Onlar yorulmurdular ha!

Toyuq peşman oldu. Qaçmaq istədi, gördü ki, dəvəquşunun adı yerişinə çata bilməz! O, **kor-peşman** aqıl qocanın yanına gedib dedi:

– Mən **heç nə** öyrənməmişəm. Mən nə uçmağı bilirəm, nə üzməyi, nə də nəgmə oxumağı, qaçmağı. O, ağılamağa başladı. Aqıl qoca ona dedi:

– Ağılama, bütün bunlara özün **bais oldun**. Səbrin çatmadı ki, bir sənəti axıracan yaxşı-yaxşı öyrənəsən. Yadında saxla: bir iş tutmaq istəsən, səbirli ol, onu **bütün incəliklərinə qədər** öyrən. Səbrin olmasa, heç nə öyrənə bilməzsən! Tələsmə, bir də heç zaman özünü öymə!

Mirzəli Hüseynzadə

aqil
kor-peşman

dəvəquşu
incəliklərinə qədər

əməlli-başlı

1 Mətndəki əsas fikri müəyyənləşdirin və qruplara bölünərək mətnin məzmunu üzrə suallar hazırlayın. Sonra sualların sayı, məzmunu əhatə etməsi və dil normaları baxımından düzgünlüyü ilə əlaqədar qiymətləndirmə aparın.

2 Mətnə göy rəngdə verilmiş sözləri nitq hissələri üzrə qruplaşdırın və sualları ilə birlikdə ayrı-ayrı sütunlarda yazın.

HİKMƏT XƏZİNƏSİNDƏN

Hər kəs nəsihət eşitməsə, danlaq eşitməlidir. Sədi Şirazi

Ağıllı adamla edəndə söhbət, Çalış öyrənəsən yaxşı nəsihət. Sədi Şirazi

3 “Lovğa” sözünün antonimi aşağıdakılardan hansıdır?

A) təvazökar B) səmimi C) mehriban D) ürəyiaçıq

4 Aşağıdakı atalar sözlərində yol verilmiş səhvləri tapıb düzəldin. Necə bilirsiniz, bu atalar sözlərindən mətnin məzmununa aid olanlar varmı?

ATALAR SÖZÜ – AĞLIN GÖZÜ

1. Halva-halva deməklə, ağız şirin olar.
2. Sonrakı peşmançılıq fayda verir.
3. Bacarıq aqlın nişanəsi deyil.
4. Yaxından baxana döyüş asan gələr.
5. Ağac bar verəndə başını yuxarı qaldırar.
6. Ad adamı bəzər, adam adı bəzəyər.

5 Mətnə yaşıl rəngdə verilmiş sözlərin kökünü müəyyənləşdirin və köklərə suallar verin. Onların nə bildirdiyi barədə mülahizələrinizi söyləyin.

6 Mətndən hərəkət bildirən bir neçə söz və ifadə seçib səsləndirin, onlardan bir neçəsini cümlələrdə işlədin.

7 Aşağıdakı cümlələrdə yerinə düşməyən sözləri müəyyənləşdirin. Sonra onları mötərizədəki uyğun sözlə əvəz edib cümlələri yenidən oxuyun.

Səhər gimnastikası dünənki qurtarmışdı (yenicə, axşam, gecə). Uşaq birliyinin çobanı qonşu düşərgəyə getmişdi (müəllim, rəhbər, hesabdar). O, birlikdə keçirəcəkləri viktorina oyununun qaydalarından darıxırdı (danışır, öyrənirdi,

lovğalanırdı). Söhbət zamanı darvazanın köməyi açıldı (üzməyi, qanadları, qarısı). Uşaqların dünən çöldə gördükləri peşman Səftər içəri girdi (keşikçi, qarıçı, gəmiçi). Əlində nə isə üzürdü (doğramışdı, tutmuşdu, sürüdü). O, uşaq birliyinin rəhbərinə sıxlaşıb (yaxınlaşıb, qaçıb, öyrənib) dedi: – Bu, yəqin ki, sizin uşaqlarıdır. Kiminsə dostundan çıxıb qalıb (cibindən, yadından, əlindən).

KƏLMƏLƏRİN “DİLİ”Nİ ÖYRƏNƏK!

Lovğa – Özü haqqında yüksək fikirdə olan, başqalarına xor baxan; özünü öyən, tərifləyən – lovğa həkim...

Sinonimləri: təkəbbürlü, iddialı, təşəxxüslü, ədabaz.

Təvazökar – Öz üstünlüklərini gözə çarpdırmağı, öz xidmətləri ilə öyünməyi sevməyən, şöhrətpərəstlikdən, lovğalıqdan uzaq olan; özünü sadə aparan – təvazökar həkim...

Sinonimləri: ədəbli, sakit, sadə, utancaq.



GÜLƏK VƏ DÜŞÜNƏK

8 Lətifəni oxuyun, əsas fikri müəyyənləşdirin, sonra səhnələşdirin.

Söz vermisən, söz almısan da!..

Bir gün bir dərviş yolda Mollanın **qabağını kəsib** bir qəsidə deyir.

Molla **qulaq asır**. Qəsidə qurtarandan sonra Molla **yönəlir** ki, getsin, dərviş **deyir**: – Molla, di bir şey **ver** də!

Molla: – Baş üstə, sabah **gəl**, **verərəm**.

Dərviş sabah Mollanı bazarda **t tutur** ki: – Ver pulu!

Molla **soruşur**: – Nə pul?

Dərviş: – Dünən **vəd etdiy**in pulu.

Molla:

– Yaxşı, mən dünən sənə nəyi vəd etmişdim ki?.. Yadımda deyil*.

Dərviş: – Mən sənə söz **oxudum**, sən də mənə **vəd etdin**.

Molla: – Yaxşı, mənə bir şey-zad verib eləmədin ki?

Dərviş: – Yox, şey **vermədim**.

Molla bir də soruşur: – Ancaq söz **oxudun** da?..

Dərviş: – Bəli, ancaq söz **oxudum**.

Molla: – Yaxşı, sən mənə söz oxudun, mən də sənə **söz verdim**. Daha nə pul? Bir şey vermiş olsaydın, o başqa məsələ. Yoxsa **söz vermisən**, əvəzində də söz **almısan** da!..

SÖZLÜK

qəsidə

dərviş

LAYIHƏ

9 Lətifədə müxtəlif rənglərlə fərqləndirilmiş sözlərin nə bildirdiyini (əşya, əlamət, miqdar və s.) izah edə bilərsinizmi? Özünü yoxlayın.

10 Lətifədə üzərində ulduz işarəsi qoyulmuş sözün əvəzində başqa hansı sözü işlətsək, məna dəyişməz?

11 Lətifədə yaşıl rəngdə verilmiş eyni sözlər arasında fərq nədən ibarətdir?



BUNLARI BİLİRSİNİZMİ?



Əziz uşaqlar, 5-ci sinifdə siz dilimizdə işlənən sözlərin bəzi qrupları ilə tanış olmuşsunuz. Dilimizdəki söz qruplarından biri də **feillərdir**.

Feillər **əşyanın hərəkətini** bildirən sözlərdir. Məsələn: uç, yoxla, hazırlaş, çağır, qulaq as, eşit, axtar, dincəl və s.

Feillər nə etdi?, nə oldu?, nə edir?, nə olur? , nə edəcək?, nə olacaq? və s. suallarından birinə cavab verir. Məsələn: dincəlir – nə edir?, fikirləşdi – nə etdi?, hücumu keçəcək – nə edəcək?, barışar – nə edər?, batdı – nə oldu?

12 Aşağıdakı cümləni oxuduğunuz mətnin məzmununa əsasən davam etdirin.

Toyuq bir-iki günə qocadan uçağı öyrənir. Sonra aqıl qocaya deyir: ...

§ 8. AZADLIQ

1-ci hissə

Bazar günü idi. Böyük **şəhərlərin** birində meydanın **dörd** bir tərəfindən səs-küy eşidilməkdə idi. Həsən **kənd** uşağı idi. Bu şəhərdə bir tacirə ayda iki manata **qulluq edirdi**. Bu gün bayram günü olduğuna görə Həsən, ağası verən **bayramlığı** ovcunda bərk tutub, meydanın quşlar satılan tərəfinə gəldi. Burada çoxlu **qəfəslər** və qəfəslərin içində **cürbəcür, rəngarəng** quşlar var idi. Bir çox adamlar bu qəfəslərin ətrafında durub quşlara **tamaşa edirdilər**. Tamaşaçılarından bəziləri bu **quşlardan** satın alıb, balaca əsirləri dar və **çirkli** qəfəslərdən **xilas edirdilər**. **Bülbül, sarıköynək***, **bildirçin, torağay, qaratoyuq*** bir-birlərinin dalınca uçub havanın yuxarı **qatlarında** gözdən itirdilər. Quşların belə azad olmalarını, **işıqlı dünyaya** çıxmalarını gördükcə Həsənin ürəyi titrəyirdi. Uçub gedən quşların sevindiklərini Həsən bütün varlığı ilə **hiss edirdi**. Bəlkə də, o, azad olmuş **əsirlərin** xoşbəxtliyinə onlardan daha artıq **şad olurdu**.

Bədbəxt quşların bəziləri qaldıqları dar **qəfəslərdə** bu bucaqdan o bucağa atılıb-düşürdülər. Bəziləri **qanadlarını** sərərək özlərini günə verirdilər. Bir

çoxu isə **qəmgin** və məzlumanə bir hal ilə civildəşir, bu biçarələr də azad olub, **vətənləri** olan çöllərə, meşələrə getməyi **arzu edirdilər**.

Quşların bu halları **yumşaq qəlbli** Həsənə çox təsir etdiyindən əlindəki pula bir quş alıb **azad etmək** fikrinə düşdü. Bu niyyətlə pulu ağsaqqal quşsatan kişiye verdi. Quşsatan kişi əlini qəfəsə uzadanda sevindiyyindən Həsənin ürəyi döyünməyə başladı. Həsən quşu əllərinə alıb **meydandan uzaqlaşdı**...



Necə bilirsiniz, Həsən quşu azadlığa buraxacaqmı? Yoxsa fikrini dəyişib onu öz yanında balaca bir qəfəsdə saxlayacaq? Hekayəni davam etdirin.

SÖZLÜK

əsir	niyyət
torağay	sərmək
bildirçin	

SÖZ EHTİYATI

gözdən itmək	ürəyi titrəmək
məzlumanə	biçarə
özlərini günə vermək	

- 1 Mətndəki əsas fikri müəyyənləşdirin və fikirlərinizi əsaslandırın.
- 2 Mətnə aid plan tərtib edin və onun məzmununu qısaca danışın.
- 3 Sualların mətnə aid olmadığını əsaslandırın.
 - 1) Həsən nə üçün bu gün məktəbə getməmişdi?
 - 2) Ağa Həsənə verdiyi pulu niyə onun əlindən almaq istəyirdi?
 - 3) Quşsatan kişi əlini qəfəsə uzadanda Həsən niyə qışqırdı?
 - 4) Həsən niyə meydanın quşlar satılan hissəsindən uzaqlaşmaq istəyirdi?

- 4 Aşağıdakı cümləni mətnin məzmununa əsasən tamamlayın.

Bu gün bayram günü olduğuna görə Həsən ...

- A) dostları ilə parka gəzməyə getmişdi.
- B) meydanın quşlar satılan tərəfinə gəldi.
- C) yuxudan gec durmuşdu.
- D) bayram paltarını geyinib evdən çıxdı.

- 5 Mətnə altından xətt çəkilmiş sözlərin hansı nitq hissəsinə aid olduğunu deyən və hər birini cümlədə işlədin.

- 6 Mətnə üzərində ulduz işarəsi qoyulmuş sözləri ismin halları üzrə dəyişib yazın.

7 Mətnə çəhrayı rəngdə verilmiş sözləri köçürün. Qarşılarında tələffüz şəkillərini göstərin və hər sözün yazılışı ilə tələffüzü arasındakı fərqi müqayisə edin.

8 Aşağıdakı cümlədəki fikri mətnin məzmunu əsasında davam etdirin.

Quşların bu halları yumşaq qəlblə Həsənə çox təsir etdi və ...

9 Mətnə yaşıl rəngdə verilmiş ifadələri sinonimləri ilə əvəz edib, cümlələri yenidən oxuyun.

10 Yanıltmacları öyrənin və deyin. Necə düşünürsünüz, burada “yaş” sözü eyni, yoxsa fərqli mənada işlənmişdir? Fikrinizi misallarla əsaslandırın.

Acmışam, sac asmışam, bilməmişəm, külləməmiş **yaş** asmışam.

Boz atın **boz** torbasın **boş** as başından, apar, islat gətir, **yaş** as başından.

SÖZLÜK	külləmək	yaş
---------------	----------	-----

✿ Yanıltmacda göy rəngdə işlənmiş sözü elə dəyişin ki, o həmin əlaməti həm normadan az, həm də normadan çox göstərə bilsin.

✿ Necə düşünürsünüz, aşağıdakı birləşmələrdə fərqləndirilmiş sözlər əşyanın, yoxsa hərəkətin əlamətini bildirir? Biliklərinizə əsasən müqayisə edin və mülahizələrinizi söyləyin.

boz at

boş as(maq)

boz torba

yaş as(maq)

11 Yanıltmacda işlənmiş hansı sözlərin antonimlərini deyə bilərsiniz?

12 Hər bir cərgəyə mənaca uyğun hərəkət bildirən sözlər tapıb yazın və sözlər arasındakı mənə fərqi izah edin.

işıq – işıqlı – ...; bayram – bayramlıq – ...; çirk – çirkli – ...; azad – azadlıq – azad ...; qəm – qəmgin – ...; gözəl – gözəllik – ...; bərk – bərklik – ...; hiss – hissiz – hiss ...; fikir – fikirlilik – ...

✿ Sözlərin quruluşunu müəyyənləşdirin.

13 Aşağıdakı cümlədə fərqləndirilmiş sözlərin ismin hansı halında olduğunu müəyyənləşdirin və onları adlıq halda deyin,

Mən **uçmağı**, nəğmələr **oxumağı**, **üzməyi**, həm də **qaçmağı** öyrənmişəm.



BUNLARI BİLİRSİNİZMİ?



Məsdər hərəkətin adını bildirir. Məsdər feillərə **-maq**, **-mək** şəkilçisi artırmaqla düzəlir: qaç+maq, gül+mək, gizlən+mək, fikirləş+mək, cavab ver+mək və s.

Məsdər isim kimi hallana bilir. Məsələn: geyinmək, geyinməy+in, geyinməy+ə, geyinməy+i, geyinmək+də, geyinmək+dən

§ 9. AZADLIQ

2-ci hissə

Quş çox balaca, **arıq** və **zəif** idi. Həsən qorxurdu ki, onu barmaqları arasında **əzər**. Həsən bir neçə addım gedib dayandı və ovcunu **açdı** ki, quş uçsun. Quş isə uçmayıb **rahatca** yerdə **oturdu** və ətrafa **baxdı**. Həsən nə qədər “şşş” elədisə də, balaca quş Həsənin üzünə baxıb əsla **tərpənmədi**. Həsən naçar qaldığından quşu götürüb şəhərdən kənara çıxdı.

Yaz vaxtı idi. Qar ərimişdi. İsti külək ağacların **yenicə** açılmış yarpaqlarını tərpədirdi. Yer in üzünü göy ot **örtmüşdü**. Həsən yolun kənarında, bir daşın üstündə oturub bir az **dincəlmək** istədi. Ətrafda heç kəs yox idi. Çox sakitlik idi. Həsən bir əlini başına qoyub, balaca quşa baxırdı və **fikir edirdi**. Birdən öz Vətəninə, ata və anasını yada salıb çox **qəmgin** və pərişan oldu. Və **dərindən bir ah çəkib** öz-özünə dedi: “Ah! Kaş mən də bu saat öz Vətənimdə olaydım! İndi oralar necə gözəl, necə **səfalıdır!** Otlar **göyərmiş**, çiçək*lər **açılmış**, **əkinçilər** yazlıq **əkirlər**... Quşlar **ötməyə** başlamışlar! Hər yerdə **təzə*** həyat başlanır. Qonşularımızın uşaqları hər gün məktəbə dərs oxumağa **gedirlər!**.. Ax, ay üzüqara **kasıblıq!** Sən nə yamansanmış?! Əgər mənəm də atam **dövlətli** olsa idi, mən də **nökərçilik** etməyib, **oxumağa** gedərdim!”

Həsən belə fikir dəryasına qər q olduğu halda, birdən altında oturduğu ağac*ın başında bir quş **səsləndi**. Bu zaman ovcundakı quşun da tərpəndiyini hiss elədi. Bu quş boğazını uzadıb **ətrafa** bir qədər təəccüblə baxdı, sonra uçub bir alçaq budağa **qondu**. Sonra budaqdan budağa atılıb **dərdli-dərdli** oxudu və öz oxumağı ilə sanki azadlıq əvəzində Həsənə razılıq etdi. Bir az budaqlarda dayanandan sonra balaca **qanadlarını çaldı** və **gözdən itdi**.

Həsən quşa heyran-heyran baxıb öz-özünə deyirdi: “Azadlıq aldı. Hürriyyət aldı!”.

Məmməd Qarayev

SÖZLÜK

əsla	alçaq
pərişan	səfalı
heyran-heyran	üzüqara kasıblıq

SÖZ EHTİYATI

hürriyyət
fikir dəryasına qər q olmaq
naçar qalmaq

1 Mətni oxuyun, əsas fikri müəyyənləşdirin. Necə bilirsiniz, mətnin 1-ci hissəsini “Qəfəslərdəki bədbəxt quşlar”, 2-ci hissəsini isə “Azadlıq əvəzində razılıq” adlandırmaq olarmı? Mülahizələrinizi söyləyin.

2 Hekayənin davamı kimi düşündüyünüz variantla oxuduğunuz mətnin məzmunu arasında uyğunluq tapdınız mı? Fərqli cəhət nədə özünü göstərdi?

3) Aşağıdakı plan mətnin məzmununu əks etdirirmi? Fikirlərinizi əsaslandırın:

- 1) Həsənin çarəsiz qalması.
- 2) Həsənin fikrə getməsi.
- 3) Azadlıq əvəzində razılıq.
- 4) Bayram tədarükü.
- 5) Dost hədiyyəsi.

4) Cümlələri mətnin məzmunu əsasında tamamlayın.

- 1) Həsən qorxurdu ki, 2) Həsən bir neçə addım gedib dayandı və
- 3) Həsən nə qədər “şşş” elədisə də, 4) Həsən bir əlini başına qoyub,
- 5) Əgər mənim də atam dövlətli olsa idi, 6) Həsən belə fikir dəryasına qərq olduğu halda, ...

5) Aşağıdakı cümlələrdə hərəkət bildirən sözləri tapın və müxtəlif zamanlar üzrə dəyişib dəftərinizə yazın.

- 1) Həsən yolun kənarında, bir daşın üstündə oturdu, bir az dincəldi.
- 2) Birdən Həsənin altında oturduğu ağacın başında bir quş səsləndi.
- 3) Həsən birdən ovcundakı quşun da tərpendiyini hiss elədi.
- 4) Bu quş boğazını uzadıb ətrafa bir qədər təəccüblə baxdı.
- 5) Balaca quş budaqdan-budağa atılıb dərddli-dərddli oxudu.

6) Mətnə altından xətt çəkilmiş feilləri məsdər formasında yazın. Qara şriftlə verilmiş məsdərlərin ismin hansı halında olduğunu müəyyənləşdirin.

7) Aşağıdakı hər bir cərgədə sözlər arasındakı mənə fərqlərini izah edin.

zəif – zəiflik – zəifləmək; rahat – rahatlıq – rahatlaşmaq – rahatlaşmaq; daş – daşlıq – daşlaşmaq; dinc – dinclik – dincəlmək; sakit – sakitlik – sakitcə – sakitləşmək; dərin – dərinlik – dərinləşmək; göy – göylük – göyərmək

✿ Hər bir cərgədən hərəkətin adını bildirən sözləri (məsdərləri) müəyyənləşdirin və həmin sözlərin quruluşunu izah edin.

8) Mətnə altından xətt çəkilmiş sözlər üzərində müşahidə aparın. Həmin sözlərdə hərəkətin hansı zamanda icra edildiyi barədə mülahizələrinizi söyləyin.

BUNLARI BİLİRSİNİZMİ?

Azərbaycan dilində feillər **üç zamana** görə dəyişir: **keçmiş** zaman, **indiki** zaman, **gələcək** zaman. Məsələn: **əzbərlədim**, **əzbərləmişəm**, **əzbərləyirəm**, **əzbərləyəcəyəm**, **əzbərləyərim**.

9) Mətnə göy rəngdə verilmiş sözlərin əvəzinə onların sinonimlərini qoyub cümlələri yenidən oxuyun. Hər iki variantı müqayisə edin. Əvvəlki, yoxsa sonrakı variant daha çox xoşunuza gəlir?

10 Mətnədə yaşıl rəngdə verilmiş sözlərin əksmənalı qarşılığını deyin və sözlərin hər birindən hərəkət bildirən sözlər düzəldin. Necə bilirsiniz, bəs düzəltdiyiniz sözləri biri-birinin antonimi hesab etmək olarmı? Fikrinizi bildirin.

§ 10. UCALMIŞIQ

Sən ey evim, ana **torpaq**,
Sən bir tarix, sən bir kitab.
Çevirdiyim hər bir **vərəq**
Min suala verir cavab.

Həyat dəniz, **ömür** gəmi,
Yollarımız çətin* olub.
Qaralmışiq kömür kimi,
İradəmiz mətin olub.

Quduz düşmən **at oynatdı**
Gül-çiçəkli çəmənimdə.
Yadlar **qultək** alıb-satdı
Məni doğma vətənimdə.

Dözdük, **dözdük** hər zillətə,
Məşəl kimi **sönmədik** biz.
Qovuşmaqçün səadətə
Haqq yolundan **dönmədik** biz.

Qaranlığa od saçmışiq
Səməndərtək yana-yana.
Köksümüzzlə **yol açmışiq**
Bu xoş günə, xoş dövrana.

Pillə-pillə qalxa-qalxa
Zirvələrə ucalmışiq.
Biz can verib bu torpağa,
Bu torpaqdan **güc almışiq**.

Hikmət Mahmud

SÖZLÜK

çevirmək	quduz	mətin
kömür	səadət	köks

SÖZ EHTİYATI

od saçmaq	zillət
haqq yolu	

1 Şeirdəki əsas fikri müəyyənləşdirin. Necə düşünürsünüz:

“Köksümüzzlə **yol açmışiq**

Bu xoş günə, xoş dövrana”, – misraları ilə şair nə demək istəyir?

2 Şeirin 3-cü bəndində işlənmiş antonim sözləri tapıb deyin. Həmin sözlərdən hərəkət bildirən sözlər düzəldə bilərsinizmi? Düzəltdiyiniz sözləri cümlədə işlədin.

3 Necə düşünürsünüz, şeirdə niyə torpaq kitabla, tarixlə müqayisə olunur? Mülahizələrinizi söyləyin.

4 Necə düşünürsünüz, şairin dediyi kimi, torpaq tariximizlə bağlı bizi maraqlandıran suallara cavab verə bilərmə? Müzakirəyə qoşulun.

5 Şeir axırncı bəndində işlənmiş “can vermək” ifadəsinin kontekstə uyğun mənası aşağıdakılardan hansıdır?

- A) son dəqiqələrini yaşamaq B) ruhlandırmaq
C) qorumaq D) diriltmək, canlandırmaq, həyat vermək

6 Şeirdə üzərində ulduz işarəsi qoyulmuş sözün yaxınmənəli və əksmənəli qarşılıqlarını tapıb deyın. Tapdığınız sözlərdən hərəkət bildirən sözlər düzəldin. Necə düşünürsünüz, düzəltdiyiniz sözlər arasında da sinonimlik və antonimlik münasibəti özünü göstərirmi?

7 Aşağıdakı misralardakı fikri necə başa düşmək lazımdır?

Quduz düşmən at oynatdı

Gül-çiçəkli çəmənimdə.

- A) Düşmənlər çəmənlerimizdə at sürmək yarışına çıxmışdılar.
B) Düşmənlər çəmənlerimizə səyahətə çıxmışdılar.
C) Quduz düşmənlər yurdumuzu çapıb-talayır, istədiklərini edirdilər.



KƏLMƏLƏRİN “DİLİ”Nİ ÖYRƏNƏK!



At oynatmaq – at minib hünər göstərmək, at minməkdə məharət, igidlik göstərmək; məcazi mənada – meydanı boş görmək, meydan oxumaq, istədiyini etmək

Can vermək – 1) son dəqiqələrini yaşamaq, can üstə olmaq; 2) ölmək, həyatından keçmək; məcazi mənada – 1) diriltmək, canlandırmaq, həyat vermək; 2) ruhlandırmaq.

8 18 Oktyabr Dövlət Müstəqilliyi Günü ilə əlaqədar material toplayın və “Müstəqilliyimiz əbədidir” mövzusunda inşa yazın.

9 Şeirdə göy rəngdə verilmiş feillər üzərində müşahidə aparın və hərəkətlərin hansı zamanda baş verdiyi ilə bağlı mülahizələrinizi söyləyin.

10 Azərbaycan Respublikasının Konstitusiyasından aşağıda verilmiş maddələri oxuyun. Fərqləndirilmiş birləşmələrin mənasını izah edin.



MADDƏ 76. Vətəni müdafiə

I. **Vətəni müdafiə** hər bir vətəndaşın borcudur.

Qanunla müəyyən edilmiş qaydada vətəndaşlar **hərbi xidmət** keçirlər.

MADDƏ 77. Tarix və mədəniyyət abidələrinin qorunması

Tarix və mədəniyyət abidələrini qorumaq hər bir şəxsin borcudur.

MADDƏ 78. Ətraf mühitin qorunması

Ətraf mühitin qorunması hər bir şəxsin borcudur.



SÖZLÜK

ətraf mühit

hərbi xidmət

§ 11. DEYƏSƏN, TAPMIŞIQ...

Maşın gümüş kəmər kimi parıldayan dağ yolundan keçib **qalın** meşəliyə girəndə sürücü yolu rahat görüb **arxayınlaşdı**. Arxada oturmuş iki nəfər **gursaçlı** kişi səfərdən **əliboş** qayıtdıqlarına görə sanki bir-birindən **küsmüşdü**. Heç biri dinib **danışmırdı**. Onlar ildə bir dəfə belə səfərə çıxar, lakin heç vaxt bugünkü kimi **ümitsiz** qayıtmazdılar. Hər dəfə ya gözəl səsli qız, ya da **istedadlı** oğlanla qayıdardılar. Elələrini bu dəfə də tapmışdılar. Ancaq kiminin atası, kiminin də anası övladlarının onlarla getməsinə **razi olmamışdı**.

Maşın **yoxuşu** çıxanda solda oturan **ağsaçlı** kişi pəncərədən bayıra–intəhasız meşəliyə **boylandı**. Bu əsrarəngiz təbiət sanki onu **ovsunlamışdı**. Lap uzaqlarda bir-birinə söykənmiş alçaqlı–hündürlü **təpələr boyunca** buludlar sürünürdü. Maşın **ya-maca** çathaçatda **dümağ köpüklü** şlalə göründü. Şair tələsik:

– Saxla! – dedi.

Maşın **dayandı**.

– Üzeyir bəy, düş, bu gözəl təbiətə tamaşa edək, burdan belə tez keçib getmək insafdan deyil.

Bəstəkar Üzeyir bəy də zarafatından qalmadı:

– Nə oldu, şair, yenəmi coşdun?

Şair onun dediklərini eşitmirmiş kimi, dodaqaltı zümzümə edə-edə aşağıya, şlaləyə tərəf enirdi. O lap dərəyə enib kənarında dayandı. Əyilib əlini buz kimi suya toxundurdu.

Ovuclarını doldurub suyu üzünə vurdu. Sonra yaş əliylə yarı ağarmış saçlarını **sığalladı**.

– Üzeyir əmi, ay Üzeyir əmi, en aşağı! – deyə gücü gəldikcə **qışqırdı**.

Bəstəkar əsasına dirənə–dirənə aşağı **endi**. Onlar yanaşı dayanıb bu şairə nə mənərəyə maraqla .

Bəstəkar **əsası** ilə yaxındakı böyük palıd ağacını .

– Deyəsən, o ağacın dibində bulaq var. Yaxşı yerinə düşdü, **acmışıq**, gəlin oturaq çörək yeyək, naharın vaxtı keçir.

Sürücü yemək bağlamasını **gətirdi**. Üçlükdə oturub nahar etdilər. Şair də, bəstəkar da çörək yeyə–yeyə gözlərini nə şlalədən, nə də bu sonsuz meşədə **titrəşən yamyaşıl** yarpaqlardan yayındıra bilmirdi.



Kimsə yuxarıda gözəl səsle oxuyurdu. Hər üçü bir-birinin üzünə **baxdı**. **Durdular**. Maşının **qalxıb** oradan səs gələn tərəfə getməyə başladılar.

Şair sevinclə:

– Üzeyir əmi, deyəsən, **tapmışıq**, – dedi, – özü də çobandı.

Qoca bəstəkar **dinmədi**. O hələ də eşitdiyi bu gözəl səsin təsirindən ayrıla bilmirdi...

Şəmistan Nəzirli

SÖZLÜK		SÖZ EHTİYATI	
ovsunlamaq	şairənə	intəhasız	əsrarəngiz
insaf	dodaqaltı	yerinə düşmək	
üçlükdə	dirənə-dirənə	gözlərini yayındırmaq	

1 Necə düşünürsünüz, Üzeyir bəylə axtarışa çıxan şair kim idi? Mətnə şairi xarakterizə edən bəzi cəhətlərə diqqət yetirsəniz, cavabı asanlıqla tapa bilərsiniz.

2 Aşağıdakı suallara ətraflı cavab versəniz, mətnin məzmununu danışmış olarsınız. Özünüzü yoxlayın.

- 1) Qalın meşəliyə girəndə sürücü niyə arxayınlaşdı?
- 2) Maşında oturmuş şair və bəstəkar niyə küsülü kimi oturmuşdular?
- 3) Şairlə bəstəkar ildə bir dəfə nə məqsədlə səfərə çıxardılar?
- 4) Şair maşını niyə saxlatdı, o nə görmüşdü?
- 5) Bəstəkar nəyə işarə edərək “yaxşı yerinə düşdü” ifadəsini işlədir?
- 6) Bəstəkarın gözəl səsin təsirindən ayrıla bilmədiyini nədən bilmək olur?
- 7) Çoban niyə şəhərə getmək istəmədi?

☘ Hansı suala cavab tapa bilmədiniz? Səbəbini izah edin.

☘ Bəs siz mətn üzrə bir-birinizə hansı sualları vermək istərdiniz?

3 Mətndəki yaşıllı boşluqların yerinə aşağıdakı sözlərdən hansıları qoysanız, səhv etməzsəniz? Cümlələrin məzmununa diqqət yetirsəniz, cavabı asan taparsınız.

nəzər salmaq, baxmaq, tamaşa etmək, seyr etmək, nəzərdən keçirmək; göstərmək, işarə etmək, nişan vermək, vurmaq; şalalə, çay, göl, kanal, bulaq; yan, arxa, qabaq

4 Siz mətni necə davam etdirərdiniz? Öz variantınızı yoldaşlarınıza danışın.

5 Necə düşünürsünüz, çoban şair və bəstəkarla şəhərə getməyə razı olacaqmı? Sonluq aşağıdakı variantlardan biri ola bilərmi?

- 1) İncə, kövrəkqəlbli şair və qoca bəstəkar onu öz doğma sürüsündən, bu

dağlardan ayırmağa qıymadılar. Hər ikisi qayıdıb maşına oturdu. Maşın yola düşdü. Şair hələ də gözünü dağların uca zirvəsindən ayırmamışdı...

2) Çoban duruxdu. Gülümsünüb: – Yox, qardaş, – dedi, – bəs bu qoyunlar, bu dağlar üçün kim oxusun? Qoca anamı kimin ümidinə qoyum?

Şair və bəstəkar çobanı inandırdılar ki, ona şəhərdə hər cür şərait yaradacaqlar...

6 Atalar sözlərini oxuyun və yadda saxlayın. Necə düşünürsünüz, bunların içərisində mətnin məzmunu ilə səsleşən varmı?

ATALAR SÖZÜ – AĞLIN GÖZÜ

- 1) Axtaran tapar, yoğuran yapar. 2) Görünən kəndə nə bələdçi?!
3) Gəzən ayağa daş dəyər!

7 Cümlələri mətnin məzmunu əsasında tamamlayın və yazın. Tapşırığı icra edərkən mətnə baxmamağa çalışın.

1) Arxada oturmuş iki nəfər gursaçlı kişi səfərdən əliboş 2) Onlar ildə bir dəfə belə səfərə çıxar, lakin 3) Maşın yamaca çathaçatda 4) Şair onun dediklərini eşitmirmiş kimi, 5) Maşının yanına qalxıb oradan

8 Mətnə yaşıl rəngdə verilmiş sözlərin əvəzinə hansı sözləri işlətmək olar? Hansı halda belə bir əvəzetmə mümkündür?

9 Mətnə göy rəngdə verilmiş sözlər üzərində müşahidə aparın. Necə düşünürsünüz, həmin sözlər hərəkətin söhbət gedən vaxtdan əvvəl, yoxsa sonra baş verdiyini bildirir?

BUNLARI BİLİRSİNİZMİ?

Feilin keçmiş zamanı hərəkətin keçmişdə yerinə yetirildiyini, icrasının söhbət gedən vaxtadək başa çatdığını bildirir.

Hərəkətin keçmiş zamanda baş verdiyini bildirmək üçün feillərə **-dı, -di, -du, -dü; -miş, -miş, -muş, -müş, -ib, -ib, -ub, -üb** şəkilçilərindən biri artırılır. Məsələn: bağışla**dı**+m, keç**di**+n, yuyun**du**, döz**dü**+k, seç**di**+niz, qoru**du**+lar, al**miş**+am, kökəl**miş**+sən, oxu**muş**+dur, oyan**ib**+san, öyrən**ib**+sizin, üşü**yüb**, gecik**ib**+lər və s.



GÜLƏK VƏ DÜŞÜNƏK

10 Lətifəni oxuyun. Fərqləndirilmiş feillər üzərində müşahidə aparın. Necə bilirsiniz, bu sözlər hərəkətin icrasının başa çatdığını, yoxsa davam etdiyini bildirir?

YUXUM QAÇIB

Molla gecə yarısı çıxıb küçələri **axtarmağa başlayır**. Qarovulçu gəlib onu **tutur** ki:

– Gecənin bu vaxtı buralarda nə **axtarırsan**?

Molla **deyir**:

– Yuxum **qaçıb**, onu **axtarıram**.

❁ Feilləri dəftərinizə köçürün. Sonra -ır, -ir, -ur şəkilçilərini keçmiş zaman şəkilçilərindən uyğun gələnə ilə əvəz edib qarşılarında yazın.

11 Necə düşünürsünüz, mətnə altından xətt çəkilmiş sözlərdə əlamət normadan az, yoxsa çoxdur? Fikrinizi əlavə misallarla əsaslandırın.

12 Aşağıdakı atalar sözlərində yol verilmiş səhvləri tapıb, düzgün şəklini deyin.

1) Əyri yol gedən yorulmaz. 2) Hər oxuyandan Molla Pənah olar. 3) Qələm düz yonulsa da, əyri yazar. 4) Elmlı adam meyvəsiz ağac kimidir. 5) Ağıl başda yox, yaşda olar. 6) Ağıl başdan üstün olar.

13 Aşağıdakı “alqış”larla tanış olun və onlardan yeri gələndə istifadə edin. Təhsil aldığınız dildə bu alqışların qarşılığını deyə bilərsinizmi?

1) Aqibətin xeyir olsun. 2) Ağ günə **çıxasan**. 3) Ağıl-kamal sahibi olasan. 4) Ağrı **görməyəsən**. 5) Ağ bəxt olasan. 6) Bolluq içində **üzəsən**. 7) Canın **ağrımam**. 8) Dərd-bəla görməyəsən. 9) El **dadına çatmın**.

❁ Göy rəngdə verilmiş feilləri keçmiş zamanda işlədin və düşünün: həmin cümlələri alqış hesab etmək olarmı?

SÖZLÜK

alqış

aqibətin xeyir

dadına çatmaq

14 Aleksandr Fadeyevin Səməd Vurğuna göndərdiyi teleqramı oxuyun və teleqram yazmağı öyrənin.

Bakı şəhəri, Azərbaycan Yazıçılar İttifaqı, Səməd Vurğuna!

Teleqram

Əzizim Səməd!

Ali mükafat, Lenin ordeni ilə təltif olunmağın münasibətilə səni səmimi qəlbədən təbrik edirəm. Anadan olmağın münasibətilə göndərdiyim teleqramı aldınmı? Səhhətin barədə mənə teleqram vur.

*Məhəbbətlə səni **bağrımam** basıram.*

Moskva, Aleksandr Fadeyev.

❁ Qırmızı rəngdə verilmiş ifadənin sinonimini cümlədə işlədin.

15 Necə düşünürsünüz, oxuduğunuz mətndəki hadisə ilə bağlı şair aşağıdakı məzmununda bir teleqram ala bilərdimi? Oxuyun və istədiyiniz mövzuda teleqram mətni yazın.

Bakı şəhəri, Azərbaycan Yazıçılar İttifaqı, Səməd Vurğuna.

Teleqram

Hörmətli şair! Sizin tanış olduğunuz çoban Bakıya getməyə razıdır. Sizdən cavab gözləyirik.

Hörmətlə: Adil Cavadov, Ağsu rayonu, Altıağac kəndi.

§ 12. ÖLKƏMİN ÇİÇƏKLƏRİ

Ölkəmin çiçəkləri, –
Ey qızlar, ey oğullar!
Bu **əziz** ana Vətən,
Bu **qəlbi** odlu **diyar**
Mərd-igid babalardan
Qalıb sizə yadigar!
Sizindir **şiş** ucları
Göydələn qarlı dağlar!
Sizindir şırıl-şırıl
Axan büllur bulaqlar!
Üstü **parlaq** ulduzlu
Üçrəng bayraq bizimdir.
Füzulinin, Sabirin,
Vurğunun şirin dili
Sizinkidir, balalar,
Sevin bu **azad** eli!..

Sizindir, bu Vətənin
Hər nəyi var, sizindir!
Bütün Şərqə **nur** saçan
Odlu diyar sizindir!
Sizindir...
ancaq sizə
Bu Vətən yadigarıdır!
Bu günün də, balalar,
Əlbət, sabahı vardır!..
Siz də bu yadigarı
Öz **alın tər**inizlə,
Daha da abad edin.
Sizə ümid bəsləyən
Bu elləri **şad** edin!..

Mikayıl Rzaquluzadə

SÖZLÜK

büllur abad

SÖZ EHTİYATI

qalmaq nur saçmaq ümid bəsləmək

1 Şeirdəki əsas fikri müəyyənləşdirin və çıxardığınız nəticə barəsində danışın.

2 Aşağıdakı bəndi şeirin hansı hissəsinə əlavə edərdiniz? Fikrinizi əsaslandırın.

Ölkəmin çiçəkləri, –
Ey qızlar, ey oğullar!
Bu əziz ana Vətən,

Bu qəlbi odlı diyar
Sizdən də gələcəyə
Qalacaqdır yadigar!

3 Deyə bilərsinizmi, şair oğlan və qızlara niyə “ölkəmin çiçəkləri” deyərək müraciət edir? Fikrinizi əsaslandırın.

4 Verilmiş söz birləşmələrini tərcümə edin və cümlələrdə işlədin.

ölkəmizin çiçəkləri, odlı diyar, qarlı dağlar, üçrəngli bayraq, igid babalar, büllur bulaqlar, parlaq ulduz, şirin dil, doğma vətən, gecənin yarısı

5 “Çiçək” sözündən eyniköklü sözlər düzəldib cümlələrdə işlədin.

6 Aşağıdakılardan biri “büllur” sözünün sinonimi deyil.

A) təmiz B) şəffaf C) dumduru D) saf E) bulanıq

7 Şeirdə göy rəngdə verilmiş sözlərə yaxınmənalı sözlər tapıb cümlələrdə işlədin.

8 Şeirdə yaşıl rəngdə verilmiş sözlərdən birincisi dörd, ikincisi iki müxtəlif mənada işlənir. Sözlərin hansı mənələrdə işləndiyini tapıb deyin və cümlələrdə işlədin.

9 Şair sizlərə nəyi tövsiyə edir? Necə düşünürsünüz, demək olarmı ki, gələcək nəsillər üçün siz də indidən nəsə edirsiniz? Müzakirəyə qoşulun.

10 “Bulaq” və “çiçək” sözlərini ismin halları üzrə dəyişib yazın. Sözlərin kökündəki son səsin yazılışında baş verən dəyişikliyin səbəbini izah edin.

11 Şeiri oxuyarkən orada çoxlu əvəzliliklərin işləndiyini gördünüz. Necə bilirsiniz, şeirdə sual əvəzlilikləri işlənmişdirmi? Fikrinizi əsaslandırın.

12 Deyə bilərsinizmi, şair ana Vətəni niyə “qəlbi odlı diyar” adlandırır?

13 Azərbaycan bayrağındakı rənglərin mənasını izah edin.

14 “Bir kərə yüksələn bayraq bir daha enməz” sözlərinin kimə məxsus olduğunu deyin və bu mövzuda inşa yazın.

§13. KÜÇƏ FƏNƏRİNİN NAĞILI

Keçmiş zamanlar lap uzaqda qalmışdı. Hər şey dəyişmişdi. Yollara asfalt **döşənmişdi**. Yolların kənarlarına **dirəklər** basdırılıb, onlardan işıq* fənərləri asılmışdı. Artıq küçələr axşamlar da işıqlı olurdu. Yoldan keçən maşınlar və adamlar əziyyət çəkmirdilər. Fənərlər söhbət etməyə bir kimsə tapmadıqları üçün gündüzlər çox **darıxırdılar**. Bikar qalan fənərlər axşam düşənə qədər yatırdılar.

Bir gün yol kənarında olan dirəklərə* üçrəngli bayraqlar asdılar. Bayraqlar **vüqarla** dalğalanırdı. Bunu gören fənərlər çox təəccübləndilər. Fənərlərdən biri yanına sancılan bayraqdan soruşdu:

– Səni bura niyə asıblar? Sən də küçələri işıqlandıracaqsan?

Üçrəngli bayraq **qürurla** dedi:

– Yox! Mən küçələri yox, insanların ömür yolunu işıqlandırırım! Mən onları **ışıqlı** gələcəyə aparıram!

Küçə fənəri bir şey başa düşmədi. Odur ki, maraqla soruşdu:

– Bu necə olur? Axı onların yolunu mən **ışıqlandırırım**. Məni axşamlar **yandırılar**, **bəzən səhərlər** söndürmək **yaddan çıxır**, günorta **söndürürlər**. Mən **ışıq saçırım**, sənin isə işığın yoxdur. Sən onların ömür yoluna necə işıq saçırsan?

Üçrəngli bayraq vüqarla dedi:

– Mən insanlara azadlıq* gətirirəm, məni **uca tutub**, başlarının üstündə gəzdirlər. **Müharibə** vaxtlarında əgər bayrağı aparın əsgər **yaralanarsa**, başqa bir əsgər tez məni əlinə götürür ki, yerə düşməyim. Axı bayraq yıxılrsa, bu artıq məğlubiyyət olar. Ən möhtəşəm bayramlarda, idman yarışlarında qalib gələnlər **şərəfinə** həmin ölkənin bayrağını **ucaldırlar**.

Küçə fənəri bütün bu sözlərə diqqətlə **qulaq asırdı**. Bayraq **sözünü bitirəndən** sonra fənər ondan soruşdu:

– Bəs bu gün səni nəyə görə buraya asıblar? Məgər burada idman yarışları var?

Bayraq dedi:

– Sabah bu ölkənin – Azərbaycan Respublikasının ən əziz bayramıdır. Bu bayram, **həqiqətən**, insanları azadlığa çıxarıb. Onlara ağ günləri **bəxş edib**, ona görə də bütün yolların kənarına, möhtəşəm binaların divarlarına bayraqlar sancılıb. İnsanlar üçrəngli bayrağı görəndə ürəkləri sevinclə döyünür. Uşaqlar* **fərəhlə** bu bayrağa baxıb deyirlər: "Bu bizim bayrağımızdır!" Heç bilirsən, **körpə** balaların dilindən bu sözləri eşidəndə nə qədər sevinirəm?!

Küçə fənəri bir gündə o qədər **təzə** şeylər öyrənmişdi ki, istəyirdi, bayraq **yenə** danışsın. Bayraq isə ona dedi:

– **Bugünlük** bəsdir. Sən bütün gecəni yatمامısan, indi gəlib səni söndürəcəklər. Yat, dincəl, axşam yenə söhbət edərik.

Fənər təəccüblə soruşdu:

– Bəs sən yatmırsan?

Bayraq qürurla dedi:

– Mənim işim indi başlanır! Mən axşama qədər dalğalanıb yoldan keçənlərə əl edəcəyəm. Onlar da mənə salam verəcəklər. İnsanlar gül-çiçəklə gəzməyə çıxacaqlar, bu bayramı **iftixarla qeyd edəcəklər**. Axı bu, müstəqillik bayramıdır. Bu bayramı əldə etmək üçün insanlar çox əziyyət çəkiblər, bu yolda nə qədər qanlar tökülüb. İndi isə bu xalq azaddır.

Fənər dedi:

– Kaş bu gün də bizi söndürmək yaddan çıxaydı, mən də bayrama gedən adamlara baxardım.

Bayraq fənəri **başə saldı** ki, əgər işıqlar boş yerə yansa, bu işıq hədərlər olar. Işıq yalnız axşamlar yandırmaq olar.

Elə bu vaxt küçə fənərini söndürdülər. O, yavaşca **yuxuya getdi...**

Gülərə Munis

SÖZLÜK		SÖZ EHTİYATI	
məğlubiyyət	iftixarla	bikar	əziyyət çəkmək
sancılmaq	hədərlər	ağ günlər	

1 Mətnədəki əsas fikri müəyyənləşdirin və nağılı səhnələşdirin.

2 Aşağıdakı sualların içərisindən mətnin məzmununa uyğun olanları seçib cavablandırın.

1) Nədən bilmək olardı ki, yoldan keçən maşınlar və adamlar əziyyət çəkmirdilər? 2) Fənərlər niyə gündüzlər çox darıxırdılar? 3) Küçə fənərləri nəyə təəccübləndilər? 4) Bayraq hansı binanın üstündən asılmışdı? 5) Üçrəngli bayraq insanların ömür yoluna necə işıq saçır? 6) Evlərin pəncərələrindən asılan bayraqların ölçüsü necədir? 7) Üçrəngli bayrağı görəndə nəyə görə insanların ürəkləri sevinclə döyünür? 8) Bayraq niyə küçə fənəri ilə söhbətini yarımçıq qoydu?

3 Qruplara bölünün və hərəniz aşağıdakı planın bir maddəsi üzrə danışın.

- 1) Fənərlərin təəccübü.
- 2) Üçrəngli bayrağın qüruru.
- 3) Müstəqillik bayramı.

4 Mətnədə altından xətt çəkilmiş sözləri köçürün və düzgün tələffüzünü qarşılarında qeyd edin.

5 Verilmiş söz birləşmələrini cümlələrdə işlədin.

ışıqlı gələcək, həyat yolu, idman yarışlarında, küçə fənəri, üçrəngli bayraq, yolların kənarında, bütün gecə, əziz bayram, fənərlərdən biri

6 Mətnə yaşıl rəngdə verilmiş ifadələri bir sözlə əvəz edib cümlələri yenidən oxuyun. Necə düşünürsünüz, hansı variant daha maraqlıdır?

7 Mətnədən “bayraq” sözünün müxtəlif formalarını seçib yazın. Bu sözün yazılışında müşahidə etdiyiniz qaydanı izah edin.

8 Mətnədən cəmdə işlənmiş on isim seçib deyin. Seçdiyiniz sözlərdən bir neçəsini cümlələrdə işlədin.

9 Mətnə çəhrayı rəngdə verilmiş sözlərin bir-birinə münasibətini izah edin və onları keçmiş zamanın müxtəlif növlərində yazın.

10 Mətnə göy rənglə fərqləndirilmiş sözlər arasında hər hansı bir bağlılıq görürsünüzmü? Bu sözlərin sırasına başqa hansı sözü əlavə edə bilərsiniz? Fikirləşin.

11 Üzərində ulduz işarəsi qoyulmuş sözləri ismin müxtəlif halları üzrə dəyişib yazın. Sözlərin kökündə baş verən dəyişikliyin səbəbini izah edin.

KƏLMƏLƏRİN “DİLİ”Nİ ÖYRƏNƏK!

Vüqarla – Əzəmətlə, başını dik tutaraq, təmkinlə–cərgələrin önündən vüqarla keçmək; məcazi mənada: iftixarla – vüqarla addımlamaq.

İftixarla – qürurla, fəxrlə, iftixar hissi ilə – iftixarla bayram etmək.

Qürurla – 1. Məğrurluqla, təmkinlə, iftixar hissi keçirərək, öz mənliliyini hiss edərək, cəmiyyətdə öz rolunu, üstünlüyünü duyaraq – qürurla dillənmək; **məcazi mənada**: əzəmətlə, möhtəşəm – qürurla dayanmaq. 2) Təkəbbürlə, iddialı, təşəxxüslə, başqalarına alçaq nəzərlə baxan.

12 Necə düşünürsünüz, mətnə işlənmiş “boş yerə” birləşməsinin kontekstə uyğun mənasının izahında aşağıdakılardan hansını işlətmək doğru olmaz?

A) lüzumsuz B) hədəf C) faydasız Ç) səmərəsiz D) nahaq, əbəs

13 Hər üç sütunda verilmiş feillər üzərində ayrı-ayrılıqda müşahidə aparın, sonra sütunları bir-biri ilə müqayisə edin. Necə bilirsiniz, hansı sütundakı sözlər hərəkətin icrasının başa çatdığını bildirir? Bəs digər sütunlardakı sözlər barədə nə deyə bilərsiniz?

təəccübləndilər
söndürdülər
asılmışdı
yuxuya getdi
əziyyət çəkiblər
asıblar

ışıqlandırırım
yandırırılar
sevinirəm
gəzdirirlər
yatmırsan
dalğalanır

ışıqlandıracaqsan
salam verəcəklər
qeyd edəcəklər
gəzməyə çıxacaqlar
söhbət edərək
əl edəcəyəm

14 Bənövşəyi rəngdə verilmiş sözün sinonimini deyin və hər iki sözdən feillər düzəldib keçmiş zamanda işlədin.



BUNLARI BİLİRSİNİZMİ?



Feilin indiki zamanı hərəkətin söhbət gedən vaxtda yerinə yetirildiyini bildirir və nə edir?, nə olur? suallarından birinə cavab verir.

Hərəkətin **indiki** zamanda başverdiyini bildirmək üçün feillərə **-ır, -ir, -ur, -ür** şəkilçilərindən biri artırılır. Məsələn: danış**ır**+am, keç**ir**+sən, yuyun**ur**, döyüş**ür**+ük, ucal**ır**+sınız, qoru**yur**+lar, axtar**ır**+am, axtar**ır**+ıq, qur**ur**+san, qur**ur**+sunuz, gözlə**yir**+ir, gözlə**yir**+lər

§ 14. GERBİM, HİMNİM, BAYRAĞIM

Sərvətimdi, varımdı,
Yenilməz vüqarımdı.
Andım, ixtiyarımdı
Gerbim, himnim, bayrağım!

Sinəmdəki bu **həvəs**,
Şəhid qanına əvəz.
Aləmə salıbdı səs
Gerbim, himnim, bayrağım!

Ana Kürdü, Arazdı,
Vəsf eləsəm də, azdı.

Təzə bahardı, yazdı

Gerbim, himnim, bayrağım!

Varlığımızdır, səddimdir,
Basılmaz sərhədimdir.
Səsim, **imzam**, xəttimdir
Gerbim, himnim, bayrağım!

Kəpəzdi, Savalandı,
Ürəyimdəki **qandı**.
Anam Azərbaycandı!
Gerbim, himnim, bayrağım!

İsmayıl İmanzadə

SÖZLÜK

yenilməz	sədd
basılmaz	imza

SÖZ EHTİYATI

vəsf eləmək
ixtiyar

- 1 Gerbimizin üzərində təsvir olunmuş atributlar barədə nə bilirsiniz?
- 2 Bayrağımızın təsvirini (ölçülərini, rənglərinin mənasını və s.) verin.
- 3 Himnimizi əzbər deyin.
- 4 “Anam Azərbaycandı! Gerbim, himnim, bayrağım!” – misraları ilə şair nə demək istəyir? Fikirlərinizi açıqlayın.
- 5 Şair niyə belə hesab edir ki, bayrağımız, himnimiz və gerbimiz bizim səsimiz, imzamız, xəttimizdir? Bu fikri başa düşdüyünüz şəkildə izah edin.

6 Dövlət rəmzlərimiz barədə nə bilirsiniz? Azərbaycan Respublikasının Konstitusiyasından aşağıdakı maddələri oxuyun. Qırmızı rənglə fərqləndirilmiş birləşmələrin mənasını izah edin. BİBÖ cədvəlini doldurun.

MADDƏ 23. Azərbaycan dövlətinin rəmzləri

I. Azərbaycan Respublikasının **dövlət rəmzləri** Azərbaycan Respublikasının Dövlət Bayrağı, Azərbaycan Respublikasının Dövlət Gerbi və Azərbaycan Respublikasının Dövlət Himnidir.

MADDƏ 75. Dövlət rəmzlərinə hörmət

Hər bir vətəndaş Azərbaycan Respublikasının dövlət rəmzlərinə – bayrağına, gerbinə və himninə **hörmət etməlidir**.

7 Şeirin birinci və üçüncü bəndlərindəki sinonimləri tapıb deyin. Hər birini ayrı-ayrılıqda əvvəlcə birləşmə, sonra isə cümlələrdə işlədin.

8 Şeirdə yaşıl rəngdə verilmiş sözün sinonimlərini yazın. Hər birini bir cümlədə işlədin.

9 Şeirdə göy rəngdə verilmiş sözün hansı mənada işləndiyini deyin və onun omoniminin mənasını izah edin. Sonra bu sözdən hərəkət bildirən sözlər düzəldib keçmiş və indiki zamanlarda işlədin.

10 Kür və Araz çayları barədə nə bilirsiniz? Məlumatınızı genişləndirmək üçün axtarış aparın və tədqiqatınızın nəticəsini təqdimat formasında hazırlayın.

11 Himnimizin musiqisi kimindir, onun haqqında nə bilirsiniz? Bu bəstəkarın başqa hansı məşhur əsərlərinin adını bilirsiniz?

12 Kəpəz və Savalan dağları barədə nə bilirsiniz? Məlumatınızı genişləndirmək üçün axtarış aparın və tədqiqatınızın nəticəsini yoldaşlarınıza oxuyun.

§ 15. BAKI OPERA TEATRİNİN TARİXİ

Bakıdakı opera teatrı üçün tikilən binanın tarixi çox maraqlıdır. 1910-cu ildə Bakıya bir **xanəndə** qadın gəlir. O, səsinin **ahəngi** və gözəlliyi ilə Bakı milyonçularının **diqqətini cəlb edir**. Milyonçu Mayılov qardaşlarından böyüyü bu qadına bərk **vorulur**. Ona hədiyyələr **bağışlayır**.

Xanəndə xanım gah ağac və taxtadan tikilmiş “Sirk” binasında, gah da “Qış” klubunda **konsert verirdi**. Qastrol **baş çatanda** xanəndə xanımın şərəfinə təntənəli **vida mərasimi** düzəldirlər. Söhbət zamanı xanımdan **soruşurlar**: “Bizim şəhərə bir də nə vaxt **gələcəksiniz?**”

Xanım **başını bulayıb** cavab verir: “Yəqin ki, heç zaman. **Çünki** mən sirk və kazino salonlarında oxumağa **adət etməmişəm**. Sizin bu gözəl, **zəngin** Bakıda münasib bir opera binası yoxdur ki, müğənni istedadını, məharətini **nümayiş etdirə** bilsin”.

Mayılov deyir: “Bir ildən sonra bizim şəhərə gəlin, münasib bina **hazır olacaq** və onu siz **açacaqsınız**.”

Razılaşırlar.

Hacı Zeynalabdin Tağıyev həmin **əhvalatı** eşidir. Mayılova rast gələndə söhbət əsnasında binanın tikilməsini xəbər alır. Mayılovun cavabından sonra deyir: “Ağlım kəsmir o boyda binanı bir ilə tikdirib **baş çatdırmaq** mümkün olsun. Mən özüm **bəna**, sonra da **podratçı olmuşam**. Çoxlu evlər **tikmişəm**. Hər şeyi bilirəm. Çətin işdir”.

Mayılov gülümsəyib deyir: “Hacı, gəl mərcələşək. Əgər bina bir ilə hazır olmasa, mən onu başa çatdırıb **verərəm** sənə, olar səninki, **xərci məndən**. Yox, əgər başa çatdırsam, çəkdiyim xərci sən **ödəyərsən**, bina **qalar** mənə”.

Razılaşırlar. Mayılov binanı bir ilin əvəzinə səkkiz aya tamamlatdırır.

Səs bayıra yayılmasın, içəridə qalsın deyə, tavana başdan-başa **ikiqat qalın məxmər**, onun üstündən də keçə **döşəyiblər**...

Mayılov xanəndə xanıma teleqram vurur. O da Bakıya gəlir, operanın açılışında iştirak edir və birinci mahnını oxuyur. Şəhərin varlı adamları, musiqi və **teatr ustaları** açılışda **iştirak edirlər**. Xanəndə xanım ariyanı qurtaranda başına pul yağır. Səhnə başdan-başa gül-çiçək içində idi.

Mayılov xanıma gül və çiçək əvəzinə pullardan düzəldilmiş böyük bir çələng göndərir. Bu barədə şəhərdə uzun-uzadı söhbət gedir.

Manaf Süleymanov

SÖZLÜK		
mərcələşmək	boyunbağı	münasib
məharət	tavan	keçə
		ahəng

SÖZ EHTİYATI
ağlı kəsməmək

① Mətn üzrə aşağıdakı suallara cavab verin. Necə bilərsiniz, onların içərisində mətnin məzmununu əks etdirməyən suallar varmı?

- 1) Bakıya qastrola gəlmiş xanəndə xanım harada konsert verirdi?
- 2) Xanəndə xanım niyə Bakıya bir daha gəlmək istəmədiyini söyləyir?
- 3) Mayılov xanəndə xanıma necə bir təklif edir?
- 4) Tağıyev binanın bir ilə hazır olacağına niyə inanmır?
- 5) Mayılov Tağıyevlə nə barədə mərcələşmək istəyir?
- 6) Bəs nə üçün Mayılov binanı bir ilə başa çatdırı bilmir?
- 7) Tavana niyə məxmər və keçə döşəyirlər?
- 8) Binanın açılışında xanəndə xanım niyə iştirak edə bilmir?

② Mətnə işlənən feillərin çoxu indiki zamanda işlənib. Həmin feilləri seçib yazın. Sonra indiki zaman şəkildələrini keçmiş zaman şəkildələri ilə əvəz

edib sözləri oxuyun. Zamanın necə dəyişməsi, sözlərin mənalarında yaranan dəyişiklik üzərində müşahidə aparın.

3 Mətnə işlənmiş say bildirən sözləri seçib deyin. Onlardan hansının miqdar, hansının sıra bildirdiyini izah etməyə çalışın.

4 “Təntənəli” sözünü aşağıdakılardan hansı ilə əvəz etmək olmaz?
A) dəbdəbəli B) cah-calallı C) təmtəraqlı Ç) əzəmətli

5 Mətnə böyük hərflə yazılan isimlər üzərində müşahidə aparın. Onların nə bildirdiyini və nə üçün böyük hərflə yazılmasının səbəbini izah edin.

KƏLMƏLƏRİN “DİLİ”Nİ ÖYRƏNƏK!

Münasib – uyğun, müvafiq, yaraşan – münasib işlər, münasib yer

Sinonimləri: əlverişli, məqbul, yararlı, layiq

Münasib görmək – layiq bilmək, müvafiq hesab etmək, yaraşdırmaq.

Münasib olmaq – uyğun olmaq, müvafiq gəlmək, yaraşmaq, yerində olmaq.

Məharət – bir iş görməkdə ustalıq, bacarıq, qabiliyyət, hünər.

Sinonimləri: 1) bacarıq, qabiliyyət, hünər;

2) cəldlik, diribaşlıq, zirəklik, çeviklik

Məharət (ini) göstərmək – qabiliyyətini, bacarığını, hünərini göstərmək.

6 Mətnə çəhrayı rəngdə verilmiş söz və ifadələri yazın. Hər birinin qarşısında yaxınmənalı qarşılıqlarını qeyd edin.

7 Mətnə altından xətt çəkilmiş feillərin tələffüzü üzərində müşahidə aparın və necə tələffüz olunması ilə bağlı mülahizələrinizi söyləyin.

Yadda saxlayın: İndiki zaman şəkilçilərindən sonra “-lar, -lər” gəldikdə zaman şəkilçilərindəki [r] səsi [l] kimi, yəni aşağıdakı şəkildə tələffüz olunur:

Belə yazılır

yaz+**ır**+lar

barış+**ır**+lar

dincəl+**ır**+lər

güləş +**ır**+lər

küsüş+**ür**+lər

gülüş+**ür**+lər

yuyun+**ur**+ lar

qoru+**ur**+lar

Belə deyilir

[yaz+**ıl**+lar]

[barış+**ıl**+lar]

[dincəl+**il**+lər]

[güləş +**il**+lər]

[küsüş+**ül**+lər]

[gülüş+**ül**+lər]

[yuyun+**ul**+ lar]

[qoru+**ul**+lar]

8 Mətnə göy rəngdə verilmiş sözlər üzərində müşahidə aparın. Necə bilirsiniz, bu sözlər işin başa çatdığını, davam etdiyini, yoxsa gələcəkdə olacağını bildirir? Fikirlərinizi əsaslandırın.

9 Cümlələri mətnin məzmununa uyğun tamamlayın.

- 1) Xanəndə xanım gah ağac və taxtadan tikilmiş “Sirk” binasında,
- 2) Sizin bu gözəl, zəngin Bakıda münasib bir
- 3) Qastrol başa çatanda
- 4) O da Bakıya gəlir,
- 5) Mayılov xanıma gül və çiçək əvəzinə

10 Mətnə yaşıl rəngdə verilmiş sözlər hərəkətin hansı zamanda baş verdiyini göstərir? Həmin sözləri elə dəyişin ki, hərəkətin icrası gələcəyə aid olsun.



BUNLARI BİLİRSİNİZMİ?



Feilin **gələcək zamanı** hərəkətin söhbət gedən vaxtdan sonra yerinə yetiriləcəyini və ya yetirilməyəcəyini bildirir: **nə edəcək?, nə olacaq?, nə edər?, nə olar?** suallarından birinə cavab verir.

Hərəkətin **gələcək zamanda** baş verdiyini bildirmək üçün feillərə **-acaq, -əcək; -ar, -ər** şəkilçilərindən biri artırılır. Məsələn: danış+**acaq**+am, keç+**əcək**+sən, yuyun+**acaq**, döyüş+**əcək**+tik, ucal+**acaq**+sınız, qoru+**yacaq**+lar, axtar+**ar**+am, qur+**ar**+san, gözlə+**yər**, qaytar+**ar**+ıq, qalib gəl+**ər**+siniz, işlə+**yər**+lər,

11 Aşağıda verilmiş sözlərin hər birindən biri feil olmaq şərti ilə sözlər düzəldib yazın. Bu sözlərin quruluşunu izah edin və aralarındakı münasibəti müəyyənləydirin.

maraq, gözəl, bərk, söhbət, zəngin, aç(maq), razı, cavab, ev, çətin, xərc, qalın
Nümunə: qoru(maq) – qoruq – qoruqçu – qoruqçuluq – qorun(maq)

12 Azərbaycan Respublikasının Konstitusiyasından aşağıdakı maddəni oxuyun. Qırmızı rənglə fərqləndirilmiş birləşmələrin mənasını izah edin.



MADDƏ 40. Mədəniyyət hüququ

- I. Hər kəsin **mədəni həyatda** iştirak etmək, mədəniyyət təsisatlarından və **mədəni sərvətlərdən** istifadə etmək hüququ vardır.
- II. Hər kəs **tarixi, mədəni** və **mənəvi irsə** hörmətlə yanaşmalı, ona qayğı göstərməli, tarix və **mədəniyyət abidələrini** qorumaqdadır.



SÖZLÜK

mənəvi irs

SÖZ EHTİYATI

təsisat

§ 16. ŞƏRQDƏ İLK OPERA YAZAN QADIN BƏSTƏKAR

Şəfiqə Axundova 1924-cü ildə Şəki şəhərində **anadan olmuşdur**. O, 1943-1944-cü illərdə Asəf Zeynallı adına Bakı Musiqi Məktəbində **oxumuş**, dahi bəstəkar Üzeyir Hacıbəyovdan **dərs almışdır**. 1956-cı ildə Ü.Hacıbəyov adına Azərbaycan Dövlət Konservatoriyasını **bitirmişdir**.

Şəfiqə xanım tələbəlik illərindən **onun üçün çox əziz olan** bir hədiyyəni **səliqə ilə saxlayırdı**. Bu, **sevimli** müəllimi Ü.Hacıbəyovun “Cəngi” not dəftəri idi. Onun **titul** vərəqində bəstəkar öz xətti ilə yazmışdır: “Gənc bəstəkar, istedadlı tələbə Şəfiqəyə bir xatirədir. Ü.Hacıbəyov”.

Gənc bəstəkar **hələ tələbə ikən** “Layla”, “Zəfər marşı”, “Zəfər bizimlədir” mahnılarının, fortepiano üçün süita, simli kvartet üçün iki **pyes** və **digər** musiqi əsərlərinin müəllifi kimi **tanınırdı**. Bəstələdiyi mahnıları **məşhur** müğənnilər Şövkət Məmmədova, Bülbül və başqaları **ifa edirdilər**.

Onun “Nəgəmdir həyat”, “Şəki”, “Vətən sevgisi”, “Doğma diyarım”, “Qadın əlləri”, “Mehriban olaq”, “Yaşa, ürəyim”, “Həyat, sən nə şirinsən” və s. mahnıları çox məşhurdur. Nizaminin, Füzulinin, Vaqifin, Puşkinin, Natəvanın **sözlərinə yazdığı romanslar xalq arasında geniş yayılmışdır**.

Bir zaman Ş.Qurbanov adına Musiqili Komediya Teatrının afişaları tamaşaçıları Şəfiqə Axundovanın “Ev bizim, sırr bizim” musiqili komediyasına baxmağa **dəvət etdi**. Bəstəkarı **musiqili komediya müəllifi** kimi də **tamıdılar**.

1972-ci ildə “Gəlin qayası” operasını yazmaqla, Şəfiqə Axundova Şərqi ilk opera yazan qadın bəstəkarı kimi tarixə düşdü. Operanın Azərbaycan Dövlət Akademik Opera və Balet Teatrında tamaşaya qoyulması Şəfiqə Axundovanın yaradıcılığında əlamətdar hadisə oldu. Bu opera neçə illərdir ki, teatrın repertuarındadır. Opera tam şəkildə vala da yazılmışdır. Bu hadisəni bəstəkar özü üçün **səadət adlandırır**.

Şəfiqə xanım uşaqlar üçün də **bir sıra** mahnılar – “Əziz müəllim”, “Doğma məktəb”, “Əkiz bacılar”, “Zümrüd” “Pişik”, “Kukla”, “Bacılar” vəs. **yazmışdır**.

Bəstəkar xanım 1998-ci ildə Azərbaycan Respublikasının **Xalq artisti** adına **layiq görülmüş**, 2004-cü ildə isə **“Şöhrət” ordeni** ilə **təltif edilmişdir**.

500-dən artıq mahnının müəllifi olan bəstəkarın **ürəyi ömrünün ixtiyar çağında** da xalqının sevinci və **kədəri** ilə birgə **döyünür**, onu daha maraqlı əsərlər yaratmağa **ruhlandırır**.

26 iyul 2013-cü ildə Şəfiqə Axundova əbədi dünyasına qovuşdu.

SÖZLÜK

simli	əlamətdar	val
ixtiyar	ruhlandırma	

SÖZ EHTİYATI

ifa etmək	təltif edilmək
layiq görülmək	

1 Qruplara bölünün. Hərəniz mətn üzrə 10 sual tərtib edin. Sualların qrammatik cəhətdən düzgün tərtibinə diqqət yetirin.

2 Mətnə qara şriftlə verilmiş feilləri gələcək zamanın hər iki formasında işlədib yazın. Sonra onlardan ikisini cümlələrdə işlədin.

3 Mətnə yaşıl rəngdə verilmiş sözləri sinonimləri ilə əvəz edib cümlələri yenidən oxuyun. Həmin sözləri başqa cümlələrdə də işlədin.

4 Mətnə altından xətt çəkilmiş sözlərin əvəzinə hansı sözləri işlətmək olar? Tapdığınız sözləri cümlədə işlətməklə fikirlərinizi əsaslandırın.

- 5 Şərqdə ilk operanı kim yazmışdır və bu hansı operadır?
- A) Müslüm Maqomayev – “Şah İsmayıl” operası
 - B) Üzeyir Hacıbəyov – “Leyli və Məcnun” operası
 - C) Üzeyir Hacıbəyov – “Koroğlu” operası
 - C) Fikrət Əmirov – “Sevil” operası

6 Azərbaycan Respublikasının Konstitusiyasından aşağıdakı maddəni oxuyun. Qırmızı rənglə fərqləndirilmiş birləşmələrin mənasını izah edin. Birinci birləşmədəki sözləri mənalı hissələrə ayırıb yazın.

MADDƏ 51. Yaradıcılıq azadlığı

- I. Hər kəsin **yaradıcılıq azadlığı** vardır.
- II. Dövlət **ədəbi-bədii, elmi-texniki** və başqa yaradıcılıq növlərinin azad **həyata keçirilməsinə** təminat verir.

SÖZ EHTİYATI

təminat vermək

7 Mətnə işlənmiş sıra saylarını sözlə yazın.

Nümunə: 1924-cü – min doqquz yüz iyirmi dördüncü

8 Mətnə çoxlu dırnaq işarəsindən (“”) istifadə edilmişdir. Bunun səbəbini izah edə bilərsinizmi? Özünüzü oxlayın.

9 Mətnə göy rəngdə verilmiş sözlərin feilin hansı zamanında olduğunu müəyyənləşdirin və onları feilin öyrəndiyiniz hər üç zamanı üzrə dəyişib yazın.

10 Mətnə işlənən sayların çoxu sıra bildirir. Necə bilirsiniz, mətnə miqdar bildirən say işlənmişdirmi? Fikrinizi əsaslandırın.

11 Verilmiş söz birləşmələrini tərcümə edin və bir neçəsini cümlələrdə işlədin.

gənc bəstəkar, istedadlı tələbə, zəfər marşı, musiqi əsərlərinin müəllifi, not dəftəri, fortepiano üçün süita, doğma diyar, qadın əlləri, teatrın repertuarında, maraqlı əsərlər, operanın tamaşaya qoyulması, bəstəkarın yaradıcılığı, ömrünün ixtiyar çağında

12 Aşağıda verilmiş laylanı oxuyun. Hərəkət bildirən sözləri tapın. Bu sözlərdə hərəkətin neçənci şəxs tərəfindən yerinə yetirildiyini müəyyən edə bilərsinizmi?

Layla dedim ağlama,
Ürəyimi dağlama,

Böyü bir qoç igid ol,
Mənə ümid bağlama.

Altından xətt çəkilmiş sözləri “-ma” şəkilçisiz oxuyun və müşahidə etdiyiniz dəyişiklik barədə fikirlərinizi söyləyin.



TAP GÖRƏK

13 Tapmacaları oxuyun və cavablandırın. Feilləri tapıb zamanını müəyyən edə bilərsiniz. Sonra həmin feilləri hər üç zamanda işlədin.

1. Hay gedər, huy gedər,
Bircə qarış yol gedər. ✉

2. Baş üstə durar,
Baxıb göz vurar. ✉

3. O tayda durar, gedər,
Boynunu burar gedər.
Bir sürüyə girəndə
Qırxını qırar gedər. ✉

Necə düşünürsünüz, tapmacada iki söz niyə yaşıl rəngdə verilmişdir? Bununla bağlı hər hansı fikriniz varmı?

§ 17. QARIŞQANIN SƏRGÜZƏŞTİ

Qədim zamanlarda qarışqalar heç də indiki qədər **çalışqan** deyilməmişlər. Gün boyunca veyil-veyil gəzib dolaşar, ya da yatıb xor-xor xoruldayarmışlar. Arabir* **ac** qalmamaq üçün işləyərmişlər. Hələ içlərində bir qarışqa varmış ki, lap **şah tənbəliymiş**. Hər gün yuxudan oyanıb gözlərini açan kimi: “Ah, ah... Nə eləyim, necə eləyim ki, bu gün **əlimi ağdan qaraya vurmayım**, ancaq qarnımı doyuzdura bilim”, - deyərmiş.

Günlərin bir günü həmin qarışqanın ağlına belə bir fikir gəlir: “Eeeh... Bu qədər dostum-tanışım var. Hər gün birinə qonaq getsəm, bundan kimə zərər dəyəcək ki?! Belə eləsəm, həm qarnımı doyuzduraram, həm də işləyib yorulmaqdan canım qurtarar”.

Qarışqa ağlına necə gəlibsə, elə də eləyir. Birinci dəfə gedib arıya qonaq olur. Taq, taq, taq..., – deyə qapını döyür.

Arı: – Kimdir gələn? – deyə soruşur.

Qarışqa isə: – Açı qapını, arı qardaş. Mənəm, dostun qarışqayam. **Qarnımı doyurmağa gəlmişəm**, azdan-çoxdan nəyin varsa, ver yeyim, - deyə cavab verəndən sonra arı qapını açır. Qarışkanı böyük mehribanlıqla qarşılıyır. Ona ən gözəl ballarından gətirib verir. Sonra da həm gözəl, həm də bacarıqlı arılarını çağıraraq qonağını sənləndirir.

Axşam düşənə yaxın qarışqa arıya təşəkkür eləyib evinə qayıdır. Yatağına uzananda da öz-özünə: “Oxay, canım, dincəl. Nə **çalışdım-vuruşdum**, nə də yoruldum. Yenə də qarnımı doyuzdurdum”, – deyə düşünür.

Qarışqa **ertəsi gün** hörümçəyin evinə qonaq getməyi qərara alır. **Birbaşa** hörümçəyin yaşadığı yerə gəlir. Taq, taq..., – deyə qapını döyür.

Hörümçək soruşur: – Kimdir qapını döyən?

Qarışqa cavab verir: “Açı qapını, hörümçək qardaş. Mənəm, dostun qarışqadır. Acmışam. Bugünlük sənin yanında qarnımı doyurmaq istəyirəm”.


Hörümçək də qarışkanı çox yaxşı qarşılıyır. Ən gözəl yeməklərdən, ən dadlı **nemətlərdən** gətirir düzür onun qarşısına. Sonra da **hördüyü** torları gəzdirib öz **qabiliyyətini, bacarığını** ona göstərir. Axşam düşəndə də torlarının qarışqanın yuvasına qədər uzadır ki, qonağı öz evinə qayıdanda yorulmasın.

Qarışqa yuvasına **dönəndən** sonra yenə yatağına girib **arxası** üstə uzanır:

– Oxay canım, dincəl. Nə çalışdım-vuruşdum, nə də yoruldum. Ancaq* yenə qarnımı doyuzdurdum.

Aradan beləcə günlər gəlib-keçdi. Qarışqanın daha qonaq gedəcəyi **başqa** dost-tanışı da artıq* qalmamışdı. Balaca qarışqa hey fikirləşdi. Qayğı canını almışdı. ”İndi nə eləyim? Bəlkə, dostları bir də yenidən ziyarətə başlayım, görən necə olar?” – deyə düşünürdü ki, budur, “taq, taq...” evinin qapısını döydülər. Qarışqa gəlib qapını açdı. Bir də nə görsə yaxşıdır?! Bütün dostları yığışın onun evinə qonaq gəliblər. Qarışqa **çaşmış qaldı**, nə edə-cəyini bilmədi. Axırda utana-utana, sızıla-sızıla dedi:

– İnanın mənə, çox istəyərdim ki, sizləri evimdə qonaq eləyim. Amma təəssüflər olsun ki, nə oturmağa yerim, nə də yeməyə **bir parça** çörəyim var.



Qarışqanın onları belə qarşılamağı dostlarının qəlbinə yaman* toxundu. Ondan **küsdülər** və bir daha qarışqaya kömək göstərməməyi qərara aldılar.

Qarışqa həm dostlarını küsdürdüyü üçün **peşman oldu**, həm də tənbelliyinə görə **xəcalət çəkdi**. Bax o gündən qarışqalar **tənbelliyin daşını atıblar** və dayanmadan çalışmağa adət eləyiblər.

Türkcədən çevirəni: **Mehman Musaoğlu**

SÖZLÜK

veyil-veyil arabir
tor təəssüf

SÖZ EHTİYATI

sərgüzəşt zərər dəymək
ziyərətə başlamaq qəlbinə toxunmaq
qayğı canını almaq

1) Parta yoldaşınızla birlikdə mətn üzrə ən azı beş sual tərtib edin. Sualların dilin normaları baxımından düzgünlüyünə diqqət yetirin.

2) Mətn üzrə tərtib edilmiş planı nəzərdən keçirin. Necə düşünürsünüz, bu ardıcılıq mətnin məzmununa uyğundurmu? Burada mətnin məzmunu ilə səsləşməyən maddə varmı? Fikirlərinizi əsaslandırın və düzgün ardıcılığı bərpa edin.

- 1) Qarışqanın çəşib qalması.
- 2) Bütün dostların yığışib qarışqanın evinə qonaq gəlməsi.
- 3) Hörumçəyin qarışqanı qarşılaması.
- 4) Qarışqanın arıya qonaq getməsi.
- 5) Qarışqaların tənbelliyi.
- 6) Dostların qarışqadan küsməsi və qarışqanın peşmanlığı.
- 7) Qarışqanın circırma ilə dostluğu.

3) Əmək, zəhmət mövzusunda bildiyiniz atalar sözlərini söyləyin.

4) Mətnə göy rəngdə verilmiş sözlərin antonimlərini cümlələrdə işlədin.

5) Mətnə çəhrayı rəngdə verilmiş sözlərin bir-birinə münasibətini müəyyənləşdirin.

A) sinonimdir B) omonimdir C) antonimdir Ç) qohum sözlərdir

6) Aşağıdakı sözlərdən ən azı biri feil olmaqla, eyniköklü sözlər düzəldib yazın. Düzəldiyiniz feilləri gələcək zamanın hər iki növündə işlədin.

dinc, dad, yat(maq), iş, ağıl, dost, qonaq, mehriban, şən, yaxşı, küs(mək)

7) Aşağıdakı sözləri işlətməklə söz birləşmələri düzəldib yazın və tərcümə edin. Bir neçəsini cümlədə işlədin.

dinc, dad, yat(maq), iş, tənbel, ağıl, dost, qonaq, mehriban, şən, yaxşı

HİKMƏT XƏZİNƏSİNDƏN

*Çətinlik görməsə, dünyada heç kəs,
Xoş keçən günlərin qədrini bilməz. Sədi Şirazi*

8 Mətnə yaşıl rəngdə verilmiş söz və ifadələrin əvəzinə hansı sözləri işlətmək olar? Cümlələri tapdığınız sözlərlə yenidən oxuyun və hər iki variantı müqayisə edin. Fikrinizi söyləyin: cümlələrin məzmununda fərq müşahidə et-dinizmi?

9 Üzərində ulduz işarəsi qoyulmuş sözləri mətnə uyğun mənada cüm-lələrdə işlədin. Sonra onların sinonimlərini tapıb onları da cümlələrdə işlədin.

10 Mətnə altından xətt çəkilmiş feilləri zamanlar üzrə qruplaşdırıb ayrı-ayrı sütunlarda yazın və zaman şəkilçilərinin altından xətt çəkin. Tədris dilindəki biliklərinizə əsasən həmin feillərdə işin kim tərəfindən (neçənci şəxs) icra olunduğu barədə fikrinizi bildirin.



BUNLARI BİLİRSİNİZMİ?



Hərəkətin hansı şəxs tərəfindən yerinə yetirildiyini bildirmək üçün feillərə müxtəlif şəkilçilər artırılır ki, bunlar **şəxs şəkilçiləri** adlanır. Şəxs şəkilçiləri **zaman şəkilçilərindən** sonra gəlir. Məsələn:

Keçmiş zamanda: **acmı**ş+**am**, **acd**i+**m**, **acmı**ş+**san**, **acd**i+**n**, **acmı**ş+**dır**, **acd**i, **acmı**ş+**ıq**, **acd**i+**q**, **acmı**ş+**sınız**, **acd**i+**niz**, **acmı**ş+**lar**, **acd**i+**lar**;

İndiki zamanda: **uzan**ır+**am**, **uzan**ır+**san**, **uzan**ır, **uzan**ır+**ıq**, **uzan**ır+**sınız**, **uzan**ır+**lar**;

Gələcək zamanda: **gətir**ər+**əm**, **gətir**əcəy+**əm**, **gətir**ər+**sən**, **gətir**əcək+**sən**, **gətir**ər, **gətir**əcək, **gətir**ər+**ik**, **gətir**əcəy+**ik**, **gətir**ər+ **siniz**, **gətir**əcək+ **siniz**, **gətir**ər+ **lər**, **gətir**əcək+**lər**

11 Aşağıdakı cümlələri mətnin məzmunu əsasında tamamlayın və tərcümə edin.

- 1) Qarışqanın onları belə qarşılamağı
- 2) Ondan küsdülər və bir daha
- 3) Qarışqa həm dostlarını küsdürdüyü üçün
- 4) Qarışqanın daha qonaq gedəcəyi... .

§ 18. CIRCIRAMA VƏ QARIŞQA

Cırcırama yay, bahar
Nəğmə oxur biqərar!
Hər çiçəyin* yarpağı*
Olmuş idi **oylağı***.
Kefə **alışmış** idi,
Başı qarışmış idi.
Tutdu xəbər bir zaman

Qış **yetişib**, ay aman!
Yayı keçirmiş **hədər**,
Yox daha güldən **əsər**.
Hər yeri **çovğun** alıb,
Gül-çiçək, hər yan **solub**.
Qaldı o biçarə ac,
Susdu daha naəlac.

Qarısqaya o zaman
Yalvarıb dedi: – Aman,
Qonşucuğaz, yazadək
Bəslə məni, ver yemək,
Acından ölürəm mən.
Dedi qarışqa: – Sənin
Yayda nə idi işin?

– Güllər arasında mən
Eyləmiş idim vətən.
– Neyləyirdin yayda sən?
– Nəğmə oxurdum da mən.
– Yayda oxurdun, demək,
İndi də bəs oyna, bəy!

İvan Krılov

Tərcümə edən: Abdulla Şaiq

SÖZLÜK

əsər acqarına

SÖZ EHTİYATI

biqərar kefə alışmaq naəlac

- Şeirinin məzmununu üzrə suallara cavab verin.
 - Cırcırma niyə ac qalmışdı, onun başı nəyə qarışmışdı?
 - Cırcırma qışın gəlməsini nədən başa düşdü?
 - Cırcırma qarışqaya niyə yalvardı, o, qarışqadan nə istəyirdi?
 - Qarısqanın sualına cırcırma necə cavab verdi?
 - Qarısqaya cırcıramaya niyə kömək etmək istəmədi?
- Atalar sözlərini oxuyun və yadda saxlayın. Onların içərisində mətnin məzmununa uyğun olmayan varmı?

ATALAR SÖZÜ – AĞLIN GÖZÜ

1) Qonşuya ümid olan şamsız qalar. 2) Yayda çəkən zəhməti, qışda görür ləzzəti. 3) Keçəl baxar güzgüyə, adın qoyar özgəyə. 4) Vaxtı itirsən hədə, görərsən böyük zərər.

✿ Sonuncu atalar sözünü feilləri birinci şəxsin cəmində işlətməklə yenidən oxuyun. Bu fikirlə razılaşırsınız mı? Bu mövzuda debat təşkil edin.

- Şeirdə nədən bəhs olunur? Şeirdən çıxardığınız nəticə barədə danışın.
- Şeirdə cırcırma niyə məhz qarışqaya müraciət edir? Burada şairin məqsədi nədir? Fikirlərinizi açıqlayın.
- Deyə bilərsinizmi, qarışqa və cırcırma kimləri (hansı insanları) təmsil edir?

6 Altından xətt çəkilmiş sözlərin başqa hansı mənalarda işləndiyini deyə bilərsinizmi? Fikrinizi əsaslandırmaq üçün bu sözləri cümlə içərisində digər mənalarda da işlədin. Belə sözlərə aid özünüzdən əlavə misallar söyləyin.

7 Şeirdə göy rəngdə verilmiş feilin zamanını və şəxsini müəyyənləşdirin. Sonra onu həmin zamanda müxtəlif şəxslər üzrə dəyişib yazın və mənasını izah edin.

8 Şeirdə üzərində ulduz işarəsi qoyulmuş sözləri ismin adlıq halında yazın və cümlələrdə işlədin.

9 Aşağıdakı cümlələrdə rənglərlə fərqləndirilmiş sözlərin yazılışında baş vermiş dəyişikliklərə diqqət yetirin və səbəbini izah edin.

Qarışqa **hörümçəyin** yaşadığı yerə gəlir. Ondan **yemək** istəyir. **Hörümçək** qarışqanı çox yaxşı qarşılıyır. Ən gözəl **yeməklərdən** onun qarşısına düzür. Qarışqa **yeməyini** yeyəndən sonra **hörümçəyə** təşəkkür eləyib evinə qayıdır.

❁ Cümlələrin sonunda işlənmiş feilləri elə dəyişin ki, onlar birinci şəxsi bildirsin. Sonra cümlələrdəki artıq sözləri atıb, onları birinci şəxsə uyğun yenidən qurun və səsləndirin.

10 Şeirdə işlənmiş əvəzlilikləri seçin və nə bildirdiyini izah edin.



KƏLMƏLƏRİN “DİLİ”Nİ ÖYRƏNƏK!



Alışmaq¹ – Odlanmaq, alovlanmaq, od tutub yanmaq: Ocaq alışdı.

Alışmaq² – 1) Öyrəsmək, vərdiş etmək, adət etmək: Çətinliyə alışdım; 2) Dadanmaq, öyrənmək; 3) Əhliləşmək, ələ öyrənmək, isinişmək.

Bəsləmək – 1) Tərbiyə edib böyütmək, boya-başa çatdırmaq – Vətənə layiqli övladlar bəsləmək; Yetişdirmək, becərmək–körpə quzuları bəsləmək. 2) Qidalandırmaq, yedirmək, yedirib-icirtmək, yedirib-kökəltmək – qidalı yeməklərlə bəslənmək; 3) Duymaq, hiss etmək, ürəyində saxlamaq – məhəbbət bəsləmək; 4) Məcəzi mənada – qorumaq, saxlamaq.



TAP GÖRƏK

11 Tapmacaları oxuyun və cavablandırın. Tapmacada işlənmiş feillərin zamanını və şəxsini müəyyənləşdirin.

1. Qoyun deyil, otlayır,
Toyuq deyil, yumurtlayır. ☒

2. Bir tabaq qara üzüm,
Bir-bir yollara düzüm. ☒

3. **Yazda** yığır yeməyini,
Çox sevir öz **əməyini**,
Yeyib yatar **baharadək**,
Nədir adı, **tapın** görək.



12 Aşağıdakı mətndə yaşıl boşluqların yerinə mötərizədəki sözlərdən uyğun gələnini əlavə edib cümlələri oxuyun.

Savalan Azərbaycanda ən [] zirvədir (alçaq, yüksək, əzəmətli). O, dəniz səviyyəsindən [] 4850 metr yüksəklikdədir (təxminən, deyəsən, dəqiq). Belə deyirlər ki, kim onun təzə qarından [], yüz il yaşayar (dadsa, yesə, götürsə).

Savalan dörd tərəfdən 100 kilometrə [] (ərazidə, sahədə) yerləşən neçə-neçə kəndləri və şəhərləri öz suyu və saf havası ilə [] döndərir (cənnətə, zibilliyə, meşəliyə). Onun [] il uzunluğunu bulaq və kəhrizi büllur kimi saf su ilə təmin edir (suyu, buzu, qarı). Yamaclarında sayısız-hesabsız qoz, ərik, alma, armud, giləs [] və meşələri var (ağacları,bağları, kolları).

§ 19. AQILIN HƏDİYYƏSİ

Gülsüm xala bir tabaq **xəmir** yoğurmuşdu. O, **lavaş** yapmaq* istəyirdi. Ancaq kündələri yaymaq* üçün nə **oxlov**, nə də yuxayayan vardı. O, **təndiri qalayıb, bayıra çıxdı**. Qonşunun çəpərinə yaxınlaşıb həyətdə **boylandı**. Aqili **səslədi**:

- Aqil, oğlum, orada nə **iş görürsən**?
- [] **qurumuş** budaqlarını* **doğrayıram**. Necə bəyəm?
- Anan hardadır?
- Evdədir.
- **Zəhmət olmasa**, yuxayayanla oxlovu anandan* al, mənə gətir.
- Bu saat, – deyə Aqil bıçqını çinarın **haçasına** qoyub evə **qaçdı**.

Şeyləri Gülsüm xalaya verəndə nə isə soruşmaq, demək istədi. Lakin **dinmədi**. Gülsüm xalanın **dalınca** baxıb **fikrə getdi**.

İki gündən* sonra Gülsüm xala yuxayayanı və oxlovu götürüb [] getdi.

- **Çox sağ ol**, ay qonşu. Bunlar* yaxşıca dadıma çatdı.
- **Dəyməz**, ay Gülsüm bacı. Bir burda dur, görün, – deyə Aqilin anası **tələsik** mətbəxə girdi.

Mətbəxdən çıxanda onun [] ağappaq **hamar** taxtadan **hazırlanmış** yuxayayan və bir oxlov vardı. O, gətirdiklərini Gülsüm xalaya verərək dedi:

- Götür bunları. Qoy səninki də olsun.
- **Yaman gün görməyəsən**, ay qonşu! **Bu nə zəhmətdir çəkirsən**? Yəqin, bazardan **almısan**, eləmi? Bəs qiyməti neçədir?

Aqilin anası gülümsəyərək dedi:

- **Eh, səni sağ olasan!** Nə bazar, nə qiymət! Bunları Aqil özü **düzəldib**, məktəb **emalatxanasında**. Məndən **xahiş etdi** ki, sənə verim. Apar, **sağlıqla işlədəsən**.

– **Böyük oğlan olsun!** **Boya-başa çatsın!** Necə də gözəl düzəldib!.. Əlləri lap qızıldır, – deyə Gülsüm xala yuxayayanı və oxlovu bir də **gözdən keçirdi**. O, **gözlərinə inanmır**, öz-özünə deyirdi: “Doğrudanmı, bunları Aqil **düzəldib**?”

İsa Hümətov

yapmaq
yuxayayan

kündələr
bıçqı

sağlıqla işlədəsən
gözlərinə inanmamaq

tabaq

1 Aşağıdakı planla tanış olun. Bu plan mətnin məzmununu əhatə edirmi? Planda hər hansı dəyişiklik etmək istərdinizmi? Fikirlərinizi əsaslandırın.

- 1) Gülsüm xalanın Aqili səsləməsi.
- 2) Aqilin fikrə getməsi.
- 3) Gülsüm xalanın qonşuya təşəkkür etməsi.
- 4) Aqilin hədiyyəsi.
- 5) Gülsüm xalanın alqışı.

2 Mətnin məzmununa aid olmayan sualları səsləndirin.

- 1) Gülsüm xala nə üçün qonşunun həyətinə boylandı?
- 2) Gülsüm xala nə üçün Aqilə hirsələnmişdi?
- 3) İki gündən sonra Gülsüm xala nə məqsədlə qonşuya getdi?
- 4) Aqil dostları ilə nə barədə söhbət edirdi?
- 5) Gülsüm xala Aqilin hədiyyəsini niyə qəbul etmədi?
- 6) Gülsüm xala niyə gözlərinə inanmırdı?

3 Mətndəki narıncı boşluqların yerinə lazım olan sözləri qoyub cümlələri oxuyun. Sonra onları tərcümə edin.

4 Mətndə çəhrayı rəngdə verilmiş ifadələr barədə nə deyə bilərsiniz? Nitqinizdə belə ifadələrdən yerli-yerində istifadə edirsinizmi? Özünüzdən belə misallar deyin.

5 Mətndə bir neçə cümlənin altından xətt çəkilib. Bu cümlələrdə ifadə olunmuş fikirlər necə adlanır? Siz artıq bunların nə olduğunu bilirsiniz. Nümunələr deyə bilərsinizmi?

6 “Həyəətə, evə, qonşuya” sözləri ismin hansı halında işlənmişdir?

- A) təsirlik B) çıxışlıq C) yerlik Ç) yönlük

7 Mətndə yaşıl rəngdə verilmiş sözləri sinonim qarşılıqları ilə əvəz edib cümlələri yenidən oxuyun.

8 Mətndə üzərində ulduz işarəsi qoyulmuş sözləri köçürün, qarşılarında düzgün tələffüzünü qeyd edin.

9 Mətndə göy rəngdə verilmiş feillərin zamanını və şəxsini müəyyənləydirin.

Böyüklik mərifət və bilikdədir, haralı və kimlərdən olmaqda deyildir.

Qabusnamə

*Əvvəlcə “nə deyim?” haqqında fikirləşmək, sonradan
“niyə dedim?” peşmançılığından yaxşıdır. Sədi Şirazi*

10) Alqışları oxuyun və öyrənin. Uyğun situasiyada onlardan istifadə etməyə çalışın. Fərqləndirilmiş sözlərin və ifadələrin mənasını izah edin.

- | | |
|---------------------------|---|
| 1) Canın sağ olsun! | 7) El gözündə uca olasan! |
| 2) Əziz olasan! | 8) Əliaşağı olmayasan! |
| 3) Əlin var olsun! | 9) Əməyinin bəhrəsini görəsən! |
| 4) Dilin gödək olmasın! | 10) Əzab-əziyyət görməyəsen! |
| 5) Evin abad olsun! | 11) Dost-düşmən yanında başın
aşığı olmasın! |
| 6) Ev-eşik sahibi olasan! | |

11) Mətnə də yaşıl rəngdə verilmiş sözlərdən biri işin icra edilmədiyini bildirir. Həmin sözü tapıb deyin.



TAP GÖRƏK

- 12) Tapmacanın cavabını tapın. Feillərin hansı zamanda işləndiyini deyin.
Uzun qız oba gəzər,
[Xəmirnən] özün bəzər. ☒

KƏLMƏLƏRİN “DİLİ”Nİ ÖYRƏNƏK!

Ötmək¹ – 1. Keçmək, keçib getmək, gəlib keçmək – Yoldan ötmək. Kənddən ötmək // Uçub getmək, uçaraq keçmək – quşlar ... ötdü; 2. Hərəkətdə, yerində, qaçışda qabaqlamaq, irəli getmək, ötüb keçmək, geridə buraxmaq – Yük maşını ötmək. Yarışda ötmək. // məcazi mənada: Bir şeydə o birilərinə görə daha çox müvəffəq olmaq, daha çox nailiyyət əldə etmək – Dərsdə yoldaşlarını ötmək; 3. Keçmək, aşmaq, sovuşmaq, qurtarmaq (saat, mövsüm, zaman, yaş haqqında). Saat ikini ötdü. Yaşı əllini ötüb. İsti günlər ötdü. – Qış ötdü.

Ötmək² – Oxumaq, cəh-cəh vurmaq, civildəşmək – Səhər-səhər quşlar ötürdü.

§ 20. QOCA TRAMVAYÇI

Bu əhvalatdan bir həftə keçmişdi. Bir səhər* yenə Sahab yuxudan oyanan kimi yatağından qalxıb təzə* kostyumunu geydi. Bu dəfə özü ilə əsa da götürdü. Evdən çıxanda bazardan qayıdan arvadı ilə rastlaşdı. Gülgöz əvvəlcə gözlərinə inanmadı.

– A kişi, sənsən? – deyə **heyətlə** soruşdu.
– Mən olmamış, kim olacaq?
O **ötüb keçmək** istədi. Arvadı qolundan **yapışdı**.
– Kişi, bir dayan görüm. – Ərini **başdan-ayağa** süzdü. – Yenə hara belə?
Xeyir ola?
– Xeyirdir, arvad, xeyirdir. Gedirəm, bir tramvaya **minim**. Görüm indi necədir? Deyirlər ki, o, yuxarı mikrorayonda hələ də işləyir.
Gülgöz sinə dolusu yanıqlı ah çəkdi:
– A kişi, vallah, səndən **qəribə** işlər çıxır...
Sahab söhbətin uzanmaması üçün əsasını yerə **döyəcləyərək** yola düzəldi.
Dərədəki* zeytun cəngəlliklərini **ötüb** yola çıxdı. Taksiyə oturub, dedi:
– Məni tramvay yoluna apar. **Dayanacaqda** saxla.
Sahab dayanacaqda maşından [] gözlərini uzanan relslərə zillədi.
... Bir azdan ağacların dalından tramvay özü də göründü. Əvvəlki zəng səsləri, çarxların xırçıltısı... Tramvay düz onun qabağında dayandı. []
Sahab **dəstəkdən** yapışıb, çox çətinliklə yuxarı* qalxdı. İçəridə* cəmi beş-altı **sərnişin** vardı. Ancaq keçib **oturmadı**. Elə oradaca, tamburda sürücünün yanında durdu. Gözləri alacalandı və **nəzərləri** həsrətlə sürücünün əllərinə zillənib qaldı. Nə qədər belə qaldığını özü də bilmədi. **Bayaqdan** bəri **zümzümə** edən qara* **bıqlı** gənc sürücü qocanın tamburda durduğunu görüb:
– Əmican, dedi, – boş* yer çoxdur, keçin [].
– Yerim yaxşıdır, bala. Burada **durmuşam** ki, görüm, tramvayın necə gedir. Sürücü oğlan təəccüblə qanrılıb ona baxdı və gülümsədi:
– Tramvaydır da, gedir.
Sahab oğlanın səsindəki istehzanı duyub köksünü ötürdü.
– Gülmə, oğul, – dedi, – bu tramvayı Bakıda birinci mən sürmüşəm.
Qocanın sözlərindən mütəəssir olan sürücünün **sifəti** mehriban bir ifadə aldı. Gözlərini relslərdən çəkməyən Sahab **haçandan-haçana** dilləndi:
– Bəs, oğul, sən niyə burada işləyirsən?
– Bəs harada işləyim, əmican?
– Sən də gedib başqaları **kimi** trolleybusda, metroda işləsənə.
Sürücü **başını bulayaraq** gülümsədi. Başqa **vaxtda** olsaydı, o belə sualdan **inci**yə də bilirdi.
– Bəs burada kim işləsin ? Tramvayı da bir adam **sürməlidir**, ya yox?
Sahab başı ilə onun sözlərini **təsdiq etdi**:
– Onu da **düz** deyirsən, bala! – dedi.
Tramvay çox sürətlə* irəli* şütüyürdü...
Sürücü qanrılıb, qocaya bir də baxanda onun gözlərini [] gördü.
Ancaq **baş** **düşmədi** ki, bu nə göz yaşlarıdır...

SÖZLÜK

sinədolusu	qanrılmaq
yanıqlı	istehza
cəngəllik	şütümək
çarxların xırçılısı	tambur

SÖZ EHTİYATI

köks ötürmək
mütəəssir olmaq
gözləri alacalanmaq

1 Qruplara bölünün və mətnin məzmunu üzrə on sual tərtib edin. Sonra sualların ədəbi dilin normaları baxımından düzgün tərtibi üzrə qiymətləndirmə aparın. Düzgün qurulmayan suallardakı səhvləri əsaslandırmağa çalışın.

2 Mətnə altından xətt çəkilmiş cümlələrdəki ifadələri müəyyənləşdirin və kontekstə uyğun mənalarını izah edin.

3 Mətnə cəhrayı rəngdə verilmiş sözlər üzərində müşahidə aparın və onların eyni rənglə fərqləndirilməsinin səbəbini izah edin. Fikrinizi əsaslandırmaq üçün həmin sözləri cümlələrdə başqa mənalarda işlədin.

4 Mətnədəki yaşıl boşluqların yerinə uyğun gələn sözləri qoyub cümlələri oxuyun və tərcümə edin.

5 Mətnədə üzərində ulduz işarəsi qoyulmuş sözlərə əksmənalı sözlər tapıb deyən və həmin sözləri söz birləşmələrində işlədin.

6 Mətnədə yaşıl rəngdə verilmiş sözlərin əvəzinə aşağıdakılardan hansını işlətmək olar? Fikirlərinizi əsaslandırın.

qarşılaşmaq, qorxutmaq, tutmaq, saxlamaq, vurmaq, toxundurmaq, keçmək, adlamaq, aşmaq, gözləri, baxışları, dayanmaq, söykənmək, təki, digər, zaman, gün

7 Mətnədə göy rəngdə verilmiş feillər üzərində müşahidə aparın. Sonra feillərdəki “-ma, -mə” şəkilçilərini ataraq onları səsləndirin. Necə fikirləşirsiniz, bu feillərdə işin görülmədiyini nədən bilmək olar?

BUNLARI BİLİRSİNİZMİ?

Azərbaycan dilində feillər **təsdiqdə** və **inkarda** işlədilir: inandı (təsdiq)-inanmadı (inkar).

Hərəkətin yerinə yetirilmədiyini bildirmək üçün feillərə **-ma, -mə** şəkilçiləri artırılır. Bu şəkilçilər **inkar şəkilçiləri** adlandırılır. İnkər şəkilçiləri zaman və forma şəkilçilərindən əvvəl gəlir. Məsələn: öyrən+**dim** – öyrən+**mə+dim**, öyrən+**mə+mişəm**, təmizlə+**din**–təmizlə+**mə+din**; süz+**ür**– süz+**m+ür**; sür+**əcək** – sür+**mə+yəcək**, soruş+**acaq**sınız - soruş+**ma+yacaq**sınız

8 Yanılıtmacı oxuyun və altından xətt çəkilmiş feillərin zamanını deyın.

Dəmirçi Dadaş dayı, dədəm deyir ki, dəmiri daşa, daşı dəmirə döyməsin. Dəmiri daşa, daşı dəmirə döysə, dəmir deşilər.

* Yanılıtmacda işlənmiş feillərdən birində işin görülmədiyini anlaşılr. Həmin feili səsləndirin.

9 Cümlələri mətnin məzmununu əsasında genişləndirin.

1) Bir səhər yenə Sahab kostyumunu geydi. 2. Evdən çıxanda arvadı ilə rastlaşdı. 3) Sahab köksünü ötürdü. 4) Sahab yuxarı qalxdı. 5) Elə oradaca durdu. 6) Sürücünün sifəti mehriban bir ifadə aldı. 7) Sürücü onun gözlərini yaşlı gördü.

10 “Şərəfli əmək” ifadəsinin mənasını izah edin və bu mövzuda debat təşkil edin. Sonra fikirlərinizi esse formasında ifadə edin.

11 Nizaminin hikmətli sözlərini oxuyun və nəticə çıxarın.

HİKMƏT XƏZİNƏSİNDƏN

*Keçənlər zəhmətlə əkdiiyi bağdan
Gələnlər meyvəni dərmış hər zaman.
Köçənlər bir çox şey əkmışlər bizə,
Biz də əkməliyik gənc nəslimizə. Nizami Gəncəvi*



TAP GÖRƏK

12 Tapmacaları oxuyun. Onların cavabını bildiren sözləri mətnin birinci və sonuncu abzasında tapıb səsləndirin.

- | | |
|---|---|
| 1. Əvvəl meşədə idi,
Bircə peşədə idi.
İndi yaraq olubdu,
Babama dayaq olubdu. ☒ | 2. Evləri yanaşı iki qardaşım var,
Hər şeyi görürlər,
Bir-birini görmürlər. ☒ |
|---|---|

* 2-ci tapmacada işlənmiş feillər üzərində müşahidə aparın. Bu feillər bir-birindən nə ilə fərqlənir?



KƏLMƏLƏRİN “DİLİ”Nİ ÖYRƏNƏK!



Süzmək – 1) Mayeni qatışıqdan, xıltan və s.-dən təmizləmək, saflaşdırmaq üçün süzgəcdən keçirmək - Südü süzmək. // Suyunu çıxarmaq, sudan ayırmaq. Düyünü süzmək. Qatığı süzmək; 2) Tökmək (ancaq içməli şeylər, xüsusən çay haqqında). – çay süzmək; 3) Yarıqapalı gözlərlə baxıb nəzərdən keçirmək – Başdan-ayağa süzmək; 4) Qanad çalmadan sakit-sakit, səssiz uçmaq – Qartal havada süzürdü. 5) **Məcəzi mənada:** Oynamaq, rəqs etmək. – Toyda çox gözəl süzdün.

§ 21. PUL TAPMIŞDIM

1-ci hissə

Başısağa məktəbə **gedirdim**. Bağça-bağa **yaxınlaşmışdım** ki, gördüm ayağımın altında bir şey **işildəyir**. Əyilib baxanda bir abbasılığı gördüm və götürdüm. Xəyalıma gəldi ki, bu kiminsə cibindən düşüb. Sağıma-soluma **baxdım**, gəlib-gedən **görmədim**. Pulu cibimə qoyub **sevincək** məktəbə **yollandım**.

Dərsə getdim. Sınıfdə bir neçə dəfə **abbasını** cibimdən çıxardıb baxdım, yenə cibimə qoydum. Tələsirdim ki, dərsdən sonra evə gəlim. Pul tapmağımı anama danışım. Doğrudur, anam hər gün mənə üç, ya beş qəpik yol pulu, su pulu verirdi. Amma birdən iyirmi qəpik vermirdi. Evə gələn kimi pulu anama göstərdim:

- O nədir?
- İyirmi qəpik!
- Hardan **almısan?**
- Tapmışam!

Anam pulu alıb baxdı, təkrar mənə **qaytardı** və soruşdu:

- Hardan **tapmısan?**
- Küçədən.
- Düzünü de!
- Vallah küçədən.
- Adam çox idi sən tapanda?
- Yox!
- Kiminsə yırtıq **cibindən**

düşüb. Gərək sahibinə **verəsən**.

- Kimdi sahibi?
- Soruşsan, **tapardın**.
- Kimi **tapacaqsan?**

– **Özgənin** pulunu evə gətirərsən, ev **dağılar!** Haram pul **kibrit** kimi şeydir. Düşdüyü yeri **yandırar**. Anam diqqətlə mənim üzümə **baxdı**, abbasılığa işarə ilə **təkid etdi**: – Haram pul ev dağıdar, aparıb sahibinə .

Anamın sözləri məni çətin vəziyyətdə qoymuşdu: Sahibini necə tapım?

Gəlib-gedən yox idi. Pul **göydən düşməyib**. Hansı yazığın cibindən düşüb, onu götürüb **xərcləmək** olar? Tap, sahibinə qaytar, bala! Bizə haram yapışmaz, atan bilsə, **qiyamət qopardar!**

Dərsdən qayıdanda necə **sevinirdim!** İndi anamın sözlərini eşidəndə məni dəhşət götürdü. “Haram pul ev dağıdar”. İndi mən pul tapan, sevinən adam yox, bir xəyanət işləmiş müqəssirə **oxşayırdım**. “Bu nə iş idi düşdüm, İlahi!”



Bəlkə, bu abbasını aparıb tapdığım küçəyə **atım!** Nə isə, pulu gətirib anama **verdim:** – Götür, nə **eləyirsən, elə!**

Anam **əlini pula vurmadı.** Siçan ölüsünü götürən kimi, maşa ilə götürüb evin aşağı başında **külqabının** içinə qoydu: – Qoy orda qalsın, atan gələndə görək nə deyər.

Bu söz mənə daha da ağır idi. Bilirdim ki, atam **sorğu-suala tutacaqdır.** Bəlkə də, bərk **danlayacaqdır.** “Atama demə, özün neyləyirsən elə!” – demək istədim. Cürətim çatmadı. Bilirdim ki, anam heç nəyi ondan **gizlətməz.** Bəlkə də, mənim belə bir xahiş elədiyimi də ona deyər, kişi mənə daha da **hirsələnər.**

Mir Cəlal

SÖZLÜK		SÖZ EHTİYATI	
yırtıq	haram	dəhşət götürdü	xəyalına gəlmək
müqəssir	maşa	cürəti çatmaq	xəyanət işləmək

1 Aşağıdakı cümlələri oxuyun. Necə bilirsiniz, buradakı sıralama mətndəki hadisələrin ardıcılığını əks etdirə bilirmi? Fikrinizi əsaslandırın və mətnin məzmununu düzgün ardıcılıqla danışmağa çalışın.

- 1) Anam əlini pula vurmadı.
- 2) Haram pul kibrit kimi şeydir.
- 3) Pulu cibimə qoyub sevincək məktəbə yollandım.
- 4) Bizə haram yapışmaz, atan bilsə, qiyamət qopardar!
- 5) “Bu nə iş idi düşdüm, İlahi!”
- 6) Bilirdim ki, anam heç nəyi ondan gizlətməz.
- 7) Tələsirdim ki, dərstdən sonra evə gəlirəm.

2 Sizcə, oğlan pulu tapanda necə hərəkət etməli idi? Bəs siz necə hərəkət edərdiniz? Müzakirəyə qoşulun və fikirlərinizi yoldaşlarınızla bölüşün.

3 Aşağıda verilmiş atalar sözlərini oxuyun. Necə düşünürsünüz, onların hamısının mətnin məzmunu ilə səsleşdiyini söyləmək olarmı? Fikrinizi bildirin.

ATALAR SÖZÜ – AĞLIN GÖZÜ

1) Zərərin yarısından da qayıtmaq xeyirlidir. 2) Haram mal bərəkət tutmaz. 3) Haramın binası olmaz. 4) Kasıb pul tapdı, qoymağa yer tapmadı. 5) Pul olmayan yerdə qəpik də puldur. 6) Əmanətə xəyanət olmaz. 7) Pul əl çirkdir.

4 Zaman və şəxs şəkilçilərini artırmaqla cümlələri oxuyun.

1) Bu qədər şeyi mən apara bilm.. , – dedi. 2) – A bala, dəymə, hamısı sənə lazım ol.. , uzaq yol ged.. . Gəmidə yeməli şeyləri yeyəndən sonra lap

yüngülləş... 3) Bu qədər zəhmət çəkib var-dövlət yığ... İndi qocal.. , gözlərimə tor gəlib, yeri əməlli görmür.. , bu gün, sabah ölə.. , oğlum Fərəmzəz dövlətimi zay ed.. . Mənim qoca yoldaşlığıma hörmət eləy.. . Ticarət səfərinə gedəndə oğlumu özünüzlə apar.. , gözü açıl.. .

5) Cümlələri yazın və şəxs şəkilçilərinin altından xətt çəkin.

1) Tələsirdim ki, dərstdən sonra evə tez gəlim. 2) Pul tapmağımı anama danışım. 3) Gərək pulu sahibinə verəsən. 4) Özgənin pulunu evə gətirərsən, ev dağılar. 5) Sahibini necə tapım? 6) İndi mən pul tapan, sevinən adam yox, bir xəyanət işləmiş müqəssirə oxşayırdım. 7) Qoy orda qalsın, atan gələndə görək nə deyər.

6) Mətdə təsvir edilmiş uşağın sevincinin səbəbi nə idi?

- A) Başqasının pulunu götürməyi.
- B) Birdən-birə iyirmi qəpik pul tapması.
- C) Tapdığı pulu evə gətirib anasına verməsi.
- D) Cibində həmişəkindən çox pulun olması.

7) Pul tapan uşağın peşman olmasına hansı fikirlər təsir etdi? Həmin fikirləri mətdən seçib səsləndirin.

8) Mətdəki sarı boşluğa hansı feili yazmaq olmaz?

- A) ver
- B) at
- C) çatdır
- Ç) qaytar



KƏLMƏLƏRİN “DİLİ”Nİ ÖYRƏNƏK!



Oxşamaq¹ – Bənzəmək – Ülkər bacısına oxşayır;

Oxşamaq² – 1) Nəvaziş etmək, öz sevgisini ifadə etmək; nazlamaq – Ana körpəsini oxşamağa başladı. // Nəvaziş, sevgi, əlaməti olaraq əli ilə sıgallamaq, əlini sürtmək – saçlarını oxşamaq. 2. Məcəzi mənada – ləzzət vermək, ruhunu oxşamaq – Ruhumu oxşayır dağlar küləyi.

9) Mətdə yaşıl rəngdə verilmiş feilləri oxuyun, onların neçənci şəxsdə işləndiyini qarşısında yazın.

10) Mətdə göy rəngdə verilmiş feillərin içərisindən kökü isim olanları seçin və hansı şəkilçilərlə düzəldiyini deyin.

11) Mətdən seçilmiş aşağıdakı feilləri şəxslər üzrə dəyişin.

gizlə (mək), sevin (mək), danla (maq), tap (maq), eşit (mək), hirsələn (mək)

❁ “Eşit” feilində sözün sonundakı “t” samitinin saitlə başlanan şəkilçi artırıldıqda “d” samiti ilə əvəz olunmasına fikir verin.

12 Mətnin sonuncu iki abzasında işlənmiş feillərin zamanını müəyyənləşdirin. Sonra onların içərisindən inkarda işlənənləri seçib səsləndirin.

13 Qırmızı rəngdə verilmiş sözləri sinonimləri ilə əvəz edərək lətifəni oxuyun və feillərin şəxsini müəyyənləşdirin.

YANDIRIB ALMIŞAM

Molla bir gün oğlunu bazara göndərir ki, kibrit alıb gətirsin. Oğlu kibriti alıb gətirir. Molla soruşur: – Hanı? Aldınmı?

Oğlu deyir: – Bəli, almışam.

Molla soruşur: – Yaxşı, **yaş** deyillər ki?

Oğlu deyir: – Xeyr. Lap yaxşı yanırlar.

Molla: – Nədən bilirsən ki, yaxşı yanırlar?

Oğlu: – **Çünki** alanda hamısını **qabaqca** yandırıb, baxıb, sonra almışam.

§ 22. PUL TAPMIŞDIM

2-ci hissə

Axşam yeməyindən sonra anam abbasını **ortalığa gətirdi**.

– Oğlun, – dedi, – məktəbdən gələndə* pul tapıb!

Kişi abbasıya, sonra da mənim üzümə baxdı: – Hardan tapmısan?

– Məktəb **yol**undan.

– Bəlkə, birinin əlindən **düşüb**?

– Bilmirəm.

– Adam-zad var idi, ya sən tək idin?

– Heç kəs yox idi.

– Apar, **at** yerinə, kim **itirib**sə, gəlib **axtaracaq**!

Anam **söhbətə qarışdı**: – Yerə atmaqdan, bir fağıra **ver**.

– Nə eləyirsiniz, özünüz eləyin, mən **istəmirəm**.

– **Dayan**, mən də **çıxıram**, göstər görüm hardan **tapmısan**?

Atam geyinib çıxanda məni də **çağırdı**.

– Məktəbdəkilər bilir sən pul tapmağın?

– Məktəbdə **deməmişəm**.

– Gedək!

Məktəbə bir **az** qalmış, məhəllə məscidinin qabağına çatanda atam məndən soruşdu: – Burdan tapmısan?

– **Səkinin** yanından, lap qapının .

– **Mənə pulu!**

Atam bir abbasını əlimdən aldı, həmin yerə atdı*.

– Yeri, **qayıt** evə, – dedi və iri addımlarını **yeyinlətdi**. Böyük bir **təhlükədən**

qurtarmış kimi, sevinə-sevinə evə yollandım*.

Odu-budu, qarşıma çıxan heç bir şeyə tamah salmıram. Çünki anam mənə tapşırırmışdır ki, bizim ev haram götürməz. Bir damcı murdar su böyük hovuzu korlayar*. Atan zəhmətlə pul qazanıb ev dolandırır*. Evini alın təri ilə abad eləyən adamdır. Heç kəsin bir qəpiyini də bu halal əmlaka qatma ki, hamısı dağılıb gedər.

Məktəb günlərində tapılan bir abbasının macərası indi də yadımdan çıxmayıb*.

Mir Cəlal

SÖZLÜK

murdar	əmlak
macəra	fağır

SÖZ EHTİYATI

tamah salmamaq
korlamaq

- 1 Oğlunun tapdığı pulu nə edəcəklərinə ata necə qərar verdi?
A) Pulunu bir fağıra verməyi təklif etdi.
B) Pulunu tapıldığı yerə atmağı tapşırırdı.
C) Pulunu istədiyi kimi xərcləməyə oğluna icazə verdi.
D) Pulunu aparıb məktəbə təhvil verməyi məsləhət gördü.

2 Pulunu tapdığı yerə atdıqdan sonra oğlan hansı hissləri keçirdi? Mətnədən həmin hissəni bir daha oxuyun. Orada işlənmiş feillərə sual verin və hansının təsdiqə, hansının isə inkarda olduğunu, həmçinin zamanını müəyyənləşdirin.

3 Oğlanın valideynləri nəyə görə küçədən tapılmış pulun evdə qalmasını istəmirdilər? Bu suala cavab olan hissəni mətnədən tapıb oxuyun. Həmin fikirlərlə bağlı debat təşkil edin.

- 4 Mətnəndə çəhrayı rəngdə verilmiş cümlədə hansı nitq hissəsi buraxılıb?
A) isim B) sifət C) feil D) əvəzlilik

5 Mətnədəki yaşıl boşluqda hansı bədən üzvünün adını yaza bilərsiniz ki, cümlədəki fikir bitmiş hesab olunsun?
A) üzündən B) gözündən C) ağızından D) qolundan

6 Əgər siz pulu tapmış uşağın dostu olsaydınız, ona nə məsləhət görərdiniz? Fikirlərinizi yoldaşlarınızla bölüşün.

- 7 Mətnədə göy rənglə fərqləndirilmiş sözlər üçün ümumi cəhət nədir?
A) Hamısı indiki zamanda işlənmiş feillərdir.
B) Bu sözlərin hamısının omonim qarşılığı var.
C) Sözlərin hamısı həm nə?, həm də nə et? sualına cavab verir.

8 Mətnə altından xətt çəkilmiş feilləri elə dəyişin ki, onlar 1-ci, 2-ci və 3-cü şəxslərin cəmini bildirsin.

Nümunə: gedək, gedin, getsinlər

9 Mətnə yaşıl rənglə fərqləndirilmiş feilləri yazın. Onların hansı zaman-
da və şəxsdə işləndiyini qarşılarında qeyd edin.

10 Mətnə üzərində ulduz işarəsi qoyulmuş sözlərin əvəzinə hansı sözləri
işlətmək olar? Həmin sözləri tapıb səsləndirin.

HİKMƏT XƏZİNƏSİNDƏN

Doğruya azacıq bənzəyən yalan

Yaxşıdır yalana bənzər doğrudan. Nizami Gəncəvi

12 Sınamalarla tanış olun. Eşitdiyiniz sınamalar varsa, deyin.

1) Ayağın altı qaşınsa, yol gedərsən. 2) Bir kimsəyə yaylıq bağışlasan, araya ayrılıq düşər. 3) Qaşın üstü qaşınsa, kimsə səni sevindirər. 4) Qışda ilan görən arzusuna qovuşar. 5) Evdə çox siçan görünsə, il qıtlıq olar. 6) İlin axır çərçənbəsində eşidilən söz düz çıxar.

❁ Cümlələrin sonundakı feilləri gələcək zamanın digər növü ilə əvəz edib, sınamaları yenidən oxuyun. Necə düşünürsünüz, oxuduğunuz variant sınama hesab oluna bilərmə? Mülahizələrinizi söyləyin.

§ 23. NİL SULARINDA

1-ci hissə

Nil çayının **bulanıq** suları göz **qamaşdırırdı**. Afrika günəşi bu gün daha şiddətlə **yandırır yaxırdı**. **Timsahlar** sahilə doğru sürünərək **qızınırdılar**. Sahibkar uzaqdan **kərtənkələyə** oxşayan iri timsahlara **həvəsle** baxırdı. Bir az sonra beş-altı metr uzunluğunda olan bu timsahlardan bir neçəsi onun olacaqdı.

Günortaya yaxın ovçular **sahibkarın** durduğu yerə **toplaşmışdılar**. Nasir yenə də gəlməmişdi. Bu, sahibkarı **qəzəbləndirirdi**². Belə günlərdə Nasir **təkbaşına** iki timsah **ovlaya**¹ bilərdi. Bəs o niyə gəlməsin?! Yoxsa dünən Nasirlə onun arasında baş vermiş **narazılıq** buna səbəb olmuşdur? Hər **ovlanmış**¹ timsaha verilən pulun **yarıyadək əskilməsi** çoxlarını, o cümlədən Nasiri də narazı salmışdı.* Axı **həyat üçün təhlükəli** olan bu iş üçün onlara verilən pul onsuz da az idi. Əslinə baxsan, sahibkar ovçuların bu gün işə çıxacaqqlarına **inanmırdı**. Lakin ehtiyac insanı çox şeyə məcbur edir. Sahibkar da elə buna **arxayın idi**.

Çox keçmədi ki, xurma ağaclarının **dalından** Nasirin **arıq** bədəni göründü. O yaxınlaşdı və sahilə quma batırılmış qayıq üstündə çömbəlib oturdu. Sa-

hibkar **altdan-altdan** ona baxdı, **ancaq** bir söz **demədi**. Nasir gündən qamaşan **gözlərini qıyaraq ovçu¹** yoldaşlarına baxırdı.

Sahibkar **guya** Nasiri indicə görürmüş kimi, ona yaxınlaşdı:

– Bəs **niyə soyunmursan?**

Nasir **dinmədi**. Sahibkar bir də soruşdu.

Bu dəfə Nasir onu **acıqlı-acıqlı süzüb** dedi:

– Mən o qiymətə suya **girmərəm**.

Sahibkar Nasirin çox **qəzəbli²** olduğunu görüb dinmədi. Hər gün timsahla təkbaşına vuruşan bu adama nə deyə bilərdi?!



Nasir timsahların çayın içəri-

lərinə tərəf çəkib apardıqları adamlara baxdıqca, öz **gəncliyi**, timsah ovuna başladığı ilk illəri xatırladı. O, iyirmi ildən artıq idi ki, bu **peşədə** işləyirdi. Timsah iki dəfə onun qolunu **zədələmiş**, bir dəfə isə o, ayağını timsahın ağzından **güclə xilas edə bilmişdi**. Bəli, o zaman gənc, özü də **naşı** idi. İndi gözlərinin qabağında ilk dəfə timsah ovuna gedən o gənc kimi cavan və cansız idi.

Nasir ovçulara baxdıqca **ötən günlər** gəlib gözlərinin qabağından keçirdi.* Birdən onun nəzərini gənc ovçu cəlb etdi.* O hətta oturduğu yerdən ayağa qalxdı. “Bu nədir?” – deyə Nasir **qorxu içində** gözlərini suya zillədi.* Timsah gənc ovçunu suyun içində **təqib edirdi**. Ovçu onun gözlərinə hücum etmək fərsətini əldən vermişdi.

Sahildə durmuş sahibkar isə **qəzəblənmişdi²**.

Heyif, çox heyif, timsah əldən çıxdı, – deyə **söylənirdi**.

SÖZLÜK

naşı	əskilmək
əslinə baxsan	ehtiyac
o cümlədən	qamaşdırmaq

SÖZ EHTİYATI

əldən çıxmaq	
fərsəti əldən vermək	təqib etmək
çömbəlib oturmaq	

1 Aşağıdakı suallardan hansına mətndə cavab tapa bilmədiniz?

- A) Nasir nə üçün əsəbi idi?
- B) Nasir gənc ovçuya baxdıqca nəyi xatırlayırdı?
- C) Sahibkar ovlanmış timsaha verilən pulu nə qədər artırmışdı?
- D) Sahibkar nə üçün Nasirə bir söz demədi?

2 Yer kürəsində altı qitədən biri sayılan Afrika haqqında nə bilirsiniz?

Məlumatınızı genişləndirmək üçün axtarış aparın və tədqiqatınızın nəticəsini yoldaşlarınızla bölüşün.

- 3 Qara rəngdə verilmiş sözləri aşağıdakılardan hansına aid etmək olar?
A) sinonim B) kökləri eynidir C) antonim Ç) omonim
- 4 Mətnə oxuduqlarınız əsasında Nasirin xarici görünüşünü təsvir edin və xarakterini səciyyələndirin.
- 5 Timsah gənc ovçunu təqib edərkən sahibkar niyə qəzəblənmişdi?
A) Timsah gənc ovçunu öldürə bilirdi.
B) Ovçu timsahın gözlərinə hücum etmək fürsətini əldən vermişdi.
C) Timsah gənc ovçunu öldürsə, timsah əldən çıxacaqdı.
- 6 Verilmiş söz birləşmələrini tərcümə edin və cümlələrdə işlədin.
gənc ovçu, bulanıq su, təhlükəli vəziyyət, varlı sahibkar, timsah ovu, qırıq qayıq, ovlanmış timsah, iyirmi ildən artıq, ötən günlər, suyun içində
- 7 Oxuduğunuz hissədə hansı abzasın sonunda aşağıdakı cümlə verilə bilər? Fikrinizi əsaslandırın.

Bir neçə dəqiqədən sonra timsah onu parça-parça edə bilirdi.

- 8 Hər iki cərgədən uyğun gələn sözləri işlətməklə söz birləşmələri düzəldib cümlələrdə işlədin. Cümlələri dəftərinizdə yazın.
1) qəzəbli, ötən, gənc, Afrika, iri, naşı, verilən, timsah;
2) günəş, ovçu, timsah, pul, oğlan, günlər, baxış, ov
- 9 Mətnə göy rəngdə verilmiş sözü aşağıdakılardan hansı ilə əvəz etmək olar?
A) qorxudurdu B) izləyirdi C) pusurdu Ç) oynadırdı
- 10 Cümlələri mətnin məzmunu əsasında sərbəst şəkildə tamamlayın.
1) Hər ovlanmış timsaha verilən pulun azalması çoxlarını, 2) O, iyirmi ildən artıq idi ki, 3) Timsah iki dəfə onun qolunu zədələmiş, 4) Nasir ovçulara baxdıqca 5) Nasir ovçulara baxdıqca ötən günlər... .
- 11 Mətnə qara rəngdə verilmiş sözlər cərgəsinə onlarla eyni kökdən olan başqa hansı sözləri əlavə etmək olar? Siz həmin sözləri bilirsiniz.
- 12 Mətnə yaşıl rənglə fərqləndirilmiş sözləri mənaca yaxın qarşılıqları ilə əvəz edib cümlələri oxuyun.
- 13 Aşağıdakı sözlərdən biri feil olmaq şərti ilə eyniköklü sözlər düzəldib yazın. Sonra onlardan bir neçəsini cümlələrdə işlədin.
cavan, arxayın, yol, yaxın, qiymət, acıq, zədə, güc
- 14 Mətnə bəzi feillərin altından xətt çəkilmişdir. Bunun səbəbini izah edə bilərsinizmi?

§ 24. NİL SULARINDA

2-ci hissə

Nasir **qəzəblə** dönüb sahibkara baxdı, lakin ona söz deməyə macal tapmadı. Bircə dəqiqə də keçsəydi, gənc oğlan timsahın [] .

Nasir əlindəki papirosu **hirslə** yerə **tulladı** və tez suya **cumdu**. O, bircə anın içində Nilin bulanıq sularını üzə-üzə yarıb özünü timsaha yetirdi. **Yırtıcı** heyvan **təcrübəsiz** gənc oğlanı haqlamışdı. Nasir birdən suyun içindən atılıb timsahın boynuna **sıçradı**. Barmaqlarını **cəld** yuxarıdan timsahın gözlərinə soxdu.

Heyvan ağzını bir dəfə ayırıb yumdu və gözlərinin ağrısından suyun içində **çırpına-çırpına** hərlənməyə başladı. Gənc oğlan üzüb timsahdan uzaqlaşdı. Sahildə hazır duran qayıqçılar **qorxunun sovuşduğunu** görüb yaxınlaşdılar və **kəndirlə** timsahı **sarıdılar**. Sonra onu çəkib sahilə apardılar. Gənc ovçu bütün bədəni göyərmiş halda sahilə çıxdı. Onun dalınca Nasir də üzüb sahilə çıxdı. O, adamların **toplaşdığı** yerdən ötüb keçmək istərkən sahibkar onu **səslədi**:

– Ey Nasir, artıq pul verməyəcəyəm ha!

Nasir **tərs-tərs** ona baxdı.

– Ağa, – dedi, – pulu özün üçün saxla. Mən bu gün lap çox **qazandım**. Odur bax, – deyər gənc oğlanı göstərdi.

Gənc ovçu **tez** Nasirə [] :

Eybi yoxdur, – dedi, – mənim **payımı** siz alarsınız.

Nasir qorxudan hələ də özünə gəlməmiş gənc ovçunun iri, qara gözlərinə baxdı, lakin heç bir söz [] .

O, papiros yandıraraq damağına qoydu, **tüstülədə-tüstülədə** Nilin sahilindən [] ...

Xalidə Hasilova

SÖZLÜK

haqlamaq
yarmaq

göyərək

SÖZ EHTİYATI

macal tapmaq

qurbanı olmaq

damağına qoymaq

1 Mətnin birinci abzasını hansı sözlə bitirmək olar?

A) qonağı olacaqdı B) qurbanı olacaqdı C) düşməni olacaqdı

2 Mətnin son hissəsindəki göy boşluqların yerinə lazım olan sözləri qoyub cümlələri tamamlayın. Nəzərə alın ki, bu sözlərdən ikisi antonimdir.

3 Qruplara bölünün. Hər qrup mətnin məzmunu əsasında ən azı beş sual tərtib edib digər qrup üzvlərinə verməlidir. Sualların təkrar olunmamasına səy göstərin.

4 Necə düşünürsünüz, Nasirin gənc oğlanı xilas etməsini “qazanc” hesab etmək olarmı? Yoldaşlarınızla müzakirəyə qoşulun.

– Ağa, – dedi, – pulu özün üçün saxla. Mən bu gün lap çox qazandım.

5 Cümlələri tərcümə edin.

O, bircə anın içində Nilin bulanıq sularını üzə-üzə yarıb özünü timsaha yetirdi. Yırtıcı heyvan təcrübəsiz gənc oğlanı haqlamışdı. Nasir birdən suyun içindən atılıb timsahın boynuna sıçradı.



KƏLMƏLƏRİN “DİLİ”Nİ ÖYRƏNƏK!



Yandırmaq – 1) Yanmağına səbəb olmaq; alışdırmaq – kağızı yandırmaq; 2) Şiddətli təsir etmək (isti, qızmar, qaynar şey – Əlimi çay yandırdı. Gün yandırır; 3) Qaraltmaq, rəngini tündləşdirmək – Özünü niyə belə yandırmısan? 4) Acılandırmaq, dalamaq – Bibər əllərimi yandırdı;

Məcəzi mənada – mənəvi əzab və iztirab vermək, ruhən incitmək, çox ağır təsir etmək – Dostunun itkisi onu yandırdı.

6 Necə düşünürsünüz, Nasir gənc ovçunun ona təklif etdiyi payı alacaqmı? Müzakirəyə qoşulun.

7 Verilmiş cümlələrdən hansı mətnin məzmununa uyğun deyil?

A) Nasir gənc ovçunu ölümdən qurtardı.

B) Sahibkar çox qazanmaq məqsədilə ovçuların haqqını kəsirdi.

C) Nasir daha çox qazanmaq üçün gənc ovçunu ölümün pəncəsindən aldı.

D) Gənc ovçunun bütün bədənini göyərmişdi.

8 Uyğun gələn sözləri əlavə edib cümlələri tamamlayın və köçürün.

1) Nasir sahibkardan haqqını –. 2) Sahibkar ovçuların haqqını –. 3) Sahibkar timsah ovu ilə –. 4) Yırtıcı heyvan gənc ovçunu –.

Köməkçi: udacaqdı, parçalayacaqdı, xilas edəcəkdə, kəsirdi, yeyirdi, varlanırdı, qazanırdı, ödəyirdi, tələb edirdi, kömək edirdi.

9 Aforizmlərin mənasını izah etməyə çalışın. Deyilən fikirlərlə razılaşırırsınız mı? Yoldaşlarınızla müzakirə edin.



HİKMƏT XƏZİNƏSİNDƏN



*Bir çörək doldurar bağırsaqları,
Açgözü doydurmaz dünyanın varı. Sədi Şirazi*

Sərvəti olmadan dövlətli olmaq istəyirsənsə, gözütox ol. “Qabusnamə”

10 Cümlələri mətnin məzmununu əsasında genişləndirin və tərcümə edin.

1) Nasir sahibkara baxdı, lakin macal tapmadı. 2) O, bircə anın içində özünü timsaha yetirdi. 3) Heyvan suyun içində hərlənməyə başladı. 4) Sahildə

hazır duran qayıqçılar timsahı sarıdılar. 5) Nasir gənc ovçunun gözlərinə baxdı, lakin heç bir söz demədi. 6) O, Nilin sahilindən uzaqlaşdı.

11) Necə bilirsiniz, mətnə iki söz niyə eyni (yaşıl) rəngdə verilib? Əsaslandırın.

12) Atalar sözlərini oxuyun və yadda saxlayın. İnkarda işlənmiş feilləri səsləndirin.

ATALAR SÖZÜ – AĞLIN GÖZÜ

- | | |
|-----------------------------------|------------------------------------|
| 1) Doğru yolla gedən yorulmaz. | 2) Saqqız çeynəməklə qarın doymaz. |
| 3) Acıqla qalxan, ziyanla oturur. | 4) Dost sirrin dost bilər. |
| 5) Doğru söz acı olar. | 6) Sözü at, yiyəsi götürər. |

13) Mətnə göy rənglə verilmiş sözlərə sual verin və onları aid olduqları sözlərlə yanaşı yazın. Bu sözlərin cümlədəki hərəkət, yoxsa əşya bildirən sözlərə aid olması üzərində müşahidə aparın.

§ 25. H. Z. TAĞIYEV NECƏ MİLYONÇU OLDU


Hacı Zeynalabdin Tağıyev bütün **müsəlman aləmində tanınmış** milyonçu idi.

Zeynalabdinin atası Tağı **başmaqçı** idi. Güzəranları **çox ağır keçirdi**. O hələ uşaq ikən anası **vəfat etmişdi**. Atası istəyirdi ki, balaca Zeynalabdin onun əlinin altında işləsin, gündəlik çörək pulu qazanmaq üçün ona **bacardığı qədər** . Ancaq Zeynalabdin bildirir ki, o, başmaqçı yox, **bənnə** olmaq istəyir.

Zeynalabdin uşaqlıqdan bənnanın **əlinin altında** işləyir, başında çanaqda **palçıq** daşıyır, 6 qəpik günəmuзд alırdı. Yaşı az olduğundan palçıq çanağını **çətinliklə** daşıyırdı. Yoldaşları ona kömək edir, ağır çanağı qaldırıb başına . Bütün günü bir an belə **bikar qalmır**, **canla-başla** çalışır, işə **tez** gəlib, **gec** gedirdi. Beləliklə, Zeynalabdin 15 yaşında daşyonan, 18 yaşında bənnə, sonra da memar-podratçı oldu.

1873-cü ildə iki nəfərlə şərik olub Bibiheybətdə icarəyə yer götürür. Avadanlıq alır, usta və fəhlələr tutur, buruq qurdurub, **quyu qazdırmağa** başlayır. **Günbəgün** xərc artır, ancaq **neft görünmür**. Düşmənləri Hacıya gah **tamahkar**, gah kələfin ucunu itirən adam kimi baxırlar. Şəriklər **ümidlərini** itirir, öz paylarını satmağa müştəri axtarırlar. Axırda Hacı özü onların pulunu verib buruğa və yerə **yiylənir**. İş daha da ağır gedir. Hacı darıxmır, tək-tənha məşəqqətə dözür. Fəhlələrin muzdunu **vaxtında** verir.

Nəhayət, quyu **gözlənilmədən** fontan vurur. Başmaqçı Tağının oğlu palçıqçı Zeynalabdin dönüb milyonçu Tağıyev olur.

Üç ilə (1895-1897-ci illər) şəhərin mərkəzində böyük bir saray tikdirir. Sarayın hər dörd fasadı və damdakı nəhəng qübbələr diqqəti uzaqdan cəlb edirdi. Binanın hər dörd **tinində** və baş girəcəyinin qabağında **nəhəng** qaz fanarı  hər tərəf işığa qər q olurdu.

Tağıyev həm neftxuda, həm **dəyirman sahibi**, həm fabrikant, həm böyük balıq **sənayeçisi**, həm də ticarət və yük gəmilərinin sahibi idi. Quba tərəfdə, Yevlax ətrafında böyük meşələri, Moskvada dördmərtəbəli iri sarayı, İranda karvansaraları vardı...

SÖZLÜK	
avadanlıq	güzəran
qübbə	günəmuzd
daşyonan	şərik
müştəri	karvansara

SÖZ EHTİYATI	
icarəyə götürmək	çanaq
məşəqqətə dözmək	neftxuda
kələfin ucunu itirmək	
işığa qər q olmaq	

1 Sualların mətnin məzmununu əks etdirmədiyini faktlarla əsaslandırmağa çalışın.

- 1) Zeynalabdin niyə atasının əlinin altında işləməyə razı olur?
- 2) Yoldaşları nədən Zeynalabdinə kömək etmək istəmirdilər?
- 3) Zeynalabdinin atası varlı olduğu halda niyə oğlu palçıq daşıyırdı?
- 4) Zeynalabdin niyə şəriklərinə xəyanət edir, onların payına yiyələnir?
- 5) Zeynalabdin niyə fəhlələrin muzzdunu vaxtında vermir?
- 6) Başmaqçı Tağının oğlu, palçıqçı Zeynalabdin niyə hər şeyini itirir?
- 7) Yevlax ətrafındakı böyük meşələri, Moskvadakı dörd mərtəbəli sarayını, İranda karvansaraları Tağıyev niyə şəriklərinə verməli olur?

2 Mətndəki sarı boşluqların yerinə hansı sözləri yazsanız, yerinə düşər?

3 Verilmiş əlamətlərdən hansının Tağıyevə aid olduğunu seçib deyin və cümlələrdə işlədin.

tamahkar, xeyirxah, zirək, hazırcavab, zəhmətkeş, səbirli, paxıl, kinli, varlı, iradəli, dözümlü, davakar, əliaçıq, işgüzar, səxavətli, tənbel, zülmkar

4 Mətndən peşə və sənət bildirən sözləri seçib, quruluşca növləri üzrə ayrı-ayrı sütunlarda yazın. Tağıyev bu peşələrdən hansı ilə məşğul olmamışdır?

5 Mətnə yaşıl rəngdə verilmiş sözləri yaxınmənalı sözlərlə əvəz edib cümlələri yenidən oxuyun, mənə incəlikləri üzərində müşahidə aparın.

6 Mətnə göy rəngdə verilmiş sözlərin əlaqələndikləri sözləri tapıb səsləndirin.

7 Hansı sözlərin tələffüz şəkli düzgün göstərilməmişdir?

- A) Palçıqçı, uşaqlıqdan – [palçıxçı, uşaxlıxdan]
B) müştəri, başmaqçı – [müşdəri, başmaxçı]
C) fontan, düşmənlər – [fantan, düşmənnər]
Ç) dörd, nəhəng – [dörd, nəhəng]
D) buruq, dəyirman – [burux, dəyirman]

8 Birinci sütundakı söz birləşmələrinin hər iki tərəfinə sual verib, onların hansı nitq hissəsi olduğunu müəyyənləşdirin. Sonra bu əməliyyatı ikinci sütun üzrə də yerinə yetirin və gəldiyiniz nəticələr barədə mülahizələrinizi söyləyin.

böyük saray	çətinliklə daşıyırdı
nəhəng fanar	canla-başla çalışır
balaca Zeynalabdin	tez gəlir
dördmörtəbəli saray	gec gedirdi
ağır çanaq	günbəgün artır
nəhəng qübbələr	vaxtında verir

BUNLARI BİLİRSİNİZMİ?

Əziz uşaqlar, siz Azərbaycan dilində işlənən sözlərin bəzi qrupları ilə artıq tanışsınız. Belə söz qruplarından biri də **zərflər**dir. Zərflər hərəkətin **tərzi**nə, **zaman**ını, **yer**ini, **miqdar**ını bildirməyə xidmət edən sözlərdir.

Zərflər necə?, nə zaman?, nə vaxt?, haçan?, hara?, nə qədər? və s. kimi suallardan birinə cavab verir. Məsələn: **hündürdən** (necə?, nə cür?) danışır, **dünən** (haçan?, nə vaxt?) yuyulan, **içəri** (hara?) keçdi, **xeyli** (nə qədər?) gözlədi.

9 Aşağıdakı şeiri oxuyun və əsas fikri müəyyənləşdirin.

HƏMRƏYLİK BAYRAMINDA

Qoşa vurdu ürəklər, Gözəl arzu, diləklər. Kəsildi duz-çörəklər , Həmrəylik bayramında.	Aydın olsun gözlərim, Həmrəylik bayramında.
Bu bayram mənim elim, Yığış türkülüm, azərim.	Birləşək, birgə olaq, Kürək-kürəyə duraq. Sühlü bir dünya quraq, Həmrəylik bayramında.

10 Xalqımızın Dünya Azərbaycanlılarının Həmrəylik Gününü bayram kimi qarşılamaşı şeirdə necə təsvir edilir? “Qoşa vurdu ürəklər” deyəndə şair nəyi nəzərdə tutur? Fikrinizi yoldaşlarınızla bölüşün.

11 Necə düşünürsünüz, Həmrəylik bayramının keçirilməsi xalqımız üçün nə dərəcədə əhəmiyyətlidir? Fikirlərinizi əsaslandırın.

12 Şeirdə işlənmiş yaxınmənalı sözləri tapıb, qarşı-qarşıya yazın və tərcümə edin. Hər birini cümlədə işlədib, məna incəlikləri üzərində müşahidə aparın.

13 Şeirdə göy və yaşıl rəngdə verilmiş sözlər üzərində müşahidə aparın və aralarındakı fərqi müqayisə edin. Göy rəngdə verilmiş sözlərə sual verib nə bildirdiyini müəyyənləşdirin. Özünüzdən bu cür misallar deyin.

14 Şeirdə qırmızı rəngdə verilmiş cümlədəki ifadəni deyin və mənasını izah edin.

§ 26. YAXŞI YOLDAŞ

Zəng vuruldu. Hamı yerində oturdu. Ancaq Lalə çox pərt idi; çünki **səhər** məktəbə gələndə qələm götürməyi unutmuşdu.

Müəllim sinfə girdi, **izahat verdikdən** sonra sinfə **yazılı** tapşırıq verdi.

Lalə Reyhandan **ehtiyat** qələmini ona verməsini **xahiş etdi**.

Reyhan: – Qələm özümə lazımdır, – deyib qələmi Laləyə vermədi.

Lalə yoldaşının bu hərəkətindən çox **pərt oldu**. Amma heç bir söz demədi.

Arxa cərgədə oturan qızlardan biri Laləyə qələm verdi; Reyhanın hərəkəti isə onun .

İmtahanlar yaxınlaşdı. Sınıf rəhbəri **yenə** hamıdan çox **Reyhan haqqında** narahat idi. Bütün **rüb** müddətində Reyhan rus dili dərslərindən çox **geri qalmışdı**.* Buna görə onu imtahanlara yaxşı hazırlaşdırmaq üçün kömək etmək lazım idi. Bir gün müəllim Laləyə dedi:

– Lalə, Reyhan rus dilindən **zəifdir**. Belə gedərsə, o, imtahanda pis qiymət alacaqdır. Sən ona kömək etməlisən. Biz bu gün kinoya gedəcəyik.

Reyhan, müəllimin onu Laləyə tapşırıldığını eşidəndə başını aşağı dikdi.* **Laləyə qələm vermədiyi** gözünün qabağına gəldi.* Yanaqları qıpqırmızı qızardı və ürəyi **şiddətlə** döyünməyə başladı.* O **özlüyündə** belə fikirləşdi ki, Lalə **indicə** ayağa qalxıb bu məsələni müəllimə deyəcək və ona kömək etməkdən boyun qaçıracaqdır.*

Müəllim:

– Hə, Lalə, nə deyirsən, onu imtahana **yaxşı** hazırlaşdırma bilərsənmi? – **təkrar soruşduqda**, Lalə:

– Baş üstə, – deyib yerində oturdu.

Reyhan Lalənin belə cavab verəcəyini **heç gözləmədi**. Buna görə Lalənin sözləri onu **daha da** utandırdı. O, dərsin axırınadək başını yuxarı qaldırmadı.*

Yalnız zəng çalınandan sonra Laləyə yaxınlaşıb **yavaşcadan**:

– Lalə, məni bağışla, – dedi.

Onun səsi **titrədi**. Lalə hətta onun axırıncı sözünü **çətinliklə** eşitdi.

Xalidə Hasilova

SÖZLÜK

izahat

SÖZ EHTİYATI

boyun qaçırmaq

1 Suallara cavab versəniz, Reyhanın utanmasının səbəbini biləcəksiniz?

1) Lalənin pərtliyinin səbəbi nə idi?

2) Sınıf rəhbəri niyə hamıdan çox Reyhan haqqında narahat idi?

3) Niyə Reyhanın yanaqları qıpqırmızı qızardı və o, başını aşağı dikdi?

4) Hansı hadisə Reyhanı daha da utandırdı və o, dərsin axırınadək başını yuxarı qaldıra bilmədi?

5) Lalənin hərəkətini necə qiymətləndirirsiniz? O, düzmü hərəkət etdi?

6) Lalə və Reyhan necə şagirdlərdir? Onları xarakterizə edin.

2 “Hikmət xəzinəsi”ndəki fikri oxuyun və bu mövzuda debat təşkil edin.

Fikirlərinizi əsaslandırmaq üçün mətndəki situasiyadan istifadə edin: Lalə Reyhanı bağışlamalıdır mı?

HİKMƏT XƏZİNƏSİNDƏN

Səndən üzr istəsə əgər təqsirkar,

Bağışla suçunu, olma çox qəddar. Sədi Şirazi.

3 Mətdə hansı cümlə artıqdır? Fikrinizi əsaslandırın.

4 Zərf haqqında verilmiş məlumatı diqqətlə oxusanız, mətdə yaşıl rəngdə verilmiş sözlərin zərfin mənəca hansı növündə olduğunu asanlıqla təyin edə bilərsiniz. Sualların köməyindən istifadə edin.

5 Mətdəki sarı boşluqda hansı ifadə işlənməlidir?

A) xoşuna gəlmədi

B) yadına düşdü

C) yadından çıxmadı

D) ürəyincə oldu

6 “Onu imtahana **yaxşı** hazırlaşdırırsa bilərsənmi?” cümləsində işlənmiş “yaxşı” sözü zərfdir, çünki ...

A) əşyanın əlamətini bildirir

B) hərəkətin əlamətini bildirir

C) cümlənin mənasını qüvvətləndirmək üçün işlənmişdir

D) necə? sualına cavab verir

7 Mətnə hansı atalar sözü uyğundur?

- 1) Xain dost ən təhlükəli düşməndir.
- 2) Əsl dost yaxşı və pis günlərimizə ortaq olandır.
- 3) Dostunu göstər, sənin kim olduğunu deyim.
- 4) Dost başa baxar, düşməni ayağa.
- 5) Dostun versə qum, al ovcunda yum.

8 Cümlələri istədiyiniz şəkildə genişləndirib yazın.

- 1) Müəllim tapşırıq verdi.
- 2) Lalə çox pərt oldu.
- 3) Sınıf rəhbəri narahat idi.
- 4) Lalə xahiş etdi.
- 5) Qayıqçılar yaxınlaşdılar.
- 6) Nasir papirosunu tulladı.
- 7) Həsən bir az dincəlmək istədi.

9 Oxuyun, əvvəlcə əksmənalı zərfləri tapın, sonra onları uyğun hərəkət bildirən sözlərlə işlədərək qarşılarında mötərizə içərisində yazın.

asan, tez, geri, ucadan, gecə, aşağıda, əvvəl, çətin, sonra, gec, irəli, astadan, gündüz, yuxarıda

Köməkçi: tez-tez – hərdənbir (tez-tez yoxlamaq, hərdənbir görüşmək);

10 **Nə vaxt? nə zaman?** suallarına cavab olan bir neçə zərf deyin, sonra onları cümlələrdə işlədin.

11 Üzərində ulduz işarəsi qoyulmuş cümlələrin hər birində bir sabit birləşmə işlənmişdir. Həmin ifadələri tapıb səsləndirin və kontekstə uyğun mənalarını izah edin. Çətinlik çəksəniz, müəllimin köməyindən istifadə edin.

12 Aşağıdakı “İzahat”ı oxuyun və müzakirə edin. Hadisə barədə məlumat verməklə Toğrul düzmü hərəkət edir? Bu “İzahat”ı yazmaq nə üçün lazım idi?

31 sayılı məktəbin direktoru Nərmənə Hacıyevaya
həmin məktəbin 6-cı sinif şagirdi Toğrul Cəfərovdan

İzahat

Pəncərənin qabağından keçərkən uşaqlardan biri məni itələdi. Qolum pəncərəyə bərk toxundu və pəncərənin şüşəsi sındı. Hadisə barədə məlumat verməyi özümə borc bildim. Mən atamdan xahiş edəcəyəm ki, pəncərənin şüşəsini düzəltdirsin. Bunu bilərəkdən etmədiyimi nəzərə alaraq məni bağışlamağınızı xahiş edirəm.

İmza:

Toğrul Cəfərov

18 noyabr 2013-cü il

Ş 27. BU GÜN TƏZƏ İL GƏLİR

Ana Vətən sevinir,
Bu gün **təzə** il gəlir.
Çəmənleri, düzləri
Gəzə-gəzə il gəlir.
Gəlir günəş **nurundan**
Qızılı don geyərək,
Gəlir **dilində nəğmə**,
Əllərində gül-çiçək.
Mehriban gəlişindən
Qəlbimə **vüqar** gəlir.
Bir əlində **qarlı** qış,
Birində bahar gəlir.

Onu qarşılamaqçın
Ulduzlar, aylar gəlir.
O gəlir **bəzənərək**
Mənim ana yurduyumun
Toyu, būsətləriylə.
O gələndə donunu
Bizim Şaxta babatək
Yumşaq qardan geyəcək.
Bax bu gün **gecə yarı**
O deyəcək: gəlmişəm,
Mən ki **nurlu** bahardan
Libas geyib gəlmişəm.

Sizi deyib gəlmişəm,
Sizin **böyük zəfərə**,
Rəşadətə, **hünərə**
Mən **baş əyib** gəlmişəm!
Mən də deyəcəyəm ki,
Xoş gəlmisən bu yurda,
Təzə ilim, ay ilim!
Bizim eli, obanı
Bəzə, ilim, ay ilim!
Gözüm üstə yerin var,
Xoş gəlmisən, ay ilim!
Nəbi Xəzri

SÖZLÜK

büsət

rəşadət

SÖZ EHTİYATI

gözüm üstə yerin var

1) Təzə ilin gəlməsi insanın həyatında hansı yeniliklərə səbəb olur? Şeirin məzmunundan istifadə edərək, fikirlərinizi yoldaşlarınızla bölüşün.

2) Sizcə, Yeni il haqqında:

“Gəlir dilində nəğmə, əllərində gül-çiçək”, – misraları ilə şair nə demək istəyir? Düzgün hesab etdiyiniz cümlələri seçib səsləndirin.

1) Təzə ildə havalar istiləşir, hər tərəf gül-çiçəyə bürünür.

2) Təzə il insanlara sevinc əhval-ruhiyyəsi bəxş etdiyi üçün hər yerdə nəğmə səsləri eşidilir, hər tərəf gül-çiçəyə bürünür.

3) Təzə ildə yeni-yeni mahnılar bəstələnir, hamı bir-birinə gül bağışlayır.

4) İnsanlar yeni ili qarşılamaq üçün şənliklər keçirirlər, hər yerdə şən nəğmələr oxunur, evlər bəzədilir, hər yer sanki gül-çiçək içində olur.

3) Verilmiş atalar sözü şeir hansı misralarına uyğundur? Bu hissəni tapıb başa düşdüyünüz şəkildə izah edin.

Payızdan qorx, arxasınca qış gəlir, qışdan qorxma, dalınca bahar gəlir.

4) Şeirdə qəhrəman ruhlu, əməksevər xalqımızın ötən ildə bir çox uğurlar, nailiyyətlər qazanmasına işarə edilir. Həmin hissəni şeirdən tapıb səsləndirin və şairin fikirlərini genişləndirib öz sözlərinizlə danışın.

5) Şeirdə göy rəngdə verilmiş sözlərin hamısına aid olan fikirləri seçib, səsləndirin.

A) Bütün sözlər necə? sualına cavab verir, sifətdir.

B) Bütün sözlər düzəltmədir.

- C) Bütün sözlər sadədir.
 D) Bütün sözlər hərəkətlə bağlıdır.
 E) Bütün sözlər isimdən əvvəl işlənib, onu izah edir.

6 Şeirdə yaşıl rəngdə verilmiş sözlərin sinonimlərini tapıb deyin və bir neçəsini cümlələrdə işlədin. Sonra şeirdə işlənmiş sinonimləri tapıb səsləndirin.

7 Şeirdə işlənmiş feilləri müvafiq sütunlarda yazın.

İndiki zaman

Keçmiş zaman

Gələcək zaman



KƏLMƏLƏRİN "DİLİ"Nİ ÖYRƏNƏK!



Hünər 1. – a) Bacarıq, məharət, ustalıq, qabiliyyət, fərasət – Sənin hünərini alqışlayıram; b) cəsarət etmək, şücaət göstərmək. **Hünər göstərmək** – öz ustalığını, məharətini, bacarığını nümayiş etdirmək – Bu işə hünər lazımdır.

2. Çətin şəraitdə mühüm bir işi, tədbiri, tapşırığı həyata keçirmək üçün rəşadət, şücaət, qoçaqlıq, fədakarlıq – Onun hünəri hər kəsə bəllidir; **Hünər göstərmək** – qəhrəmanlıq etmək, qoçaqlıq, igidlik göstərmək.

8 Aşağıdakı sözlərin mənalərini izah edin, aralarındakı münasibəti və quruluşca növünü müəyyənləşdirin.

qarşı – qarşılıq – qarşıla(maq) – qarşılaş(maq) – qarşılan(maq);
 dil – dilli – dilsiz – dillən(mək); hünər – hünərli – hünərsiz;
 təzə – təzəlik – təzələ(mək) – təzələn(mək);
 baş – başlıq – başla(maq) – başçı – başsız;
 xoş – xoşluq – xoşla(maq) – xoşlan(maq);

✿ Aşağıdakı sözlərdən eyniköklü sözlər düzəldib qarşı-qarşıya yazın və düzəltdiyiniz sözlərdən bir neçəsini cümlələrdə işlədin.

nur, qızıl, mehriban, böyü(mək), qar, gecə, don

9 Aşağıdakı misraları şeirin məzmunu əsasında tamamlayın.

1) Bir əlində qarlı qış, ... 2) Gəlir dilində nəğmə, ... 3) Gəlir günəş nurundan ...
 4) Sizin böyük zəfərə ... 5) Mən də deyəcəyəm ki, ... 6) Bizim eli, obanı ...

§ 28. BALACA AŞPAZ

1-ci hissə

Təranənin atası Səlim dayı dəniz buruqlarında mühəndis, anası Səkinə xala isə uşaq həkimi idi. Təranə altıncı, qardaşı Hafız isə üçüncü sinifdə oxuyurdu. İkisi də dərəcə səhər gedirdi. Uşaqlar məktəbdən qayıtdıqdan sonra evə verilən tapşırıqları yerinə yetirib, analarına da kömək edirdilər.

Təranə otağı qaydaya salmağı, döşəməni yumağı, paltar ütüləməyi, paltarın düyməsini, **sökülən yerini tikməyi** də bacarırdı. O həmişə bacarmadığı işləri anasından öyrənməyə **can atırdı**.* Ancaq xörək bişirmək Təranəni hər şeydən çox maraqlandırır. Ona görə də anası xörək bişirəndə Təranə yanında durub, **gözünü onun əlindən çəkmirdi**.*

Bir dəfə Təranə anasına dedi:

– Anacan, qoy bu gün xörəyi mən hazırlayım, yaxşımı?

– Yox qızım, atanın işdən qayıtmasına az qalıb. Gərək xörəyi tez hazırlayım.

Bir də ki, bu gün qonağımız olacaq, layiqli xörək hazırlamaq lazımdır. Yaxşı olar ki, sən **hələlik** bax, gör mən xörəkləri **necə bişirirəm**.

Günlər keçdikcə Təranənin xörək bişirməyə **həvəsi** daha da **artırdı**. Bir gün Səkinə xala xəstə uşağın yanında ləngiməli oldu. O, evə zəng edib **gec** qayıdacağını Təranəyə xəbər verdi.



Bu vaxt saat beş idi. Təranə dərslərini hazırlayıb **təzəcə** ayağa durmuşdu.* O, dibçəklərdəki güllərə su **verdi**, evi **səliqəyə saldı** və bütün işləri görə-görə axşama **xörək hazırlamaq haqqında** fikirləşdi.* Axı **bir azdan** onun atası işdən **qayıdacaqdı**. **Hələ** də heç bir şey hazır deyildi. Təranə mətbəxə girdi. **Əvvəlcə** qazanı pilətinin üstünə qoyub içinə xeyli su tökdü, əti doğradı. Bir ayrı qabda noxud bişirib **qazanda qaynatdığı** ətə qarışdırdı. Soğan doğrayanda gözlərindən yaş axmağa başladı. O, dəsmalla gözlərini **dönə-dönə** sildisə də, yaş **dayanmadı**. Elə bu vaxt Hafiz yan otaqdan çıxıb onun yanına gəldi.

– Boy, sənə nə oldu, niyə ağlayırsan?

– **Ağlamıram** ey, soğan gözlərimi acışdırdı. Sən **narahat olma**, get dərslərini hazırla...

Hafiz **dinməzəcə** mətbəxdən çıxdı. Təranə isə öz işi ilə məşğul oldu.

Xörəyin hazır olmasına az qalanda onun yadına düşdü ki*, . Axı anası **bibərli xörəyi** çox sevirdi. O, kasadakı göy bibərlərdən dörd-beşini doğrayıb xörəyə tökdü. Sonra isə stolu hazırlamağa başladı.

İsa Hümmətov

SÖZLÜK

layiqli ləngimək noxud

SÖZ EHTİYATI

qaydaya salmaq

1) Sualları oxuyun və cavablandırın. Hansı sualın cavabı mətndə yoxdur?

- 1) Təranə hansı işlərdə anasına kömək edirdi?
- 2) Təranəni hər şeydən daha çox nə maraqlandırır?
- 3) Təranənin xətrinə kim dəymişdi?
- 4) Necə oldu ki, Təranə xörək hazırlamalı oldu?
- 5) Təranənin gözlərindən yaş gəlməsinin səbəbi nə idi?
- 6) Təranə xörək bişirəndə birdən yadına nə düşdü?

2) Mətndəki sarı boşluğa hansı variantda verilmiş cavabı yazmaq olar?

- A) anası tez qayıdacaq B) əti bişirməyib C) xörəyə bibər atmayıb
Ç) atası işdən gec qayıdacaq D) xörəyə duz tökməyib

3) Mətdən Təranənin işgüzarlığını və xarakterik xüsusiyyətlərini bildirən cümlələri seçib səsləndirin.

4) Verilmiş söz birləşmələrini cümlələrdə işlədin.

yemək hazırlamaq, məktəbdən qayıtdıqdan sonra, dibçəkdəki güllər, xəstə uşaq, mətbəxə keçmək, əti qaynatmaq, soğan doğramaq, kasadakı bibər, paltar ütüləmək

5) Aşağıdakı atalar sözlərindən mətnin məzmunu ilə səsləşməyən varmı? Fikirlərinizi əsaslandırın.

- 1) Böyük tökəni kiçik yığar. 2) Bacarmadığın bir işi bacarıram demə!
3) Çalışqan əl nəyə dəysə, qızıl olar. 4) İş bacaranın, aş yeyəndir!

6) Azərbaycan milli xörəklərindən bir neçəsinin adını yazın. Bunların içərisindən birinin hazırlanma qaydasını yazılı şəkildə təsvir edin.

7) Qruplara bölünün və "Ən yaxşı aşpaz" müsabiqəsi keçirin. Qalib qrupu hədiyyə ilə mükafatlandırın.

8) Mətdə üzərində ulduz işarəsi qoyulmuş cümlələrdəki ifadələri müəyyənləşdirib, mənasını izah etməyə çalışın.

9) Mətdə göy rəngdə verilmiş sözlərin hansı sözlərlə əlaqələndiyini və nə bildirdiyini sualların köməyi ilə müəyyənləşdirin.

10) Mətdə altından xətt çəkilmiş sözləri hansı sözlərlə əvəz edə bilərsiniz? Cümlələri həmin sözlərlə də oxuyun və məna incəlikləri üzərində müşahidə aparın.

11) Mətdə iki feil sarı rənglə fərqləndirilib. Sizcə, hər iki feil üçün ümumi cəhət nədən ibarətdir?

§ 29. BALACA AŞPAZ

2-ci hissə

Qapının zəngi **çalındı**. Təranə tez qaçıb qapını açdı. Gələn atası idi. O, qızının **halını soruşdu**.* Paltarlarını dəyişdi.* Yemək otağına keçəndə Təranə dedi:

– Ata, anam zəng etmişdi, bu gün evə bir az **gəc** qayıdacaq.* Çay hazırdır, gətirimmi? Atacan, xörəyimiz də var.

– Bala, **nəyin var**, gətir, düzü, **bərk** acmışam.*

Təranə **dərhal** nimçəyə xörək töküb atasının qabağına qoydu. Qızının **qulluğundan xoşallanan** Səlim gülümsəyirdi. Təranənin isə gözləri atasının üzünə dikilib qalmışdı. Elə bil ki, az bilən şagird tələbkar müəllimə imtahan verirdi. O öz-özünə: “Görəsən, xörək atamın xoşuna gələcəkmi?” – deyirdi.

Səlim xörəkdən bircə qaşığı **ağzına alan kimi** üz-gözünü turşutdu. Düşündü ki, yəqin, arvad tələsib, yoxsa bu qədər bibər tökməzdi. O, Təranənin xörək bişirməsini isə heç **ağlına belə gətirmirdi**. Səlim xörəkdən bir neçə qaşığı da yedi. Lakin dili, ağzı od tutub odlandığı üçün **kənara çəkildi**. Təranə atasının gözlərindən **yaş** axdığını görcək təəccübləndi.* Onu fikir götürdü: “Atamın gözü niyə yaşardı? Yəqin xörək . O **utandığından** yan otağa keçdi. Lakin atası onu çağırırdı:

– Qızım, içməli su gətir. Uşaqlar həyətdə qartopu oynayırdılar.*

Atası xörəyin çoxunu **yeməmişdi**. Bu, balaca aşpazı **yamanca** narahat etdi.* “Görünür, xörək atamın **xoşuna gəlməyib**”. O, xörəyi **mətbəxə apararkən** bir qaşığı ağzına aldı. “A... bu ki lap **zəhərdir!**..” Təranə **səhvini** yalnız indi başa düşdü. O utandığından bir müddət atasının gözüne görünə bilmədi.

Aradan bir **xeyle** keçmişdi ki, Təranənin anası gəldi. Qız qapıda anasının boynunu qucaqlayıb onu mətbəxə apardı. Orada bütün əhvalatı anasına danışdı. Sonra da xahiş etdi ki, **bu barədə** atasına heç bir söz **deməsin**. Anası qızının bərk **xəcalət çəkdiyini** görüb onu **bağrına basdı** və dedi:

– Mənim balaca aşpazım, niyə bu qədər **narahat olursan**?! Hər iş başlanğıcda çətin olur. **Fikir etmə, yavaş-yavaş** öyrənərsən.* Atana da bu haqda heç bir söz **demərəm**.

İsa Hümmətov

SÖZLÜK

düzü	başlanğıc
tələbkar	nimçə
bir müddət	qulluq

SÖZ EHTİYATI

fikir götürmək	od tutub odlanmaq
gözünü çəkməmək	gözləri dikilib qalmaq
üz-gözünü turşutmaq	

- 1 Mətn üzrə sadə plan tərtib edin və onun əsasında məzmununu danışın.
- 2 Qruplara bölünün və mətnin məzmunu üzrə hərəniz ən azı beş sual tərtib edin. Sualların dilin normaları baxımından düzgünlüyünə diqqət yetirin.
- 3 Təranənin utanmasının səbəbi nə idi? Məgər adam xörək bişirməyinə görə xəcalət çəkər? Müzakirəyə qoşulun.
- 4 Mətndəki mavi boşluqda hansı söz yazılmalıdır?
A) dadlıdır B) yağlıdır C) duzludur Ç) şirindir
- 5 Mətnə hansı atalar sözü uyğundur?
A) Uşaq atasından güclüsün bilməz. B) Uşaq yığıla-yığıla böyüyər.
C) Uşaq gördüyün götürər. D) Göz gördüyünə inanar.
- 6 Buraxılmış şəkilçiləri artırmaqla cümlələri yazın.

Ruslar.. “şaşlıq” dediyi bu söz mənşəcə türk sözü olan “şişlik” sözün.. götürülüb. “Kitabi-Dədə Qorqud” dastanının.. “şişlik” sözü.. dəfələrlə rast gəlinir. Azərbaycan kababı.. müxtəlif növləri var. XIX əsr.. ortalarında Azərbaycan.. səfər etmiş Aleksandr Düma, səyahət boyu rast gəldiyi ən ləzzətli yeməy.. məhz kabab olduğu.. yazırdı.

- 7 Aşağıda verilən aforizmləri oxuyun və nəticə çıxarın. Bu fikirlər hansı mətnin məzmunu ilə səsləşir. Bu fikirlər ətrafında debata qoşulun.

HIKMƏT XƏZİNƏSİNDƏN

*Bilmədən edilən səhv yanlışlıq, qəsdən edilən səhv isə cinayətdir. **B.Brext**
Bəzi adamlar heç vaxt səhvə yol vermirlər, çünki heç nə etmək istəmirlər.
İohann Volfqanq Höte*

- 8 Mətnin məzmunu ilə əlaqəsi olmayan cümləni tapıb səsəndirin.
- 9 Cümlələrdə altından xətt çəkilmiş sözlərdə səhvə yol verilmişdir. Səhvləri tapıb düzgün şəkildə yazın.
1) Təranə tez qaçıb qarıda açdı. 2) Təranə atasının gözləri yaş axdığına görə təccübləndilər. 3) Qızının qulluğuna xoşallanan Səlim güllümsəmişdim. 4) Səlim xörəyin bircə qaşığı ağzıma alan kimi üz-gözünü turşutdu.
- 10 Mətnə göy rəngdə verilmiş sözləri aid olduğu sözlərlə birgə yazın. Sualların vasitəsi ilə hər birinin nə bildirdiyini (yer, zaman və s.) izah edin.
- 11 Üzərində ulduz işarəsi qoyulmuş və altından xətt çəkilmiş feilləri ayrı-ayrı sütunlarda yazın. Hər iki sütunda verilmiş feillərin zamanını və şəxsinə

müəyyənləşdirin. Deyə bilərsinizmi, feilləri niyə ayrı-ayrı sütunlarda yazdınız? Bu sütunlar bir-birindən nə ilə fərqlənir?



TAP GÖRƏK

12 Tapmacanı oxuyun və cavabını tapın. Altından xətt çəkilməmiş sözü cümlədə elə işlədin ki, o, əşyanın əlamətini bildirsin.

Ələk boyda üzü var,
Yüz əllicə gözü var.

Ağzı yuxarı baxar,
Altından yağış yağar. ☒

§ 30. UŞUN QOCA OĞLU SƏGRƏK BOYU (*İxtisarla*)

1-ci hissə

Oğuzların zamanında Uşun Qoca deyilən bir kişi vardı. Onun iki oğlu vardı. Böyük oğlunun adı Əgrək idi. Pəhləvan, cəsur, yaxşı bir igid idi. Haçan istəsə, Bayandır xanın divanına gedib-gəlirdi. Bəylərbəyi olan Qazanın divanında* onun üçün qapı-baca yox idi. Bəyləri aşağı başda qoyub, Qazanın lap önündə otururdu.

... Qardaşı Əgrək Əlincə qalasında zindana ██████████ Səgrək hələ beşikdə idi. İndi isə böyüyüb pəhləvan cüssəli bir igid olmuşdu.

Bir gün Səgrək gördü ki, iki uşaq dalaşır.

– Ə, sizə nə olub, niyə dalaşırsınız? – deyib hərəsinə bir şillə vurdu.

Acığı tutan oğlan dedi: – Bizi niyə vurursan? Qardaşın Əlincə qalasında əsirdir, hünərin varsa, get, onu qurtar.

– Ədə, qardaşımın adı nədir?

– Əgrəkdir.

Səgrək öz-özünə: “Əgrəyə Səgrək yaraşır; qardaşım sağmış,* daha fikir eləmərəm. Qardaşsız oğuz elində durmaram”, – deyib atasının evinə gəldi. Anasından bir söz almaq üçün: “Ana, Qalın Oğuz elində bir məclisdə idim. Ora bir çapar gəldi. Dedi ki, Əgrək adlı bir igid çoxdan əsir idi, Allahın köməyi ilə **dustaqlıqdan**



çıxıb gəlib. Hamı o igidi qarşılamağa getdi, mən də gedimmi?”- dedi.

Anasının **gözləri yaşla doldu** və dedi: “Nə durmusan, oğul, atını çap, Qalın Oğuz bəyləri ilə sən də get! O igidə çatan kimi atından en, **əllə görüş**, əlini öpüb, boynunu qucaqla!”

Səgrək anasının sözlərindən hər şeyi **başla düşdü** və dedi: – Mənim öz qardaşım varmış, **yolumdan dönmərəm**, oğuz elində qardaşsız durmaram.

Ata-anası nə qədər “yanlış xəbərdir, getmə, qoca ata-ananı **gözüyaşlı** qoyma”, – deyib yalvardılarsa da, Səgrək razılaşmadı. Dedi:

– Məni **yolumdan eləməyin**. Qardaşım tutulan qalaya getməyincə, onun **ölü**, ya **diri** olduğunu bilməyincə, ölübsə, qanını almayınca Qalın Oğuz elinə qayıtmaram.

Ata-ana ağlaşıb Qazan xana xəbər **██████████**. “Oğlan qardaşını yada salıb gedir. Bizə nə məsləhət verirən?” – dedilər.

Qazan xan onu evləndirməyi məsləhət **██████████**.

Səgrəyin nişanlısı vardı. Ata-anası tez **yır-yığış edib** Səgrəyə toy etdilər ki, bəlkə, onu fikrindən döndərə bildilər. (ixtisarla)

Necə düşünürsünüz, Əgrək ata-anasının sözünə qulaq asıb, fikrindən dönəcəkmə, yoxsa qardaşının arxasınca Əlincə qalasına gedəcək?

SÖZLÜK

zindan	çapar
yanlış	nişanlı

SÖZ EHTİYATI

söz almaq	qanını almaq
fikrindən döndərmək	divan

- 1 Sirri öyrənmək üçün Səgrək necə hərəkət etdi? Cavabınızı əsaslandırın.
A) Əsirlikdən gələn bir oğuz igidi ilə görüşdü.
B) Uşağı döyüb qardaşının yerini öyrəndi.
C) Anasını sirri açmağa məcbur etdi.
D) Anasına yalan danışdı və əsirlikdən qayıdan Əgrək adlı bir igidlə görüşmək üçün ondan icazə istədi.

2 Səgrəyin yerində olsaydınız, sirri öyrənmək üçün siz də onun kimi hərəkət edərdinizmi? Müzakirəyə qoşulun.

3 Verilmiş cümlələri tərcümə edərək, “Kitabi-Dədə Qorqud” dastanı haqqında məlumatınızı artırmağa çalışın.

“Kitabi-Dədə Qorqud” dastanı ana dilimizin və tariximizin ən möhtəşəm abidəsidir. Dastan 12 hissədən ibarətdir. Hər hissə “boy” adlanır. Dastan belə başlayır: “Məhəmməd peyğəmbərin zamanına yaxın Bayat (24 oğuz tayfasından birinin adı) boyunda (tayfasında) Qorqud ata deyilən bir kişi vardı. O kişi oğuzların kamil bilicisi idi: nə deyirdisə, olurdu ...”.

“Uşun Qoca oğlu Səgrək boyu” dastanın 10-cu boyudur.

4 Mətnədə yaşıl rəngdə verilmiş sözləri və ifadələri hansı sözlərlə əvəz etmək olar? Cümlələri tapdığınız sözlərlə yenidən qurun və yazın. Oxuduğunuz cümlələri siz qursaydınız, bu sözlərdən hansına üstünlük verərdiniz?

5 Mətnədəki yaşıl boşluqlar hansı variantdakı sözlərin yerinə qoyulub?

- A) atılarda, yolladılar, verdi B) tullananda, elədilər, bildi
C) salınanda, göndərdilər, gördü D) göndəriləndə, yazdılar, elədi

6 Deyə bilərsinizmi, mətnədəki iki söz niyə eyni rəngdə (göy) verilib? Fikrinizi əsaslandırmaq üçün özünüzdən bu cür misallar deyın.

7 “Cəsur” sözünü aşağıdakılardan hansı ilə əvəz etmək olmaz? Fikrinizi əsaslandırın.

- A) qoçaq B) igid C) cürətli D) mərd E) ağıllı

8 Mətnədən seçilmiş aşağıdakı sözləri kök və şəkilçiyə ayırıb yazın. Həmin köklərdən başqa hansı sözləri düzəldə bilərsiniz? Özünüzü yoxlayın və düzəltdiyiniz sözləri də dəftərinizə yazın.

çapar, görüşmək, qarşılamaq, dustaqlıq, qucaqlamaq, evləndirmək

9 Mətnin məzmunu üzrə beş bənddən ibarət plan tərtib edib, yazın.

10 Uzun ayrılıqdan sonra insanlar bir-biri ilə görüşəndə hansı sözləri işlədirlər? Düzgün olanlarını seçib səsləndirin.

1) Ömrün uzun olsun! 2) Xoş gördük! 3) Sizi gördüyümə çox sevindim!
4) Gözləriniz aydın olsun! 5) Uğur olsun! 6) Sizin üçün darıxmışdıq!
7) Gözlərim yolda qalmışdı! 8) Nə yaxşı ki, gəldiniz! 9) Gəldiyinizə çox sevindim!
10) Xeyir aparasınız! 11) Sağ gedib, salamat qayıdasan. 12) Allah ürəyinizcə versin!

11 Mətnədə üzərində ulduz işarəsi qoyulmuş sözün bildiyiniz mənalərini cümlələrdə işlədin.

§ 31. UŞUN QOCA OĞLU SƏGRƏK BOYU

2-ci hissə

Səgrək toy günü nişanlısına: “Qardaşımın üzünü görməyincə, ölmüşsə, qanını almayınca, qoy qılıncıma doğranım!” – deyib **atını yəhərlədi**. Döyüş paltarını geyindi.

Nişanlısı nə qədər yalvarıb onu saxlamaq istəsə də, Səgrək: “Qardaşımın başına and içmişəm, dediyimdən dönmərəm”, – dedi.

Ata-anası çox **ah-nalə etdilər**, yalvardılar, “oğul, getmə”, – dedilərsə də, çarə olmadı. Səgrək: “Qardaşım tutulan o **qalaya** getməyə bilmərəm!” – dedi.

Belə olduqda ata-anası: “Get, oğul! **Yolun açıq olsun!** Gedib-qayıtmaq qismətində varsa, sağ-salamat gedib **gələsən!**” – dedilər.

Səgrək ata-anasının əlini öpdü. **Sıçrayıb** Qaracığ atına mindi. Gecəni gündüzə qatıb üç gün, üç gecə at çapdı. Dərəşam sərhədindən keçib, qardaşının tutulduğu **qoruğa** gəldi. Qılinc çəkib 6 ilxıçı kafiri **yerə sərdi**. Üç gün gecə-gündüz at çapdığından onu **yuxu basdı**. Atının yüyənini **biləyinə** bağladı, yatıb **yuxuya getdi**.

Qara Təkurun **casusları** ona xəbər verdilər ki, bir oğuz igidi gəldi, ilxıçıları öldürdü, dayları hürkütdü, gətirib qoruğa saldı.

Kafirin başçısı onu tutub gətirmək üçün 60 silahlı göndərdi. **Səgrəyin** atı yaxşı atlardan idi. At kişnərtisini eşidib, çəkib onu **oyatdı**. **Səgrək** yerindən sıçradı, onların hamısını qılıncdan keçirdi, atının yüyənini biləyinə keçirib yenə yatdı.

Necə düşünürsünüz, Səgrək qardaşını xilas edə biləcəkmi? Əhvalatı necə davam etdirərdiniz?

Kafirlerin sağ qalanları qaçaraq olanları Qara Təkura **çatdırdılar**. Bu dəfə Təkur **əsəbiləşib** 100 adam göndərdi. At yenə oğlanı oyatdı. Səgrək gördü ki, bir alay atlı gəlir. Durdu, atına mindi, salavat çəkdi. Kafirlerin hamısını qılıncdan keçirdi, yenə **dönüb** öz yerinə gəldi. Atının yüyənini biləyinə keçirdi, ancaq bu dəfə at oğlanın qolundan açılıb qaçdı.

Təkur bu dəfə 300 adam **göndərmək** istədi. Ancaq kafirlər dedilər ki, **getmirik**, kökümüzü kəsib hamımızı qırar. Gördülər ki, **Səgrəklə** **bacara bilməyəcəklər**, dedilər ki, oğuz oğlunu oğuz oğlu **məğlub edə bilər**. Gəlib **Əgrəyə** dedilər: “İgid, təkur sənin gücünə-qeyrətinə sığındı. Burada bir **dəli igid yolçunun-dilənçinin**, çoban-çoluğun **çörəyini əlindən alır**. Tut o igidi öldür, səni **azad eləyək**, çıx get!” (ixtisarla)

Necə düşünürsünüz, Əgrək kafirlərlə razılaşacaqımı? Bəs siz bu əhvalatı necə davam etdirərdiniz? Öz variantınızı təqdim edin.

SÖZLÜK	
qismət	yüyən
ilxıçı	day
alay	hürkütmək

SÖZ EHTİYATI	
qılıncdan keçirmək	kökünü kəsmək
gecəni gündüzə qatmaq	salavat çəkmək
gücünə-qeyrətinə sığınmaq	

1) Aşağıdakı sualların mətnin məzmununu əks etdirmədiyini faktlarla əsaslandırmağa çalışın.

1) Səgrəyin nişanlısı nə etdi ki, o, döyüş paltarını soyundu və atını açıb buraxdı?

- 2) Ata-anasının icazə verməsinə baxmayaraq, Səgrək niyə qardaşının əsir düşdüyü qalaya getmək istəmədi?
- 3) Qardaşının tutulduğu qoruğa çatanda Səgrək nədən qorxdu?
- 4) Səgrək yatanda kafirlər onun atını necə ələ keçirdilər?
- 5) 60 silahlı Səgrəyi əsir götürəndə at niyə kişnəmədi?
- 6) Səgrəyi Qara Təkurun yanına gətirəndə o, kafirin əlini öpüb nə xahiş etdi?

2 Mətnə altından xətt çəkilmiş feillərdən təsdiq və inkarda olanları seçib ayrı-ayrı sütunlarda yazın. Hər bir feilin zamanını və şəxsini müəyyənləşdirib qarşısında mötərizədə qeyd edin.

3 “Kitabi-Dədə Qorqud” dastanı ilə bağlı deyilənlərdən biri səhvdir.

Testin düzgün cavabını tapmaq üçün tədqiqat aparmağınız lazım gələcəkdir.

A) “Uşun Qoca oğlu Səgrək boyu”nun qəhrəmanı Qazan xandır.

B) “Kitabi-Dədə Qorqud” dastanının əlyazma nüsxələrindən biri Almaniyanın Drezden kitabxanasında, biri isə İtaliyada Vatikan kitabxanasında saxlanılır.

C) “Kitabi-Dədə Qorqud” dastanı elm aləminə 1815-ci ildə məlum olmuşdur.

D) “Kitabi-Dədə Qorqud” dastanı 12 boy və bir müqəddimədən ibarətdir.



TAP GÖRƏK

4 Tapmacanı oxuyun. Necə bilirsiniz, cavabın oxuduğunuz mətnlə hər hansı bir əlaqəsi varmı?

Gözü bənzər ceyrana,

Adam çıxsa üstünə,

Xidmət edər insana.

Baş əyməz heç sultana. ✉

5 Aşağıdakı cavablardan hansını Səgrəyə aid etmək olmaz?

A) sözünün üstündə duran

B) dediyindən dönməyən

C) qardaşı üçün canından keçməyə hazır olan

D) kafirlərdən qorxub qaçan

6 Mətndəki sayları tapıb sözlə yazın və cümlələrdə işlədin.

7 Mətnə göy rəngdə verilmiş sözləri elə sözlərlə əvəz edin ki, cümlələrin mənası dəyişməsin.

8 Dastanın 1-ci və 2-ci hissəsində işlənən xüsusi isimləri seçib müvafiq sütunlarda yazın və hər birinin nə bildirdiyini izah edin.

9 Mətnə çəhrayı rəngdə verilmiş sözlərin yazılışı ilə bağlı bildiyiniz

qaydanı yadınıza salın və izah edin. Bu sözləri ismin müxtəlif halları üzrə dəyişib yazın.

10 Mətnə işlənmiş alqışları seçib səsləndirin, sonra Dədə Qorqudun aşağıda verilmiş alqış və dualarını oxuyun, mənasını izah etməyə çalışın.

- 1) Haqq yandıran çırağın daim yansın!
- 2) Qanadlarının uçları qırılmasın!
- 3) Qarlı uca dağların yığılmasın!
- 4) Kölgəlik hündür ağacın kəsilməsin!
- 5) Coşqun axan gözəl suyun qurumasın!
- 6) Tanrı səni namərdə möhtac etməsin!

§ 32. UŞUN QOCA OĞLU SƏGRƏK BOYU

3-cü hissə

Əgrək kafirlə razılaşdı. Onun saç-saqqalını ülgüclədilər. Bir at, bir qılnc verdilər, 300 kafiri də ona qoşdular.

Kafirlər Səgrəyi kənardan Əgrəyə göstərib qorxularından yaxına getmədilər. Əgrək dedi:

– Siz gözləyin, mən gedim onun əl-ayağını bağlayım, siz **sonra** gələrsiz.

Əgrək atından düşüb onu bir budağa ilişdirdi. Gördü ki, bir gözəl, ala gözlü gənc igid **puçur-puçur** tərləyib yatır, gələndən-gedəndən xəbəri yoxdur. **Birdən** gözü yanına qoyduğu qopuza sataşdı. Öz eli-obası yadına düşdü. Qəhərləndi və qopuzu əlinə aldı, **dərdli-dərdli** çalib oxudu.

Səgrək gərnəşib ayağa durdu. Əli **qılncının dəstəyindən** yapışdı ki, onu vura, gördü ki, əlində qopuz vardır. Dedi: “Ay kafir, dədəm Qorqudun qopuzuna hörmət edib səni vurmadım. Əgər əlində qopuz olmasaydı, qardaşımın başına and olsun, səni **iki para edərdim**”.

Səgrək çəkib qopuzu onun əlindən aldı və dedi: “Ey kafir, mənə de görüm, qalanızda dustaq varmı, atımı yorub bura gəlməyim qardaş üçündür”.

Əgrək dedi: “Qardaş, **yerin-yurdun** haradır, hansı eldənsən? Döyüş günü **öndə gedən** igidiniz, böyük bayraq götürən xanınız kimdir? İgid, sənin atan kimdir? İgid adamın igiddən ad gizlətməsi eyibdir, sənin adın nədir? İgid, söylə mənə, yoxsa sən mənim **beşikdə qoyub gəldiyim** qardaşımınmı?”

Əgrəyin sözü Səgrəyi tutdu. Odur ki, dedi:

– Böyük **bayraq götürən** xanımız Bayındır xandır!

Döyüş günü öndə gedən igidimiz Salur Qazandır!

Atamın adını soruşursan, Uşun Qocadır!

Mənim adımlı bilmək istəsən, Səgrəkdir!

Qardaşım varmış, deyirlər, adı Əgrəkdir.

Sonra dedi: “Beşikdə qoyub gəldiyin qardaşınam”.

İki qardaş qalxıb qucaqlaşdı görüşdülər. Əgrək kiçik qardaşının boynunu, Səgrək isə böyük qardaşının əlini öpdü.

Sonra iki qardaş birləşib qara donlu kafirləri **qırıb-çatdılar**, qovub qalaya

saldılar. Dərəşam suyunu üzüb keçdilər. Gecəni gündüzə qatıb, Oğuz yurdunun sərhədinə **yetişdilər**. Səgrək ağ saqqalı atasına muştuluqçu göndərdi.

Uşun Qocanın qapısına **çapar** gəldi: "Muştuluq! Gözün aydın! Oğullarının ikisi də sağ-salamat gəldi!" – dedilər.

Uşun Qoca eşidib şad oldu. **Gumbur-gumbur** təbillər çalındı. Atdan ayğır, dəvədən buğra, qoyundan qoç kəsdirildi. **Şadlıq**, yemək-içmək oldu.

Uşun Qoca böyük oğlu üçün də gözəl gəlin gətirdi.

Elin ağsaqqalı Dədə Qorqud da gəldi, igidlərə xeyir-dua verdi.

"Kitabi-Dədə Qorqud" dastanından

SÖZLÜK

ülgücləmək	ilişdirmək
qəhərlənmək	gərnəşmək
muştuluqçu	

SÖZ EHTİYATI

ayğır
buğra
xeyir-dua vermək

1 Mətn üzrə tərtib edilmiş planda ardıcılıq pozulmuşdur. Düzgün ardıcılığın bərpası üçün və plan əsasında məzmunu qıscaca danışıq.

- 1) Əgrəyin kafirlə razılaşması.
- 2) İki qardaşın qucaqlaşması.
- 3) Səgrəyin atasına muştuluqçu göndərməsi.
- 4) Əgrəyin qopuzu görməsi.
- 5) Əgrəyin Səgrəyin kimliyini soruşması.
- 6) Dədə Qorqudun xeyir-dua verməsi.

2 Qardaşların biri-birini tanımasına nə səbəb oldu? Bunu tapmaq üçün verilmiş cümlələrdə boşluqların yerinə hansı sözü qoymaq lazımdır? Sözü əlavə edərək, cümlələri yazın.

– Ay kafir, dədəm Qorqudun hörmət edib səni vurmadım. Əgər əlində olmasaydı, qardaşımın başına and olsun, səni iki para edərdim!

3 "Oğuz oğlunu oğuz oğlu məğlub edə bilər" ifadəsini necə izah edərsiniz? Fikirlərinizi yoldaşlarınızla bölüşün.

4 Mətnə qardaşların görüşdüyü hissəni səhnələşdirin. Bu işdə müəlliminizin köməyindən istifadə edin.

5 Cümlələri mətnin məzmunu əsasında tamamlayın.

1) Siz gözləyin, mən gedim 2) Qəhərləndi və qopuzu əlinə 3) Səgrək qılıncın dəstəyindən yapışdı ki, 4) Ey kafir, mənə de görüm, qalanızda dustaq 5) Əgrək kiçik qardaşının boynunu, 6) Döyüş günü öndə gedən

6 Mətnə yaşıl rəngdə verilmiş sözləri aid olduğu sözlərlə birlikdə yazın. Sualların köməyi ilə həmin sözlərin nə bildirdiyini müəyyənləşdirin və hansı söz qrupuna aid olduğunu izah edin. Həmin sözləri başqa cümlələrdə də işlədin.



KƏLMƏLƏRİN “DİLİ”Nİ ÖYRƏNƏK!



İlişdirmək – 1. Bir şeyi başqa bir şeyə keçirib bənd etmək, taxmaq; bir şeyi çəngəl, mıx, düymə və s. bu kimi şeylərlə tutdurmaq; Bağlamaq, bənd etmək – Atı budağa ilişdirdi; Dolaşdırmaq, dolaşmaq salmaq – Açar ilişir.

2. **Məcəzi mənada:** Bərk vurmaq, çəkmək (sillə, yumruq, təpik və s.) – Oğruya bir yumruq ilişdirdim.

3. (Birisinin) işini qarışdırmaq, pis bir əngələ salmaq, dolaşığa salmaq, dolaşdırmaq – Dostumu yamanca ilişdirdilər.

7 Dastandan götürülmüş aşağıdakı parçanı oxuyun və düşünün: bu sözləri dastan qəhrəmanlarından hansı söyləyə bilər?

Ağzın üçün ölüm, qardaş!

Dilin üçün ölüm, qardaş!

Ərmi, igidmi oldun, qardaş?!

Qəribliyə qardaşın üçün sənmi gəldin, qardaş?!

8 Mətnə göy rəngdə verilmiş sözün mətnə uyğun mənasını izah edin və onu cümlələrdə müxtəlif mənalarda işlədin.

9 Dastanın axıncı cümləsini bir daha oxuyun. Əvvəl öyrəndiyiniz alqış və duaları yadınıza salın və Dədə Qorqudun yerinə xeyir-duanı indi siz verin.

Yadınızda saxlayın ki, “Kitabi-Dədə Qorqud” dastanındakı 12 boyun hamısının sonunda Dədə Qorqud gəlib söz söyləyir, xeyir-dua verir.

10 Buraxılmış şəkilçiləri artırmaqla cümlələri köçürün.

İgidim, mən sən.. bir il gözlər.. ,

Bir ilə gəlmə.., iki il gözlər.. .

... Altı yol.. ayrıcında çadır qurar.. ,

Gedən.. , gələndən xəbər soruşar.. .

Xeyir xəbər gətirən.. at, don verər.. ,

qaftanlar geydirər.. .

11 Dədə Qorqudun yeni alqış-dualarını oxuyun və yeri gələndə onlardan istifadə edin.

DƏDƏ QORQUQ ALQIŞ-DUALARI

- 1) Qadir Allah üzünü ağ etsin! 2) Allah-Təala sənə bir oğul versin!
3) Elimizdə çalıb oxuyan **ozan** olsun! 4) Allah verən **umudun üzülməsin!**
5) Çaparkən ağ-boz atın **büdrəməsin!** 6) Çalanda qara **poladüz** qılıncın **kütləşməsin!** 7) Vuruşarkən uzun **nizən** əyilməsin! 8) Əlin var olsun! 9) Bu ad, bu yigidə **qutlu** olsun!

❁ Fərqləndirilmiş söz və ifadələrin mənalarını lüğətdən öyrənin.

§ 33. VƏTƏN ƏBƏDİ QORUQDUR ...

Vətəni sevmək azdır,
Onu qorumaq gərək ...
Vətənim demək azdır,
Vətənin olmaq gərək ...

Onun adi torpağı
Ruhdan, candan irəli.

O, atadan qabaqdır,
O, anadan irəli...

Övlad gərək vətənə!
Vətəndir yol, – deyirlər.
Ona qurban gedənə
Əsil oğul deyirlər.

Onun əvəzi olmur,
O, hər kəsdən irəli ...
Gözdən əzizi olmur,
Vətən gözdən irəli ...

Nə vaxt viran olur o,
Zülmət gəzir üzündə,
Cığırını, yolunu,
Yad çəkmələr əzəndə ...

Bilir ərlər, ərənlər
Vətənə tay olmayır ...
Ömürdən pay verərlər,
Vətəndən pay olmayır ...

Cabir Novruz

SÖZLÜK

əzmək

ərlər

ərənlər

viran olmaq

❶ Şair nə üçün Vətəninə əbədi qoruğa bənzədir? Hansı variant şeirin məzmunu ilə birbaşa əlaqələnmir? Fikirlərinizi əsaslandırın.

A) Qoruq qiymətli məkan olduğu və onu qorumaq hamının borcu olduğu üçün.

B) Qoruqda çoxlu sayda nəslə kəsilməkdə olan canlılar saxlandığı üçün.

C) Vətən yolunda minlərlə oğul və qızlarımız canlarından keçib şəhid olduqları üçün.

D) Vətən gözdən də, candan da əziz olduğuna görə.

E) Vətən torpağı atadan da, anadan da qabaq olduğuna görə.

2 “Vətən hər şeydən şirindir!” – atalar sözü ilə şeirin hansı misraları uyğunluq təşkil edir? Həmin misraları öz sözlərinizlə izah edin.

3 Aşağıdakı sözlərin suallarını qarşılarında yazın. Hansı sözlərə sual vermək olmur? Tədris dilindəki biliklərinizə əsasən mülahizələrinizi söyləyin.

övlad –, görə –, torpağı –, qurban –, ərənlər –, üçün –, əziz –, zülmət –, oğul –, qorumaq –, ötrü –, gözdən –, cığırını –, deyirlər –, ancaq –, ilə –.

❁ Sual verə bilmədiyiniz sözləri cümlədə işlədin. Onların cümlədəki başqa sözlərlə necə əlaqələndiyinə fikir verin.



BUNLARI BİLİRSİNİZMİ?



Əziz uşaqlar, hər birimiz nitqimizdə əsas məna ifadə edən sözlərlə yanaşı, **köməkçi nitq hissələrindən** də istifadə edirik. Köməkçi nitq hissələri konkret mənaya malik olmadığı üçün onlara sual vermək olmur.

Azərbaycan dilində işlənən köməkçi nitq hissələri **qoşma, bağlayıcı, ədat, modal sözlər** və **nidadır**.

4 Hansı fikir şeirin məzmununa uyğun gəlmir?

- A) Vətən üçün canından keçənlərə Vətən əsl oğul deyir.
B) Vətəni dünyada təbliğ etmək üçün bir sıra ölkələrə səyahət etmək, həmin ölkələrin insanları ilə görüşmək tələb olunur.
C) Vətəni sevdiyini göstərmək üçün onu tərifləmək azdır, Vətənə xidmət etmək, onu qorumaq, ona layiqli övlad olduğunu işlə sübut etmək lazımdır.
D) Göz insan üçün ən əziz nemət sayılır, ancaq Vətən gözdən də əzizdir.

5 Şeirin 2-ci və 4-cü bəndlərindəki “irəli” sözü hansı mənalarda işlənib?

- A) əziz B) öndə C) vacib D) qabaqda E) vəfali

6 Vətənimizin təhlükə ilə qarşılaşması, düşmənlərin doğma torpaqlarımızın müəyyən hissəsini tapdaq altında qoyması şeirin hansı bəndində təsvir olunur? Həmin bənddə məcazi mənada işlənmiş ifadənin mənasını izah edin.

7 Verilmiş atalar sözləri əvvəlki siniflərdən sizə tanışdır. Oxuyun, səhvləri tapıb, onların düzgün şəklini yazın.

1) Elə arxalanan igidin arxası yerə dəyər. 2) Torpaq deyər: – Dirilt məni, öldürüm səni! 3) Vətənə gəldim, limana gəldim. 4) Qürbət Vətən olsa, yenə cənnət yaxşıdır. 5) Vətənin min qışı qürbətənin yüz baharından yaxşı deyil. 6) Bülbül vətəninə sevir, insan – gülü. 7) Gözsüz yaşamaq olar, vətənsiz də yaşamaq olar.

8 Aşağıdakı cümlələri diqqətlə oxuyun. Hansı cümlədə “doğru” sözü əşyaya, hansı cümlədə isə hərəkətə aid əlamət bildirir? Bəs 3-cü cümlədə bu söz nə bildirir?

1) Doğru söz acı olar. 2) Doğru ol, asan yol ilə get. 3) Evə doğru qaçmağa başladı. 4) Doğru yolla gedən yorulmaz. 5) Doğrusu, sənə inanmağım gəlmiş.

❁ Çalışmada verilmiş cümlələrdən hansılar atalar sözləridir. Onları seçib səsləndirin və mənasını izah edin.

9 Aşağıda 1990-cı ilin 20 yanvar gecəsində şəhid olmuş 20 yaşlı tələbə – şair Ülvü Bünyadzadənin ölümündən xeyli qabaq yazdığı “And”dan bir neçə cümlə verilmişdir. Oxuyun və nəticə çıxarın: əsl vətənpərvər necə olmalıdır?

AND

“Mən, Bünyadzadə Ülvü Yusif oğlu, həyatımda ilk və son dəfə öz vicdanım qarşısında and içirəm: bir elin, bir millətin adını **təmsil etdiyimi** heç zaman unutmayacağam; Azərbaycan torpağımın **qürurdan, qeyrətdən** yoğrulmuş adını müqəddəs tutacaq, bu ada **ləkə vurmaq istəyən** bütün ünsürlərə qarşı duracağam; ... nəyin bahasına olursa-olsun, öz azərbaycanlı “mən”imi təsdiq edəcəyəm. Əgər **vədimə xilaf çıxsam**, qoy anamın südü, elimin çörəyi mənə haram olsun, Vətən üzü görməyim.

İmza: B. ÜLVİ. 10.IX-89”.

SÖZLÜK

ünsür

təmsil etmək

❁ Qırmızı rəngdə verilmiş söz və ifadələrin mənasını lüğətdən tapıb öyrənin və hərəsini bir cümlədə işlədin.

10 Verilmiş aforizmi əzbərləməyə çalışın. Bu aforizmi Ülvü Bünyadzadə kimi şəhidlərə aid etmək olarmı? Fikrinizi açıqlayın.

HİKMƏT XƏZİNƏSİNDƏN

Ölüm var ki, həyat qədər dəyərlidir,

Həyat var ki, ölümdən də zəhərli... Hüseyn Cavid

11 Ülvü Bünyadzadənin “Vətən üçün ölməliyə” şeirindən aşağıdakı bəndi oxuyun. Nəzərə alın ki, şəhid şair bu şeiri yazanda sizinlə eyni yaşda idi. Necə düşüncünüz, vətənə sevgi nə vaxtdan başlamalıdır? Müzakirəyə qoşulun.

VƏTƏN ÜÇÜN ÖLMƏLİYİK

(Sinif yoldaşlarıma)

Döyüşlərdə yoğrulmuşuq,
Gələcəyə qaranquşuq.

Həyat üçün doğulmuşuq,
Vətən üçün ölməliyə!

1982-ci il

- ❁ Şeirdə işlənmiş feillərin zamanını və şəxsini müəyyənləşdirin.
❁ Şeirin adındakı “üçün” sözünün əvəzinə aşağıdakılardan hansını işlətmək olmaz?

A) yolunda B) uğrunda C) naminə D) düşünüb

❁ KƏLMƏLƏRİN “DİLİ”Nİ ÖYRƏNƏK! ❁

Tutmaq – 1. Əli ilə bir şeydən yapışmaq. – Divardan tutmaq; əlində saxlamaq – Pulu əlində bərk tut. 2. Diri-diri ələ keçirmək, ovlamaq – Balıq tutmaq. 3. İşğal etmək, zorla bir yeri almaq, ələ keçirmək – Gecə düşmənlər kəndi tutdular. 4. Yoluxmaq, xəstələnmək – Qrip tutmaq. 5. Göyərmək, bitmək – Tinklərin bir hissəsi tutmadı. – 6. Qapmaq, dişləmək – İt onu tutdu.

§ 34. GÜCLÜ OĞLAN

Bu vaxtacan tay-tuşları arasında hələ heç kəs İlqarın kürəyini yerə vura bilməmişdi. On iki yaşı olsa da, hər cəhətdən **yaşadlarından seçilirdi**.*

Bir gün qonşuları Hətəm əmigilə qonşu kənddən bir oğlan qonaq gəlmişdi. Uşaqlar bir yerə toplaşib söhbət edirdilər. Hətəm əminin oğlu Əziz lap uzaqdan İlqarın gəldiyini görüb onu yanına **çağırtdı**. Qonağı göstərib dedi:

– Tanış ol. Adı Elmardır. Kəndlərində yaşadlarının hamısının kürəyini yerə vurur. Onunla güləşə bilərsənmi?

– Niyə güləşmirəm? – İlqar **tez** cavab verdi.

– Hə, onda başlayın.

Hər ikisi köynəklərini soyunub bir-birinə yaxınlaşaraq tutaşdılar. İlqar özü imkan verdi ki, birinci fəndi Elmar **işlətsin**. Həm də onun gücünü öyrənmək istəyirdi. Ancaq Elmarın işlətdiyi fənd **baş tutmadı**. İlqar cəld hərəkətlə onu başı üstündən aşıraraq kürəyini yerə vurdu. Ətraflarına toplaşan uşaqlar da, Əziz də açıq-açığına tərəfgirlik eləyib dedilər ki, yox, **bu, kov deyil**. Elmarın ayağı daşa **ilişdi**. Təzədən güləşin.

İlqar bir az hirslənsə* də, **üzə vurmadı**. **Təzədən** tutaşdılar. **Bu dəfə** yenə bir göz qırpımında İlqar Elmarın ayaqlarından yapışib **arxasını yerə vurdu**. Uşaqlar hay-küy qopardılar.* **Əziz yenə dilləndi**:

– Yox, bu da kov deyil. Sən güləşə başlamamışdan Elmarın ayağından tutdun.* **Yenə təzədən** güləşin. Bu dəfə kim qalib gəlsə, demək, o, güclüdür.

Bir də tutaşdılar. Bu dəfə Elmar çox **ehtiyatla**, **çəkinə-çəkinə güləşirdi**, nə qədər fənd işlətsə də, **bir şey çıxmırdı**.

Elmar İlqarın qollarından tutub **geri** qanıranda İlqar **qəflətən** çevrilib onu üstündən aşırıdı və kürəyini yerə vurdu.

Uşaqlar yenə **qışqırışdılar**. Əziz dedi :

– Sən Elmarın arxasını yerə vurmamışdan **əvvəl** çevriləndə kürəyin yerə dəydi.* Odur ki, Elmar səndən güclüdür .

İlqar hirsindən **qəhərlənə-qəhərlənə** ayağa durdu. **Gözgörəsi** ona qarşı edilən haqsızlıq İlqara o qədər **pis** təsir etmişdi ki, elə bil uşaqların hamısı üstünə düşüb onu **möhkəmcə əzişdirmişdilər**. Ağlamaq istəsə də, **özünü zorla saxlayırdı**. **Yorğun-yorğun**, gözlərinə heç nə görünmədən köynəyi əyninə geydi və kitab-dəftərini qoyduğu yerə **sarı addımladı**.*

Kitab-dəftərini qoltuğuna vurub, **fikirli-fikirli** evə **tərəf** gedirdi ki, **birdən** kiminsə əlini çiyində hiss etdi. Fikrindən ayrılıb **yana** çevrildi. Elmar gülümsəyə-gülümsəyə ona baxırdı. Onu görcək **qeyri-ixtiyarı** İlqar da **gülüm-sündü**, **bayaqdan** ürəyinə dolmuş hirs-hikkəsi elə bil bircə anda yoxa **çəkildi**.

– Sən incimə, İlqar, – deyə Elmar sözə başladı. – Əzizgil qonaq olduğum **üçün** mənə tərəfgirlik elədilər. Sən məndən güclüsən .

Bayaqdan pərtlikdən rənginə qaranlıq çökmüş İlqarın sir-sifəti elə bil durdu və bu ara o başa düşdü ki, Elmar yaxşı oğlandır. **Mehribanlıqla** Elmarın təbəssümdən işıqlanmış üzünə baxıb **yumşaq-yumşaq** etiraz etdi :

– Yox, sən məndən güclüsən!..

Könül Abdullayeva

SÖZLÜK

fənd	gözgörəsi	aşırmaq	qanıрмаq
tərəfgirlik eləmək		əzişdirmək	tutaşmaq

1 Cümlələri mətnin məzmununa uyğun olaraq ardıcıl sıralayın.

- 1) Elmar İlqarın ondan güclü olduğunu etiraf etdi.
- 2) Üç dəfə döyüdükdən sonra Elmar İlqarın kürəyini yerə vura bilmədi.
- 3) İlqar yaşıdları içərisində güclü oğlan sayılırdı.
- 4) Yaşıdlarının Elmara tərəfgirlik etmələri İlqara pis təsir etmişdi.
- 5) Bir gün qonşu kənddən qonşu Hətəm kişigilə qonaq gəlmişdi.

2 Hansı fikir mətnin məzmununa uyğun gəlir?

- A) Elmar qonaq olduğu üçün uşaqlar onun tərəfini saxladılar.
- B) Əslində Elmar İlqardan güclü idi.
- C) İlqar özünün gücsüz olduğunu başa düşüb qəhərləndi.
- D) Elə ilk cəhddə Elmar İlqarın kürəyini yerə vurdu.

3 Necə düşünürsünüz, uşaqların Elmara tərəfgirlik etməsi düzgündürmü?

Sizlərdən biri o uşaqların arasında olsaydınız, necə hərəkət edərdiniz? Fikirlərinizi yoldaşlarınızla bölüşün.

4 “Hikmət xəzinəsi”ndən aşağıdakı aforizmi oxuyun və yadda saxlayın. Aforizmdə deyilən fikri bu hekayənin qəhrəmanlarına aid etmək olarmı?

HİKMƏT XƏZİNƏSİNDƏN

Dostlarla lovğa davranan adam onların səmimi məhəbbətini qazana bilməz. Əbu Səid Təbrizi

5 Mətnin məzmunu üzrə suallar tərtib edib yazın. Sualların düzgün tərtibinə diqqət yetirin.

6 Mətnə göy rəngdə verilmiş sözlər üzərində müşahidə aparın. Onların aid olduğu sözlərin ismin hansı halında işləndiyini müəyyənləşdirin.

7 Mətnə yaşıl rəngdə verilmiş feilləri kök və şəkilçiyə ayıraraq yazın. Bu feillərdən ikisi quruluşuna görə o birilərindən fərqlidir. Həmin sözləri tapıb səsləndirin və fikrinizi əsaslandırın.

8 Mətnə yaşıl rəngdə verilmiş feillərin köklərindən eyniköklü sözlər düzəldib yazın. Düzəltdiyiniz sözlərdən bir neçəsini cümlələrdə işlədin.

9 Hansı atalar sözü mətnin məzmununa uyğundur? Nə üçün?

- A) El gücü, sel gücü. B) Hər şeyin təzəsi, dostun köhnəsi.
C) İgidlik biləklə deyil, ürəklədir. D) Yaxşılıq yerdə qalmaz.

10 Mətnin məzmunu əsasında cümlələri tamamlayın.

1) İlqar bir az hirsənsə də, 2) Bu dəfə kim qalib gəlsə, 3) Bu vaxt-
can tay-tuşları arasında hələ heç kəs.... 4) İlqar fikirli-fikirli evə tərəf gedirdi
ki, 5) İlqarın sir-sifəti elə bil duruldu və 6) İlqar ağlamaq istəsə də,

11 Mətnə qara rəngdə verilmiş sözü aşağıdakı variantlardan hansı ilə əvəz etsək, məna dəyişməz?

- A) işə yaramadı B) alınmadı C) nəticə vermədi D) kömək etmədi

12 Mətnə altından xətt çəkilmiş sözlərin quruluşunu müəyyənləşdirib müvafiq sütunlarda yazın və hər birinin qarşısında suallarını qeyd edin.

Sadə	Düzəltmə	Mürəkkəb
------	----------	----------

12 Onların aid olduğu sözləri hansı cəhətdən (zaman, yer, tərz və s.) izah etdiyini aydınlaşdırın.

13 Mətnə işlənmiş mürəkkəb sözlərin yazılışı üzərində müşahidə aparın. Onların nə üçün bitişik və ya defislə yazılmasının səbəbini bilirsinizmi?

BUNLARI BİLİRSİNİZMİ?

Müxtəlifmənalı sözlərdən düzəlib bir vurğu altında deyilən mürəkkəb sözlər **bitişik yazılır**. Məsələn: ayaqqabı, itburnu, sarıköynək, hazır cavab, gözgörəsi, hərdənbir, günorta.

Aşağıdakı mürəkkəb sözlər defislə yazılır:

a) eyni sözün təkrarından əmələ gələnlər: dəstə-dəstə, fikirli-fikirli, yorğun-yorğun, top-top, bir-bir, tez-tez, şirin-şirin, dadlı-dadlı və s.

b) yaxın mənalı və antonim sözlərdən əmələ gələnlər: dost-tanış, oğul-uşaq, gec-tez, dərə-tərə, gecə-gündüz, get-gəl, dost-düşmən, az-çox və s.

c) tərəflərindən biri ayrılıqda işlənməyən sözlərdən əmələ gələnlər: əyri-üyrü, uşaq-muşaq, kağız-kuğuz, kələ-kötür, qarma-qarışiq, zir-zibil və s.

d) əvvəlinci hissəsi “qeyri, əks, anti, eks, super” və s. kimi sözlərdən ibarət olan-

14 Mətnə üzərində ulduz işarəsi qoyulmuş sözlərin kontekstə uyğun qarşılıqlarını tapıb səsləndirin.

§ 35. ATIN BELİNDƏKİ KƏRƏM İDİ...

İsrafil nəsə demək istəyirdi ki, birdən atasını təzə görmüş kimi təəccüblə* ona baxdı. **Gözlərini döyə-döyə** soruşdu:

– Ağam, papağın hanı?

Nəzərlər ağaya dikildi. Bəlkə, kişi papağını çıxarıb yanına qoymuşdu? Baxışlar onun yan-yörəsində **dolaşdı**. Yox, qaragül buxara papaq **gözə dəymədi**. Görünür, bu vurhavrda, bu qaçaqaqda papağın nə vaxt, harada düşdüyündən **heç kəsin xəbəri olmamışdı**. Bəlkə, kişinin özü də bundan xəbərsiz idi? Yox, ağa bayaqdan elə buna görə tutulubmuş. Kədərli halda bildirdi:

– Ağ yalda güllə yerə saldı.

Hamı məyus oldu. Araya **soyuq** sükut çökdü.

Kərəm **fikirli-fikirli** gəlidiyi yollara **boylandı**. Sükutu İsrafil ağa pozdu:

– Mən gedib gətirərəm.

Oruc ağa oğluna baxdı. Ona güvəndi. İsrafil sözünü **tamamladı**:

– Amma **indi** yox, sabah. **İndi ora** getmək xatadı.

Ağanı elə bil **don vurdu**. O, oğlundan belə cavab **gözləmir**di. Bu Acı dərə onu havasız bir **zindan**



kimi sıxdı. Təəssüflə* **köksünü ötürdü** və sinəsinə əyilmiş **başını buladı**. Bir xeyli heç kəs dinmədi. Sükutu pozmağa kimsə **cəsarət etmədi**. Nəhayət, Oruc ağa özü **dilləndi**:

– Yaxşı, siz gedin!

Bəs sən?! – İsrafil sadələvhlüklə soruşdu. Ağa oğlunun üzünə baxmadan astadan israr etdi.

– **Papaqsız** kəndə getməyəm. Hava çox istidir.

Sözün **dərinliyinə** varmayan İsrafil yenə:

– Ağam, axı...

Ata oğlunun sözünü ağızında qoydu:

– Sənə dedim, papaqsız kəndə **ayaq basmaram**. Kişinin ya papağı qaldı, ya başı fərqi yoxdur. Demirsən, sabah gətirərsən? Mən də sabah kəndə gedərəm.

Elə bu zaman qəflətən at ayaqlarının tappılısı **eşidildi**. Dərəni toz dumanı bürüdü. **Hürkmüş** nəzərlər tez o **səmtə dikildi**. Əllər silahları qamarladı. Atlının kimliyi **bilinmədi**. O yalnız tozlu dərədən **döşə qalxanda** elə bil **şimşək çaxdı**.

Atın belindəki Kərəm idi...

Fərman Eyvazlı – “Qaçaq Kərəm” romanından

SÖZLÜK

sükut	qamarlamaq
xata	bürümək
səmt	israr etmək
sadələvhlüklə	

SÖZ EHTİYATI

Ağ yal
dərinliyinə varmaq
sözünü ağızında qoymaq
qaragül buxara papaq

1 Mətni oxuyun, əsas fikri müəyyənləşdirin. Necə düşünürsünüz, mətni “Kişinin ya papağı qaldı, ya başı ...” adlandırmaq olardı mı?

2 Ağanın papağının başında olmaması niyə təəccüblə qarşılandı? Mətn-dən çıxardığınız nəticə əsasında düzgün hesab etmədiyiniz variantı səsləndirin.

- A) Heç kəs ağanı indiyədək papaqsız görməmişdi.
- B) Hava çox isti olduğu üçün ağa papağını çıxarmışdı.
- C) Azərbaycanlı kişisi üçün papağın başında olmaması pis mənə verirdi.
- D) Vurhavrda, qaçhaçaqda heç kəs ağanın papağının düşdüyünü görməmişdi.

3 Aşağıdakı suallara cavab verin və mətni səhnələşdirin.

- 1) Oruc ağanın papağı niyə başında deyildi?
- 2) Ata ilə oğul arasında nə barədə dialoq gedir?
- 3) Oruc ağanın papağı harada düşmüşdü və buna nə səbəb olmuşdu?
- 4) Oruc ağa niyə kədərli görünürdü?
- 5) Oruc ağa niyə təəssüflə köksünü ötürdü?
- 6) Bir azərbaycanlı kişisi üçün nə qeyrət rəmzi sayılır?
- 7) Kərəmin gedişi nə üçün hamını təəccübləndirdi?

4 Mətnədə yerində işlənməyən bir cümlə var. Onu tapıb səsləndirin və fikrinizi əsaslandırın.

5 Mətnədə çəhrayı rəngdə verilmiş sözün yerində hansı ifadəni işlətmək olmaz?

- A) tutuldu B) xəyala daldı C) pərt oldu D) sarsıldı

6 Mətnədə yaşıl rəngdə verilmiş sözləri aşağıdakı sütunlara uyğun olaraq qruplaşdırıb yazın və suallarını qarşılarında qeyd edin. Sonra həmin sözləri mənalı hissələrinə ayırın. Hər sözdə neçə mənalı hissə olduğunu müəyyənləşdirməyə çalışın.

- İsimdən düzələn Sifətdən düzələn Feildən düzələn

7 Mətnədə altından xətt çəkilmiş sözləri aid olduqları feillərlə yanaşı yazın. Onların aid olduğu sözləri hansı cəhətdən aydınlaşdırdığını izah edin.

8 Mətnədə hansı xalq qəhrəmanından söhbət gedir? Onun haqqında nə bilərsiniz? Mövzu sizdə maraq oyatdısa, məlumatınızı genişləndirmək üçün tədqiqat aparın və topladığınızı məlumatı yoldaşlarınızla bölüşün.

9 “Nəzərlər, getməyəm, baxışlar, kədərli, ayaq basmaram, məyus” sözləri işlənmiş cümlələri mətndən tapıb oxuyun. Həmin cümlələrdəki yaxınmənalı sözləri tapıb qarşı-qarşıya yazın və məna fərqi üzərində müşahidə aparın.

10 Aşağıdakı cümlədə altından xətt çəkilmiş söz mətnədə hansı mənada işlənmişdir.

Yox, ağa bayaqdan elə buna görə tutulubmuş.

- A) həbs edilmək B) pərt olmaq C) xəstələnmək D) pozulmaq

11 Mətnədə üzərində ulduz işarəsi qoyulmuş sözlərin yazılışı və tələffüzü üzərində müşahidə aparın və özünüz də belə misallar deyin.

BUNLARI BİLİRSİNİZMİ?

Dilimizdə elə sözlər var ki, onlarda iki sait hərf yanaşı işlənir. Bunlar qoşasaitli sözlər adlanır. Məsələn: **saat**, **ailə**, **səadət**, **camaat**, **şair**, **şeyr**, **radio**, **təccüb**, **təəssüflə**, **bədi**, **mətbəə**, **təbi**, **maarif**, **müalicə**, **müasir** və s.

Belə sözlərin əksəriyyəti yazıldığı kimi deyildir.

Eynicinsli qoşasaitli sözlərdəki belə saitlər bir uzun sait – [a:], [ə:], [i:] kimi tələffüz olunur: **saat** – [sa:t], **camaat** – [camɑ:t], **təccüb** – [tə:ccübən], **təəssüf** – [tə:ssüf], **bədi** – [bədi:], **təbi** – [təbi:] və s.



TAP GÖRƏK

- 12 Tapmacaları oxuyun və cavablandırın. Hansı cavabın mətnlə əlaqəsi var?
1. Ağzını aşağı elərəm dolar, Yuxarı elərəm boşalar. ✉
 2. Gündüzlər dolanar, Gecələr ağzı açıq yatar. ✉

🌸 Tapmacalarda üç antonim cütlük (altı söz) işlənmişdir. Həmin sözləri seçib səsləndirin və cümlələrdə işlədin.

§ 36. QƏHRƏMANDIR AZƏRBAYCAN

Gəl Şirvana, Qarabağa, –
Üzündən **nur** yağa-yağa
Süfrə açar hər qonağa –
Mehribandır Azərbaycan.

Bağlarında hər cür **nübar**,
Meşələrin öz hüsnü var,
Həm şairdir, həm bəstəkar,
Həm bağbandır Azərbaycan.

Cavanlaşıb qədim **diyar**,
Şəhər gözəl, kənd **bəxtiyar**.

Torpaq verir – hər nəyi var
Firavandır Azərbaycan.

İnsanları duz-çörəkli,
Saf arzulu, saf diləkli.
Hər qarışı gül-çiçəkli
Bir **məkandır** Azərbaycan.

İgid oğlu, mərd qızı var,
Düz ilqarı, düz sözü var.
Sinəsində ulduzu var
Qəhrəmandır Azərbaycan!

Həmid Abbasov

SÖZLÜK

ilqar

hüsn

SÖZ EHTİYATI

süfrə açmaq

üzündən nur yağmaq

1 Şeirdə Azərbaycandan “qonaqpərvər, mehriban bir insan, sinəsi ulduzlu qəhrəman, şair, bəstəkar, bağban” kimi bəhs edilir. Sizcə, bununla şair nə demək istəyir? Müzakirəyə qoşulun və fikirlərinizi yoldaşlarınızla bölüşün.

2 Tərtib edilmiş planda şeirin məzmununa uyğun gələn sıralamanı bərpa edin və düzgün cavabı tapın.

- 1) Yaradıcı məmləkət.
 - 2) Sinəsi ulduzlu qəhrəman.
 - 3) Varlı ölkə.
 - 4) Mehriban diyar.
 - 5) Gözəl məkan.
- A) 1, 2, 3, 4, 5 B) 5, 2, 1, 4, 5 C) 4, 1, 3, 5, 2 D) 3, 5, 2, 1, 4

3 Şeirdə yaşıl rəngdə verilmiş sözü aşağıdakı variantlardan hansı ilə əvəz etmək olar? Fikrinizi əsaslandırın və bu sözü cümlələrdə işlədin.

- A) sevimlidir B) varlıdır C) doğmadır D) əzizdir

4 “Hikmət xəzinəsi”ndəki aforizmlərdə sualların əvəzinə uyğun gələn sözləri əlavə edib oxuyun.

HİKMƏT XƏZİNƏSİNDƏN

(Harada?), hətta çiçəklər də ayrı cür ətir saçır. **Kuprin**
Qürbətın odu da (haranın?) tüstüsü qədər parlaq deyil. **Alman atalar sözü.**
(Haraya?) vurulmuş yaranı bizim hər birimiz öz ürəyimizin
dərinliklərində hiss edirik. **Viktor Hüqo**

5 Şeirın 2-ci bəndində işlənmiş hansı düzəltmə sözün kökü həmin bənddə işlənmişdir? Həmin kökdən qohum sözlər düzəldin və onları əvvəl birləşmələrdə, sonra isə cümlələrdə işlədib yazın.

6 “**Torpaq verir – hər nəyi var**”, – misrasını necə başa düşürsünüz? Fikirlərinizi yoldaşlarınızla bölüşün.

7 Şeirın 4-cü və 5-ci bəndlərində işlənmiş sinonim sözləri tapıb səsləndirin, onları söz birləşmələri və cümlələrdə işlədin.

BUNLARI BİLİRSİNİZMİ?

Yadda saxlayın: Müxtəlifcinsli qoşasaitli sözlər fərqli tələffüz olunur: a) bir qrup sözlərin tələffüzündə saitlərin arasına “y” artırılır: ailə – [a:yilə], zəif – [zəyif], şair– [şa:yir], radio – [radiyo] və s.; b) tələffüz zamanı qoşa saitlərdən biri düşür: səadət– [sa:dət], müalicə – [ma:licə], fəaliyyət – [fa:liyət] və s.; c) bəzi qoşasaitli sözlər yazıldığı kimi tələffüz olunur: sual – [sual], fauna – [fauna] və s.; d) qoşa saitlərdən biri fərqli tələffüz olunur: şuar – [şuar], bioloji – [bioloji] və s.

SÖZLÜK

müxtəlifcinsli

8 Azərbaycanın paytaxt şəhərlərindən biri olmuş Təbriz haqqında nə bilirsiniz? Mətni oxuyun, məzmununu öyrənin, tərcümə edin və BİBÖ cədvəlini doldurun.

İrannın “gözü və çırağı”

Təbrizin səsi min illərin o üzündən gəlir. Tarixi araşdırmalar göstərir ki, şəhərin yaşı bizim eramızdan qabaq ikinci minilliyin əvvəllərindən başlayır. Yəni Təbrizin təxminən dörd min il yaşı var. 1960-cı illərdə ingilis arxeoloqları Təbriz yaxınlığında yerləşən Qaratəpədə qədim ərzaq anbarları, emalatxana və

yaşayış evləri aşkar etmişlər. Bu yaşayış məskəni eramızdan əvvəl 2100-1900-cü illərə aid edilir.

Təbriz Azərbaycanın güzgüsüdür. Orta əsrlərdə onu İranın “gözü və çırağı” adlandırırdılar.

Sabir Rüstəmxanlı

Bilirəm	İstəyirəm bilim	Öyrəndim
---------	-----------------	----------

9 Aşağıdakı sözlərə ikinci tərəf artırmaqla müxtəlif söz birləşmələri düzəldin və yazın. Həmin sözlərin nə bildirdiyini və quruluşunu müəyyən-ləşdirin.

mehriban, cavan, gözəl, bəxtiyar, fırvan, duz-çörəkli, gül-çiçəkli, igid, mərd, düz, qəhrəman, ulduzlu, qədim, meşəli, ətirli, ütülü

10 Aşağıdakı sözləri oxuyun və hər birinin qarşısında düzgün tələffüzünü yazın. Çətinliklə qarşılaşsanız, müəlliminizə müraciət edin.

manəə, aviasiya, aerovağzal, aid, akvarium, aktual, dairə, daimi, dair, geo-loji, müəllim, mütaliə, pansion, poema, realizm, poeziya, radius, raund

11 Aşağıdakı mətni oxuyun və altından xətt çəkilmiş sözlərin düzgün tələffüzünü səsləndirin.

Sol qapının müdafiəçilərindən biri güclü zərbə ilə topu geri qaytardı. Lakin top meydançanın xəttini keçib armud bağına düşdü. Rəşid cəld hasara dırmaşaraq bağa düşmüş topu götürmək istədi. Buna görə hasarın üstündən bayıra çıxmış armud ağacına çıxıb bağa enmək lazım idi. O belə də etdi: hasara dırmaşdı, ayağını budağın üstünə qoydu və bağa atılmağa hazırlaşdı. Bu zaman ayağının altındakı budaq onun ağırlığına davam gətirməyib şaqqıladı. Rəşid tez bağın içinə atıldı. O, topu götürüb hasarı aşarkən yekə bir budağın qopub, asılı qaldığını gördü...

Xalidə Hasilova

• Öyrəndiyiniz “İzahat” formasını yadınıza salın və baş vermiş hadisə barəsində Rəşidin yazdığı “İzahat”da yol verilmiş səhvləri müəyyən-ləşdirin.

Məktəbin uşaq birliyinin rəhbərinə

Rəşid Həsənovdan

Mən bağa düşmüş topu götürmək istərkən bilmədən armud ağacının budağını sındırmişəm. Mən budağın sındığını sonra gördüm. Bildirmək istəyirəm ki, mən bunu qəsdən etməmişəm. Bağbana əlimdən gələn köməyi edəcəyimə söz verirəm. Məni bağışlamağınızı xahiş edirəm.

Rəşid Həsənov.

§ 37. QARĞA DİLİ

Qarğaya elə gəlirdi ki, quşların içərisində onun dili **kimi** zəngin və gözəl bir dili olan yoxdur. **Qarıldaya-qarıldaya** bütün meşəyə car çəkirdi:

– Bütün quşlar qarğa dilində danışmalıdır.

Qarğa canfəşanlıq edərək neçə yerdə məktəb açmışdı. Bütün quşlar qarğadan qorxub öz balalarını hər səhər onun məktəbinə göndərirdilər. Qarğa quş balalarına öz dilini öyrədib deyirdi:

– Meşədə **bütün** quşlar **ancaq bir dildə** danışmalıdırlar. Yalnız qarğa dilində! Hansınız başqa dildə danışsanız, dilinizi dibindən kəsəcəyəm!

Sağsağanın balası **cükküldəyərək** dedi:

– Bizim hər birimizin öz ana dilimiz var. Bunu tərgitmək **üçün** gərək analarımızın dilini kəsəsən. Bunu isə **bacarmazsan!**

Əli Səmədli

SÖZLÜK

tərgitmək canfəşanlıq etmək

SÖZ EHTİYATI

car çəkmək dilini dibindən kəsmək

1) Necə düşünürsünüz, sağsağanın balasının sözləri ilə müəllif nə demək istəyir? Müzakirəyə qoşulun və fikirlərinizi əlavə misallarla əsaslandırın.

2) Buraxılmış şəkilçiləri artırmaqla cümlələri köçürün, sonra məzmun fərqlərini nəzərə almaqla dəqiq tərcümə edin.

I. 1) Öz dili.. bilmək hər bir Azərbaycan vətəndaşı.. borc..dur. 2) Dövlət dili.. bilmək Azərbaycan Respublikası.. hər bir vətəndaşı.. borcudur. 3) Azərbaycan Respublikası.. vətəndaş.. Azərbaycan dili.. bilməlidir

II. 1) 1999-cu il.. noyabr ayında.. YUNESKO-da belə qərar.. gəldilər ki, 21 fevral Ana Dil.. Gün.. elan edilsin. 2) YUNESKO-nun 1999-cu il noyabr qərarı.. əsasən 21 fevral Ana Dil.. Gün.. kimi qeyd olunur. 3) 1999-cu il.. noyabrın.. YUNESKO-nun konfransın.. 21 fevralın Beynəlxalq Ana Dili Günü elan edilmə.. qərar.. alındı.

3) “Yalnız” sözünü aşağıdakılardan hansı ilə əvəz etmək olmaz?

A) ancaq B) təkcə C) bircə D) sözsüz

4) Cümlələri mətnin məzmunu əsasında tamamlayın.

1) Qarğaya elə gəlirdi ki, ... 2) Qarğa canfəşanlıq edərək ... 3) Hansınız başqa dildə danışsanız, ... 4) Bunu tərgitmək üçün gərək ... 5) Bütün quşlar qarğadan qorxub ... 6) Meşədə bütün quşlar ancaq ...

5) Şeiri oxuyun və qırmızı rəngdə verilmiş sözlərin, ifadələrin kontekstə uyğun mənalarını izah edin.

ANA DİLİ

Qalxıb Şah dağına söz istəyirəm,
Çatsın **hay-harayım dinləyənlərə**.
Mən nankor deyirəm, nacins deyirəm
Öz ana dilini bilməyənlərə.

Beyninə girmədi ana öyüdü,
Əsilsiz yaşayıb, o, küt **böyüdü**.
Görüm **haram olsun** ananın
Öz ana dilini bilməyənlərə.

Bu dil **şirinlikdə** şərbət kimidir,
Safılığı qorunan **sərhəd** kimidir.
Anamız vətən də **qürbət** kimidir
Öz ana dilini bilməyənlərə.

Bu gün **azad dilli** Azərbaycanam,
O taylı-bu taylı **vahid bir canam**.
Baxır ögey **ağbirçək** anam
Öz ana dilini bilməyənlərə.

Tofiq Bayram

SÖZLÜK

öyüd əsilsiz
küt ögey

SÖZ EHTİYATI

nacins
beyninə girməmək

6 Şair öz doğma ana dilini bilməyənləri necə adlandırır? Bəs siz bu barədə nə düşünürsünüz: şairin dedikləri ilə razılaşırsınız mı? Fikirlərinizi yoldaşlarınızla bölüşün.

7 “Bu gün azad dilli Azərbaycanam”, – fikrini necə başa düşürsünüz? Şeirdə deyilənlərə nə əlavə etmək istərdiniz? Fikirlərinizi əsaslandırmaq üçün dövlət dili ilə bağlı konstitusiyaya maddəsinə və konkret faktlara istinad edin.

MADDƏ 21. Dövlət dili

- I. Azərbaycan Respublikasının dövlət dili Azərbaycan dilidir. Azərbaycan Respublikası Azərbaycan dilinin inkişafını təmin edir.
- II. Azərbaycan Respublikası əhalinin danışdığı başqa dillərin sərbəst işlədilməsini və inkişafını təmin edir.

8 Şeirdə yaşıl rəngdə verilmiş ifadəni variantlardan hansı ilə əvəz etmək daha çox yerinə düşər?

- A) səsim B) fikirlərim C) düşüncələrim D) qışqırığım

9 Şeirdəki qırmızı boşluqda hansı söz yazılmalıdır?

- A) öyüdü B) südü C) çörəyi D) laylası

10 Şeirdəki sarı boşluqda hansı söz yazılmalıdır?

- A) qədər B) doğru C) kimi D) üçün

11 Verilmiş ifadələri cümlələrdə işlədin.

ana öyüdü, anamız Vətən, ana dilimiz, ağbirçək anam, şərbət kimi, vahid bir can kimi, ögey kimi, sərhəd kimi

KƏLMƏLƏRİN “DİLİ”Nİ ÖYRƏNƏK!

Bağışlamaq – 1. Bir şeyi qarşılıqsız (əvəzsiz) olaraq başqasına vermək, hədiyyə etmək – Dəniz anasına gül bağışladı. 2. Alacağından könüllü olaraq əl çəkmək; özünə çatacaq şeyi daha istəməmək – Xəritəmi qaytarma, mən onu sənə bağışlayıram. 3. Günahından, təqsirindən keçmək, əfv etmək – Xahiş edirəm, məni bağışlayın! 4. “Bağışla, bağışlayın, bağışlayınız” şəklində – 1) üzr istəmək və ya söylənmiş bir fikri düzəltmək üçün deyilir – Bağışlayın, bilmədən oldu! Bağışla, bilmədim ki, inciyərsən.

§ 38. BALACA GİROVLAR

1-ci hissə

– Rafiq, yatmısan?

– Sən necə, **oyaqsan**, Kərim?

– Oyağam ki, sənə danışırım da!

– Quran haqqı, **acından ölürəm!**

– Gərək **dözəsən**. **Ağlıma*** bir şey gəlib. – Kərim səsini içinə çəkdi. – Gəl bir-birimizi boğub öldürək, **canımız biryolluq qurtarsın** bu **əzablardan**.

Rafiq **gözlənilməz** təklifdən qorxdı. Xırıltılı səslə soruşdu:

– Nə təhər?! Sən dəli olmusan?!

Kərimin **ağzının*** **üstündən** dəyən tərs şillə onun **sözünü ağzında*** qoydu. Şillə vuran girovların yaşca ən böyüyü Murtuza idi.

– Siz dəli olmusuz nədi?! – deyə o, uşaqlara acıqlandı. – Özünü öldürməyə nə var ki?! Oğul odur, çətin vəziyyətdən çıxmağı bacara. Biz yatmamalıyıq, hər çətinliyə dözməliyik. **Ümidimizi üzməyə** gərək, uşaqlar!

Cırcıramadan can diləyən, güclə nəfəs alan Elçin məsləhət verdi:

– Sabah **yekəqarın** Aşot yeməkdən **qabaq** bizi yenə güləşdirsə, kişi **kimi** imtina eləyək! Lap dərimizi boğazımızdan çıxartsa da, bir-birimizi döyüb, **əldən salmayaq**.

– Onda **bir tikə** quru, kifli çörəyi də bizə **çox görəcəklər**, – deyə balaca Malik **ağlamsındı**.



... Qaradolaq kəndi **dinc** günlərini yaşayırdı. Camaat **öz işində-gücündəydi**. Kənd **ara-sıra** atəşlərə məruz qalsa da, doğma yurdu tərk etmək heç kimin ağlına* gəlmirdi.

Bir gün erməni faşistləri altı kilometr aralıda yerləşən kənd orta məktəbinə qəfil []. Qırdıqlarını qırdılar, qırmadıqlarını isə qabaqlarına qatıb, döyə-döyə maşınlarla doldurdular. Qız uşaqlarını ortayaşlı bir qadına təhvil verdilər. Oğlan uşaqlarını isə **nəm**, qaranlıq bir **zirzəmiyə** salıb, ağzını* **qıfilladılar**. **Səhərisi** girov götürdükləri uşaqları sıraya düzüb, **ac-susuz səngər qazmağa** apardılar. **Biçərələrin** əsl faciəsi də **həmin andan** başladı. Qansızlar günahsız körpələri **cəzalandırmağın**, acından öldürməyin yeni-yeni **üsullarını** icad edirdilər. Uşaqları **sübh tezdən** sıraya düzüb aparır, onlara meşənin içində əldən düşənəcən erməni dilində mahnılar öyrədirdilər.

Qorxmaz Abdullayev

Qansız düşmənlərin əziyyət verdikləri girovların taleyi, görəsən, necə olacaq? Onlar əsirlikdə məhv olacaq, yoxsa onları xilas edəcəklər? Hekayəni siz necə davam etdirərdiniz?

SÖZLÜK

girov	kifli
biryolluq	qansız
imtina etmək	rütubətli

SÖZ EHTİYATI

icad etmək	məruz qalmaq
səsini içinə çəkmək	
dərisini boğazından çıxartmaq	

1 Mətndəki hadisə hansı illərə təsadüf edir? Bu illər haqqında bildiklərinizi yoldaşlarınızla bölüşün.

2 Murtuzanın uşaqlara dediyi sözləri bir də oxuyun. Onun göstərdiyi çıxış yolunu düzgün hesab edirsinizmi? Siz də bu cür hərəkət edərdiniz? Fikirlərinizi yoldaşlarınızla bölüşün.

3 Mətnə hansı suala cavab yoxdur? Fikrinizi əsaslandırın.

1) Uşaqlar nədən canlarını qurtarmaq istəyirdilər, onları narahat edən nə idi?

2) Murtuza nəyə görə Kərimi şillə ilə vurdu?

3) Uşaqlara necə işgəncələr verilir?

4) Elçinin uşaqlara məsləhəti nədən ibarət idi?

5) Erməni faşistləri neçə nömrəli məktəbə basqın etdilər?

4 Mətnə yaşıl rəngdə verilmiş sözlərlə bağlı düzgün cavab hansıdır?

A) isim B) sifət C) zərf D) qoşma E) feil

5 Verilmiş hikmətli sözlərdəki səhvləri tapın və düzgün variantı səsəndirin.

1) Əgər danışmaq fikrindəsənsə, bilmədiyin mövzularda danış, bildiyin şeylər haqqında fikir yürütmə. 2) Söylədiyiniz acı sözlərin meyvəsini geridə görürsünüz. 3) Qazanmaq çətindir, onu qorumaq isə asandır.

6 “Qədər, -dək, kimi” sözlərini “əldən düşənəcən” birləşməsində hansı hissənin əvəzinə işlətmək olar? Bu sözlərin hansı mənanı ifadə etdiyini izah edin və onları cümlələrdə işlədin.

7 Mətndəki sarı boşluğun əvəzinə aşağıdakı variantlardan hansını işlətmək daha çox yerinə düşər?

A) gəldilər B) basqın etdilər C) hücum etdilər D) təmir etdilər

8 Aşağıdakı cümlələri mətnin məzmunu əsasında tamamlayın.

1) Kərimin ağzının üstündən dəyən tərs şillə 2) Kənd ara-sıra atəşlərə məruz qalsa da, 3) Sabah yekəqarın Aşot yeməkdən qabaq bizi yenə güləşdirsə, 4) Oğlan uşaqlarını nəm, qaranlıq 5) Uşaqları sübh tezdən sıraya düzüb aparır,

9 Mətnə göy rəngdə verilmiş sözləri aid olduqları sözlərlə birlikdə yazın. Sonra 2-ci tərəfləri başqa sözlərlə əvəz edib yeni birləşmələr düzəldin.

10 Sualların köməyi ilə söz birləşmələrindəki birinci tərəflərin nə bildirdiyini, hansı nitq hissəsi olduğunu müəyyənləşdirin və üstündə qeyd edin. Sonra həmin əməliyyatı ikinci tərəflərə də tətbiq edin.

tərs şillə, quru, kifli çörək, dinc günlər, qulaqları sırğalı bir zənciyə, nəm, qaranlıq bir zirzəmiyə, günahsız körpələr, çətin vəziyyətdən

11 Mətnə oxuduqlarınız əsasında “balaca girovları” səciyyələndirin.

12 Mətnə altından xətt çəkilmiş birləşmələri oxuyun. Sonra hər birinin qarşısında ilkin formasını yazın və mənalərini izah etməyə çalışın. Çətinlik çəksəniz, müəlliminizə müraciət edin.

Köməkçi: Ağlıma bir şey gəlib – ağıma gəlmək

13 Mətnə qara hərflərlə verilmiş sözlərin kontekstə uyğun sinonim qarşılıqlarını tapıb səsləndirin və onları cümlələrdə işlədin.

14 Mətnə ulduz işarəsi ilə fərqləndirilmiş sözlərin kökündə baş verən dəyişiklik üzərində müşahidə aparın və bu dəyişikliyin səbəbini öyrənməyə çalışın.

BUNLARI BİLİRSİNİZMİ?

Yadda saxlayın: Dilimizdə bəzi elə ikihecalı isimlər var ki, onlara saitle başlanan şəkilçi artırıldıqda kökün son saiti düşür. Məsələn, *şəkil – şəkl+im, şəkl+imiz, şəkl+i, sınıf – sınıf+ın, sınıf+i, sınıf+ımız, oğul–oğl+um, oğl+unuz* və s.

Bu sözlər, əsasən, aşağıdakılardır:

- a) Sınıf, fikir, ətir, ömür, eyib, isim, cisim, fəsil, şəkil, nəsil, səbir və s.
- b) Beyin, çiyin, ağıl, qarın, alın, burun, ağız, boyun, oğul və s.

15 “Sınıf, fəsil, şəkil, fikir” sözlərini hallandıraraq yazın. Hansı hallarda köklərdə dəyişiklik baş verdiyinə diqqət yetirin və bunun səbəbini izah edin.

§ 39. BALACA GİROVLAR

2-ci hissə

Quduzlaşmış ermənilər paslı **kəlbət**inlə oxumaq istəməyənlərin dilini **dartıb qopardır**, soyundurub **ələ salırdılar**. İşləməyə aparanda, işdən qayıtaranda, yeməkdən **əvvəl** də, **sonra** da **heydən-hərəkətdən düşənəcən** onlara mahnı oxutdururdular. **Gün ərzində** girovlara iki dəfə **əl boyda** quru çörək, **bir içim** bulanıq su verirdilər. Yeməkdən **qabaq** bir qazan xörəyi gətirib, ortaliğa qoyur, beş-on dəqiqədən sonra götürüb aparırdılar. Uşaqlar xörəyin ətrindən* bihuş olur, **ağızlarının* suyu axır**, gözlərini yumub, “ay ana” deyib ağlaşırdılar. Gecələr onları tunelə doldurub, ağzını* **bərk-bərk** örtürdülər. Girovlar o dərəcədə zəifləmişdilər ki, yerlərindən tər pənməyə **taqətləri qalmamışdı**. Yazıqlar soyuq, rütubətli **çubuqların üstünə** ölü **kimi** döşənirdilər.

Bir gün uşaqlar meşənin qabağındakı aşırımında **səngər** qazırdılar. Onlara nəzarət edən ermənilər **talada** kef məclisi qurmuşdular. **Birdən** lap yaxınlıqda atəş səsləri eşidildi. Bizimkilər girov saxlanan uşaqları xilas etməyə gəlmişdilər. Uşaqlar çıxırışa -çığırışa **özlərini maşına saldılar**, ermənilər isə girov götürüldü...

Bir müddətdən sonra dirçəlmiş uşaqların **soluxmuş** çöhrələrinə qızartı çiləndi, yaraları sağalmağa başladı.

Tutulmuş düşmənləri bizim **meyitlərlə** dəyişmək **üçün** kəndə gətirdilər. İkiayaqlı **vəhşilər** işgəncə verdikləri uşaqları görəndə başlarını aşağı saldılar. On bir yaşlı dilli-dilavər Hikmət **qartalburun**, yekəpər Aşotun çənəsinin altına girib:

– Məni tanımadın? – dedi. – Yadındadı, mənə deyirdin ki, denən **erməniyəm**, sənə bir **saçaqlı** konfet verim. Dillənmədiyimi görəndə huşumu itirənəcən döyürdün məni. Üstümü-başımı **murdarlayırdın**. Yaxşı, indi sən denən ki, “Qarabağ Azərbaycanındır, **bir qələtdi eləmişəm**”, mən də səni buraxım, çıx get balalarının yanına.

Yekəpər Aşot daz başını əlləri arasına alıb saxladı. Qan çilənmiş iblis gözlərini yumub **yerə çökdü**. Zabitin **ayaqlarına düşüb yalvardı**:

– Ərə, mənə **çevir balalarının başına**, bir qələtdi eləmişəm! Vallah, bizdə günah yoxdu, eli. Bizi məcbur eləyirlər! Qarabağ da sizin olsun, lap Yerevan da! Təki mən axmağı burax, çıxım gedim **xarabama**. Uşaqlarım **yetim qalmasın**, öldürmə məni!

Zabitin nəzərləri ona yalvaran erməninin başı üstündən uzaqlara dikilmişdi...*. (ixtisarla)

Qorxmaz Abdullayev

SÖZLÜK

paslı	aşırım
dilli-dilavər	yekəpər
daz	iblis

SÖZ EHTİYATI

çöhrə	işgəncə vermək
bihuş olmaq	huşunu itirmək

① Aşağıdakı suallara cavab verin və mətnin məzmununu danışın.

- 1) Quduzlaşmış ermənilər bir qazan ətirli xörəyi nə üçün ortalığa qoyur, sonra götürüb aparırdılar?
- 2) Uşaqlar niyə yerlərindən tərpnə bilmirdilər?
- 3) Necə oldu ki, uşaqları xilas etmək mümkün oldu?
- 4) Əsir tutulmuş erməniləri nə üçün kəndə gətirdilər?
- 5) Hikmət yekəpər Aşota hansı sözləri xatırlatdı?
- 6) Yekəpər Aşot zabitə yalvarıb nə deyirdi?

✿ Siz mətnlə bağlı bir-birinizə hansı sualları vermək istərdiniz? Öz variantınızı dəftərinizdə yazın.

② Qruplara bölünün və mətnin məzmunu üzrə plan tərtib edin. Hər bir qrupun tərtib etdiyi planın məzmunu əhatə etməsi və düzgünlüyü baxımından qiymətləndirmə aparın.

③ Aşağıdakı cümləni mətnin məzmunu əsasında tamamlayın.

Əsir tutulmuş düşmənləri bizim kəndə gətirdilər ki, ...

- A) işgəncə versinlər
- B) meyitlərlə dəyişsinlər
- C) ələ salsınlar
- D) uşaqlara göstərsinlər

④ Aşağıdakı söz birləşmələrində birinci tərəfləri başqa sözlərlə əvəz edərək yeni birləşmələr düzəldib yazın. Sonra bir neçəsini cümlələrdə işlədin. mərd uşaqlar, qorxulu düşmən, uşaqların intiqamı, qorxaq erməni, zabitin nəzərləri, kifli çörək, günahsız körpələr

Köməkçi: Vətənin harayı – torpağın harayı, uşaqların harayı ...

5 Mətnə yaşıl rəngdə verilmiş sözləri mənaca uyğun müxtəlif feillərlə əlaqələndirib cümlələrdə işlədin.

6 Mətnə üzərində ulduz işarəsi qoyulmuş sözlərin yazılışı üzərində müşahidə aparın və köklərdə baş verən dəyişikliyin səbəbini izah etməyə çalışın.

7 Mətnə altından xətt çəkilmiş ifadələri oxuyun və müəllimin köməyi ilə ilkin formalarını qarşılarında yazın.

8 Mətnə qara rəngdə verilmiş ifadənin mənasını izah edə bilərsinizmi? Çətinlik çəkdiyiniz halda müəllimin köməyindən istifadə edin.

9 Bildiyiniz kimi, müzəffər Azərbaycan ordusu işğal altında olan torpaqlarımızı düşmən tapdağından azad etdi və Xocalı qurbanlarının intiqamı artıqlaması ilə alındı. Aşağıdakı şeiri oxuyun və düşünün: Xocalı faciəsini unutmağa haqqımız varmı?

HƏR GECƏ XOCALIDA

Hər gecə Xocalıda
Canım ağrıyır mənim.
Güllələnən qocaya,
Parçalanan körpəyə
Ruhum ağlayır mənim.
Hər gecə Xocalıda
Göytürklərin ruhunda
Yanıq yeri sızlayır.
Gülməyi unutmuşam,

Xocalının qisasın
Alanda güləcəyəm.
Mən öləndən sonra da
Xocalıda yenidən
Dünyaya gələcəyəm.
Bu qisası alınca,
Ölüb-diriləcəyəm
Hər gecə Xocalıda.

Fikrət Qoca

SÖZLÜK

qisas

sızlamaq

10 Hansı fikir şeirin məzmununa uyğun deyil?

A) Xocalının intiqamını alana qədər mübarizəni davam etdirməliyik.

B) Bu ölkənin hər bir vətəndaşı Xocalı faciəsini öz faciəsi hesab etməli və onu unutmamalıdır.

C) Xocalı ən qədim yaşayış məskənlərindən biridir.

D) Tökülən qan yerdə qalmamalıdır.

11 Mətni oxuyun, məzmununu danışın və sayları sözlə yazın.

1992-ci il fevralın 25-dən 26-na keçən gecə erməni silahlı dəstələri keçmiş SSRİ-nin 366-cı motoatıcı hərbi alayının köməyi ilə Xocalı şəhərinə hücum etdilər. Əvvəlcə şəhər hər tərəfdən mühasirəyə alındı, sonra isə yandırıldı. Bir gecənin içində qədim Xocalı yerlə yeksan edildi. Bu, əsl soyqırım idi.

Xocalı soyqırımını nəticəsində 613 Xocalı sakini qətlə yetirilib. Bunlardan 63-ü uşaq, 106-sı qadın, 70-i qoca və qarı idi. Bu faciədə 8 ailə tamamilə məhv

edilib. 25 uşaq hər iki valideynini, 130 uşaq isə valideynlərindən birini itirib. Düşmən gülləsindən 76-sı uşaq olmaqla, 487 nəfər yaralanıb, 1275 nəfər əsir götürülüb. Girov götürülənlərdən 150 nəfərinin, o cümlədən 68 qadın və 26 uşağın taleyi bu günədək məlum deyil.

Artıq Xocalı faciəsinin qisası alınmışdır. Lakin Azərbaycan xalqı və dövləti Xocalı faciəsini heç vaxt unutmayacaqdır.

§ 40. PEŞMANÇILIQ

Əhmədin ayağının lap altından pırıltı **ilə** bir **bildirçin** qalxdı. Ox **kimi süzüb darılığa doğru** uçdu. Əhmədin gülləsi **ilə** bir vaxtda kiminsə tüfəngi də açıldı. Quş bir-iki dəfə qanad çalıb otluğa düşdü. Əhməd quşu yerdən **qaldırdı**. Elə bu vaxt **qəzəbli və** cingiltili bir səs eşitdi:

– Ey, Rus Əhməd, bildirçini mən vurmuşam!

O dönüb **əlində tüfəng** otluğun içində dayanan oğlana baxdı. Onun on dörd-on beş yaşı ancaq olardı. Əynində vəznəli qara çuxası vardı. Göy **buxara papağını** geri itələmişdi. **Zil qara** saçının **qıvrım** teli **alnına düşmüşdü**. Sivri burnu pərələni, **sinəsi qalxıb-enirdi**. Uşaq yaman həyəcanlanmışdı.

– Nədən bilirsən?

– Necə yəni nədən? Hələ mənim əlimdən bir quş qaçmayıb.

– Amma bu dəfə qaçıb. Deyirlər **ki**, bu il hava çox isti olacaq.

– Ver deyirəm sənə!

– Verməsəm, nə edərsən?

Oğlan tüfəngi **hərlədi**:

– Vuraram.

– Adam da bir quşdan **ötrü** dalaşarmı? İstəyirsən bildirçini sənə bağışlayım.

– Lazım deyil. Mən vurmuşam, qaytar özümə. **Bir də ki**, bura bizim çəmənlikdir.

Əhməd gülümsəyərək, hələ də **acığı soyumayan** Əşrəfi **başdan-ayağa süzdü**. Uşağın ağ sifəti **alışıb yanırdı**.

– Bütün bu yerlərin hamısı sizindir?

– Bəs nə?!

– O taydakı meşə də?

– Hamısı.

– Su da?

– Zarafatı **burax**, bildirçini **bəri** ver!

Əhməd quşu Əşrəfə uzatdı. Oğlan cəld bildirçinin haradan yaralanmasına baxdı. Onun sifətindəki qəzəb yox oldu. Əhməd uşağın **tutqun** çöhrəsini* məsum bir təbəssüm bürüdüyünü gördü. Onun gözlərində **həm** sevinc, **həm də** hüznü bir kədər vardı. O, ovçudan çox, bir **uşaq marağı ilə** quşu **süzürdü**.

– Acığın soyudumu?

Əşrəf gülümsündü. Onun hərəkətlərində maraqla bərabər, bir peşmançılıq da vardı. Ancaq onun quşu vurduğunu, **yoxsa** onu Əhmədin əlindən almasını peşman olduğunu təyin etmək çətin idi.

İsmayıl Şıxlı

SÖZLÜK	
cingilti	sivri
məsum	hüznü

SÖZ EHTİYATI	
pərələnmək	vəznəli çuxa

- 1 Suallara verilmiş cavablardan hansı mətnin məzmunu ilə səsleşmir?
Əşrəf vurulmuş quşu nəyə görə Əhməddən almağa cəhd edirdi?
A) Əşrəf düşünürdü ki, çəmənlik onların olduğu üçün quş da onun olmalıdır.
B) Əşrəf əmin idi ki, bildirçini o vurub.
C) Əşrəf ağa oğlu olduğu üçün həmişə istədiyini almağa adət etmişdi.
D) Əşrəf yaralı quşu xilas etmək istəyirdi?
- 2 Mətnin məzmunu əsasında Əşrəfin xarici görünüşünü təsvir edin.
- 3 Bütün çəmənliyin, meşənin, hətta axan suyun onlara aid olduğunu iddia edən Əşrəf sizə necə təsir bağışlayır? Fikrinizi yoldaşlarınızla bölüşün.
- 4 Mətnədəki hadisələri hansı ardıcılıqla düzmək olar?
1) Uşaq yaman həyəcanlanmışdı.
2) Əhməd quşu yerdən qaldırdı.
3) Onun gözlərində həm sevinc, həm də kədər vardı.
4) Əhməd quşu Əşrəfə uzatdı.
5) Onun on dörd-on beş yaşı ancaq olardı.
A) 1, 3, 5, 4, 2 B) 3, 4, 5, 1, 2 C) 2, 5, 1, 4, 3 D) 4, 5, 1, 2, 3

HİKMƏT XƏZİNƏSİNDƏN

*Kim səninlə höcətə başlasa, susmaqla onu susdur.
Çünki axmaqların cavabı susmaqdır. "Qabusnamə"*

- 5 Mətnədəki hansı ifadəni "qızarmışdı" sözü ilə əvəz etmək olar?
A) Sənəsi qalxıb-enirdi. B) Sifəti alışıb-yanırdı.
C) Sivri burnu pərələnirdi. D) Çöhrəsini təbəssüm bürümüşdü.
- 6 Mətnədəki dialoqda bir cümlə yerində işlənməmişdir. O, hansıdır?
- 7 Necə düşünürsünüz, mətnədəki hadisələri bu günümüzə, yoxsa keçmişə aid etmək olar? Müzakirə edin.

8 Mətnə çoxlu əlamət bildirən söz işlənmişdir. Onları seçib aid olduqları sözlərlə bərabər yazın. Bir neçəsini cümlələrdə işlədin.

9 Mətnin sonuna yaxın cümlələrdən birində antonim sözlər işlənmişdir. Həmin sözləri tapıb səsləndirin və cümlələrdə işlədin.

10 Mətnə qara rəngdə verilmiş sözlərin eyni, yoxsa fərqli mənalar ifadə etdiyini əsaslandırın. Bu sözü cümlələrdə müxtəlif mənalarda işlədin.

11 Üzərində ulduz işarəsi qoyulmuş sözün sinonimi mətnə iki cümlədə işlənmişdir. Həmin cümlələri seçib səsləndirin və sinonim sözü tapıb göstərin.

12 “Mətnə altından xətt çəkilmiş sözlərin əvəzinə başqa hansı sözləri işlətmək olar? Fikrinizi əsaslandırın.

§ 41. HOPHOP

Haqqında ən çox rəvayət söylənilən quşlardan biri də hophopdur. **Hophop**-lar **yaz-yay** aylarında ölkəmizə gəlir, **payız-qışda** isə köçüb isti yerlərə gedirlər. Bu **bəzəkli** quşun başındakı tüklər bir cərgə ilə **düz** qalxdığına görə ona bəzən **şanapipik** də* deyirlər. Sanki quşun başına daraq **sancılıb**. Bax bu darağa oxşarlıqdan da **əfsanə, rəvayətlər** yaranıb.

Bizə bənzər uzun **dimdiyi**, enli qanadı, **düz quyruğu** olan bu quşlar ağaclara, kollara, daşlara qonaraq “hophop” sədasını xatırladan səslər çıxarırlar. **Yazda** və* **yayda** kəndlərdə, **tarlada**, çöldə, meşədə **saatlarla** bu **quşların nəğməsinə** qulaq asmaq olar. Onlar **daim** bir yerdə durub oxumurlar. **Tez-tez** yerlərini dəyişirlər. Ona görə də adama elə gəlir ki*, quşlar **bir-birini** axtarırlar.

Əsasən, kürən rəngdə, üzrlərində **ağ-qara**, **gil rəngli** çillər olan hophoplar ağac koğuşlarında, daşların arasında, yarğanlarda yuva qururlar. Adətən, **dörd-altı yumurta qoyan** dişi hophop on səkkiz gün kürt yatır. **Həmin müddətdə** erkək hophop həm* özünə yem tapır, həm də* dişi hophop üçün dimdiyində yem gətirir.

Yumurtadan çıxmış **etcə balaları** erkək və* dişi hophoplar **birgə** yedirdirlər. Balalar **uçmağı öyrənəndən sonra** pərvazlanıb, isti ölkələrə gedirlər.

SÖZLÜK

rəvayət	kürən
hophop (şanapipik)	gil
pərvazlanmaq	yarğan

SÖZ EHTİYATI

koğuş
səda
kürt yatmaq

1 Aşağıdakı suallardan biri mətnə aid deyil. Fikrinizi əsaslandırın.

1) Hophop quşuna nə üçün şanapipik də deyirlər?

- 2) Hophoplar yuvalarını harada qururlar?
- 3) Hophopların nəğməsinə harada qulaq asmaq olar?
- 4) Hophoplar balalarını necə yemləyirlər?
- 5) İyirmi altı gün kürt yatan hophopa hansı quş yem gətirir?

2 Cümlələri mətnin məzmunu əsasında tamamlayın və tərcümə edin.

1) Hophoplar yaz-yay aylarında ölkəmizə gəlir, 2) Bu bəzəkli quşun başındakı tüklər bir cərgə ilə düz qalxdığına görə 3) Adətən, dörd-altı yumurta qoyan dişli hophop 4) Həmin müddətdə erkək hophop həm özünə yem tapır, 5) Yumurtadan çıxmış ətcə balaları erkək və

3 Mətnə göy rəngdə verilmiş sözlər üçün ümumi cəhət nədir? Fikrinizi əlavə misallarla əsaslandırın .

4 Aşağıdakı söz birləşmələrində ikinci tərəfləri başqa sözlərlə əvəz edərək yeni birləşmələr düzəldib yazın. Sonra bir neçəsini cümlələrdə işlədin.

uzun dimdik, düz quyruq, isti ölkələr, enli qanadlar, daşların arasında, uçmağı öyrənmək, quşların nəğməsi, bəzəkli quşlar, başındakı tüklər

5 Mətnə qara rəngdə verilən və altından xətt çəkilmiş sözlər arasında hər hansı bir bağlılıq varmı? Fikrinizi əsaslandırın və həmin sözləri əlamət bildirən sözlərlə işlədərək söz birləşmələri düzəldib yazın.

6 Hophopun xarici görkəmini təsvir edən ifadələri seçib dəftərinizdə yazın və cümlələrdə işlədin.

7 Oxuduğunuz mətnin aşağıdakı janrlardan heç birinə aid olmadığını əsaslandırın.

- A) nağıl B) hekayə C) əfsanə D) lətifə

8 Necə düşünürsünüz, mətnə üzərində ulduz işarəsi qoyulmuş köməkçi vasitələr işləndikləri cümlələrdə hansı vəzifəni yerinə yetirir?

- A) Sözləri və cümlələri bir-birinə bağlayır.
B) Əşyaları adlandırmağa xidmət edir.
C) Hərəkətlə bağlı əlamət bildirir.
D) Sözlərə qoşulub onlarda müəyyən məna çaları yaradır.

9 Mirzə Ələkbər Sabirin “Hophop” təxəllüsü ilə hophop quşu arasında əlaqə tapmaq olarmı? Fərqli və oxşar cəhətləri müqayisə edin və fikirlərinizi yoldaşlarınızla bölüşün.

10 [Ğ] səsini düzgün tələffüz etməklə tapmacanı oxuyun və cavabını tapın. Fərqləndirilmiş dil işarəsinin hansı nitq hissəsinə aid olduğunu tapın.

Nağaraçı nağara çalır, nə nağarası var, nə çubuğu.

A) sual əvəzliyi

B) bağlayıcı

C) qoşma

11 Mətnə yaşıl rəngdə verilmiş sözlər arasında ümumi cəhət nədən ibarətdir? İzah edin və fikirlərinizi əsaslandırın.

§ 42. FAYDALI MƏSLƏHƏT

Rizvan işləməyi çox sevirdi. Əkinçilik işləri ona xüsusi **həzz verirdi**. Torpağı belləyir, sahədəki **alaq otlarını vurur**, bitkiləri suvarırdı. Bir sözlə, hər bir işdə atasının yaxın köməkçisi idi.

Rizvangilin bağında **ayrıca** lobyə əkilən sahə var idi. Hər il o sahə əkilər və çoxlu **məhsul verərdi**. Rizvan quru lobyələrin yığılma vaxtını **səbirsizliklə** gözləyərdi. Kolları kökündən çıxarıb **dəstələyər**, evə gətirib lobyələri yığardı. Artıq lobyələr yavaş-yavaş qurumağa başlayırdı. **Partlamış qabıqların** içindən lobyələr görünməyə başlayanda Rizvan anasına dedi: “**Deyəsən**, lobyələrin yığılan vaxtıdır...”

– Hə, oğlum, dünən atan dedi ki, **tədricən** yetişənləri yığmaq lazımdır.

Rizvan sevincək dilləndi: “Onda gedim, kolları çıxarım!”

Rizvan sahəyə gəldi. Lobyələri yetişmiş kolları çıxarmağa başladı. Artıq xeyli kol yığılmışdı. **Bu vaxt** qonşuları Əjdər əmi gəlib çıxdı. **Təəccüblə** üst-üstə **qalaqlanmış** kollara baxıb soruşdu:

– A bala, kolları niyə kökündən ?

Rizvan diksindi. Çevrilib **pərt halda** bir Əjdər əmiyə, bir də **lobya qalağına** baxdı. Heç bir şey **anlamadı**. Əjdər əmi onun **donub qaldığını** görüb dilləndi:

– Oğlum, lobyə kollarını kökü ilə çıxarmazlar. Paxlalı bitkiləri elə yığmaq lazımdır ki, kökləri torpaqda qalsın.

– Niyə? – Rizvan **maraqla** soruşdu.

Əjdər əmi çıxarılmış kollardan birini əlinə götürüb dedi:

– Bax, oğlum, görürsənmi kökə birləşmiş **yumruları**. Paxlalı bitkilərin köklərində **yumrucuq bakteriyaları** olur. Bu bakteriyalar atmosferdə olan azotu **bitkinin qəbul edə biləcəyi** şəkə salır. Onlar torpaqda nə qədər **çox** olarsa, bitkilər azotla bir o qədər yaxşı təmin olunar. Əlavə **azot** gübrəsinə də ehtiyac olmaz. Yumrucuq bakteriyaları **ancaq** paxlalı bitkilərdə olur. Azot isə bütün bitkilərə lazımdır. Ona görə də **paxlalı bitkiləri** yığanda köklərini torpaqda saxlayırlar. Yığımdan sonra isə torpağı **çevirirlər**. Həmin yerə tərəvəz bitkiləri əkirlər. Bu bitkilər torpaqdakı azotla xeyli müddət qidalana bilirlər.

Rizvan fikrə getdi. Bu vaxta kimi bunları bilmədiyinə **heyifsiləndi**.

Eybi yoxdur, oğlum. Bilməmək eyib deyil, öyrənməmək eyibdir, – deyib Əjdər əmi onun **pərtliyini aradan qaldırmaq** üçün gülümsədi.

Rizvan Əjdər əmiyə **faydalı məsləhət** üçün təşəkkür etdi.

Sona Xəyal

alaq otları
qalaqlamaq

gübrə
əkinçilik

dixsinmək
tədricən

1 Mətnin məzmununu aşağıdakı suallar əsasında danışmaq olarmı? Özünüzü yoxlayın. Hansı sualın əlavə olunmasını istərdiniz?

- 1) Rizvan atasına necə kömək edirdi?
- 2) Rizvan lobyaya yığılan vaxtı niyə səbirsizliklə gözləyirdi?
- 3) Rizvan lobyaların yetişən vaxtı nə etmişdi ki, bu, Əjdər əmini təəccübləndirmişdi?
- 4) Əjdər əminin məlumatından Rizvan nə öyrəndi?
- 5) Rizvan nəyə heyifsiləndi və Əjdər əmiyə niyə təşəkkür etdi?

2 Mətnə işlənən atalar sözünü tapıb səsləndirin və təhsil aldığınız dildə qarşılığını deyin.

3 Cümlələr düzəldin və yazın.

İşləmək ona
Sahə hər il
O, atasından
O, çox şeyi
Rizvan yığımı
Əjdər əmi ona

səbirsizliklə gözləyərdi
göstəriş verdi
bilmədiyinə heyfsiləndi
ləzzət verirdi
böl məhsul verərdi
məsləhət alardı

4 Mətnədən seçilmiş aşağıdakı sözləri mənalı hissələrinə ayıraraq yazın. əkinçilik, belləyir, sahədəki, bitkiləri, köməkçisi, səbirsizliklə, maraqla, gözləyərdi, faydalanar

Köməkçi: yığılmışdı – yığ + ıl + mış + dı

❁ Qırmızı rəngdə verilmiş şəkilçilərlə sözlər düzəldib müxtəlif formalarda işlədin.

Qeyd. Yeni sözlər düzəldərkən yaşıl rəngdə verilmiş sözlərdəki “-la, -lə” şəkilçisi ilə feil düzəldən “-la,-lə” (belləyir) şəkilçisini qarışdırmayın: “-la, -lə” omonim şəkilçidir. Dilimizdə bu şəkilçi ilə həm feil, həm də zərf düzəlir.

- 5 Aşağıda verilmiş atalar sözlərindən hansı mətnin məzmununa uyğundur?
 - A) Bağ salan barın yeyər.
 - B) Zərərin yarısından qayıtmaq da qazandır.
 - C) Bar verən ağacı kəsməzlər.

- 6 Mətndəki mavi boşluqda hansı ifadə yazılmalıdır?
A) qırırsan B) çıxarırsan C) basdırırsan D) sulayırsan

- 7 Söz birləşmələrini cümlələrdə işlədin və tərcümə edin.

məhsul yığımı, faydalı iş, yetişmiş paxla, məhsul yığımından sonra, məsləhət almaq, tərəvəz bitkiləri, lobyanın faydası, lobyaya kolları, azot gübrəsi

KƏLMƏLƏRİN “DİLİ”Nİ ÖYRƏNƏK!

Yetişmək – 1. Bir istiqamətdə gedərək nəzərdə tutduğu bir yerə çatmaq – Kəndə yetişib atdan düşdü; Özünü çatdırmaq, vaxtında çatmaq – Həkim vaxtında yetişdi; Göndərilən ünvana, yerə, şəxsə çatmaq – Məktubun mənə yetişməyib. 2. Yetmək, çatmaq – Sənə yetişmək olmur. 3. Müəyyən bir həddə, yaşa çatmaq; böyümək; yetkinləşmək, təcrübə qazanmaq, bişmək – Balaca deyilsən, yetişmiş oğlansan!; 4. Bitmək, hasil olmaq (bitki haqqında) – Burada limon yetişməz. 5. Dəymək, yeməli hala gəlmək – Ərik hələ yetişməyib. 6. Gəlib çatmaq, yaxınlaşmaq – Ayrılıq zamanı yetişdi..

- 8 Mətni oxuyub hansı nəticəyə gəlmək olar? Fikrinizi söyləyin.
A) Düşündüyün hər bir işi tez həyata keçirmək lazımdır.
B) Hər bir işi başlamazdan əvvəl məsləhət almaq faydalı olar.
C) Yetişmiş meyvə və tərəvəzləri vaxtında yığmaq lazımdır.

HİKMƏT XƏZİNƏSİNDƏN

Bilmədiyin şeyi öyrənməyə çalış. Bunun sənə iki faydası olar: ya bildiyin şeyi təcrübədən keçirmiş olarsan, ya bilmədiyin şeyi öyrənərsən.

“Qabusnamə”

- 9 Mətnə işlənmiş feillərin zamanını müəyyənləşdirib müvafiq sütunlarda yazın.

İndiki zaman

Keçmiş zaman

Gələcək zaman

- 10 Mətnə göy rəngdə verilmiş sözləri elə qarşılıqları ilə əvəz edin ki, cümlələrin məzmunu dəyişməsin. Özünüzü yoxlayın.

- 11 Nöqtələrin yerinə lazım olan şəkilçiləri əlavə edərək cümlələri oxuyun.

1) Siz hər bir ağac .. və ya kol.. kəsəndə torpağ.. qorumaq üçün bitkilər.. əhəmiyyətini xatırlasa .., əliniz.. saxlayarsınız.

2) Sel ətraf mühit.., təbiət.. çox böyük zərər vurur. Torpağ.. yuyub dərələr.. tökür, uçqunlar əmələ gətirir. Bağlar.., tarla.., yol.. və kəndlər.. dağıdır.

12 Mətnə bir qoşasaitli söz işlənmişdir. Həmin sözü tapıb səsləndirin və düzgün tələffüz qaydasını izah edin. Qaydaya aid əlavə misallar söyləyin.

§ 43. QARA ŞANI

Axşamüstü idi. Seyranın atası işdən qayıtmışdı. Eyvanda oturub çay içirdi. Birdən gözləri uşaqların top zərbələri altında titrəyən qoca meynəyə sataşdı.* Qaşlarını çatıb fikirləşdi **və** dedi:*

– Mən bu qoca meynəni **dirildəcəyəm**, cavanlaşdıracağam, **hətta** sizə üzüm də verəcəyəm.

Atası eyvandan həyəətə düşdü. Seyranı da çağırdı. Bu zaman Seyranın məktəb yoldaşı Səfər də onlarda idi. O da Seyranla aşağı endi. Atası hardansa **dəstəyi sınıq** bir bel tapdı. Meynənin dibini belləyib açdı. Sonra mişarla onun qara kötüyünü, **gömgöy** nazik **çubuqlarını** kəsdi. Üstündə **yeganə** bir çubuq saxladı.

– İndi su gətirin! – dedi.

Seyrangil həvəslə ataya kömək edirdilər. Qaçıb evdən vedrə gətirdilər, su doldurub **meynənin dibinə** tökdülər; torpağı doydurana **qədər** su daşdılar.

– İndi gəlin talvar düzəldək, qara şanı talvarı sevir! – deyib atası həyətin küncünü göstərdi.

Kimin əlinə nə gəldi bura atdığından, bura **dəmir-dümürlə**, taxta parçaları **ilə** dolu idi.

– Seçin, **az-çox** yararlı **taxta parçalarını** və məfilləri **zir-zibildən** ayırın! – deyə atası göstəriş verdi. Seyrangil işləyirdilər.

İyirmi dəqiqə keçməmiş, onlar xeyli yararlı taxta və məfil ayırdılar. Atası talvar düzəltməyə başladı. Seyranla Səfər ona kömək etdilər. Talvar hazır olanda ata çubuğu qaldırıb məfilə **ilişdirdi**:

– Bircə ilə bütün **həyəti basacaq**, **həm** kölgə salıb bizi yayın istisindən qoruyacaq, **həm də** dadlı şanıya qonaq edəcək ...

Doğrudan da, o biri ilin yazında, may girib **havalər qızanda** meynə **qol-budaq** atdı.* Çox keçməmiş talvarı tutdu. **Yamyaşıl** və iri yarpaqları ilə həyəti



çətir kimi örtüb **günəşin yandırıcı şüalarını** aşağı buraxmadı. İyun ayının ortalarında isə noxud boyda **göy gilələrlə dolu** salxımlar talvardan aşağı sallanırdı. Ata **canlanmış** meynəyə və bu salxımlara baxıb **qürurla** deyirdi:

– Hə, gördünüz **ki**, qara şanı necə şeydir! Əmək itirən deyil, bir versən, on dəfə artığı ilə qaytaracaq.

Mirzə İbrahimov

SÖZLÜK

meynə	talvar	məftil
yararlı	şanı	

SÖZ EHTİYATI

qol-budaq atmaq	əmək itirən
göstəriş vermək	

1 Mətnə aid bir-birinizə hansı sualları vermək istərdiniz? Sualları təqdimat formasında hazırlayın və səsləndirin.

2 Mətnin məzmununa aid olmayan cümlə hansıdır?

A) May girib havalar qızanda meynə qol-budaq atdı.

B) Şanı əməksevən olur: bir versən, on dəfə artığı ilə qaytarır.

C) Şirəyə yığılan arılar uşaqları işləməyə qoymur, onları qorxudurdu.

3 Aşağıdakı cümlələrdə hansı sözlər yerində işlənməyib? “Köməkçi”-dən istifadə edərək cümlələri düzgün şəkildə oxuyun.

Ata böyükləri səslədi. Həyətdəki meynəni qırmaq istədiyini bildirdi. Hamı həvəssiz razılaşdı. Ertəsi gün toplaşdılar. Meynənin dibini bərkitdilər. Bir neçə ilə meynə daha da balacalaşdı. Hamı kədərləndi.

Köməkçi: sevindi, bir ilə, həvəslə, uşaqları, həmin gün, diriltmək, boşaltdılar, böyüdü

4 Mətnə hansı atalar sözləri uyğundur?

A) Ağac bar verəndə, başını aşağı dikər.

B) Bağa bax, üzüm olsun, yeməyə üzün olsun.

C) Yıxılan ağaca balta çalan çox olar.

D) Bağa baxarsan, bağ olar, baxmazsan, dağ olar.

5 Uyğun gələn sözləri əlavə edib cümlələri yazın.

1) Uşaqlar bağda üzüm – əkdilər. 2) Yayda tənəklər – atdı. 3) Nazik budaqlarda – göründü. 4) İsti avqust günlərində salxımlar –. 5) Anam ağ şanıdan – bişirdi. 6) Nənəm şipşirin və dadlı üzümlərdən – düzəltdi.

Köməkçi: mürəbbə, tənəkləri, qol-budaq, bəkməz, salxım, şirələndi

6 Bəlkə, bilirsiniz, üzüm daha çox Azərbaycanın hansı bölgələrində yetişdirilir? Bəs Abşeronda ən çox sevilən və yetişdirilən üzüm növləri hansılardır? Məlumatınızı genişləndirmək üçün araşdırma aparın və tədqiqatınızın nəticəsini yoldaşlarınızla bölüşün.

7 Mətndəki mavi boşluqda hansı sözü yazmaq olar?
A) hərarətlə B) həvəslə C) deyinə-deyinə D) səbirsizliklə

8 Mətnin ikinci abzasında işlənmiş feillərin zamanını və şəxsini müəyyənənləşdirin. Sonra birinci abzasda işlənmiş feilləri də həmin zamanda və şəxsə işlədin.

9 Mətnə üzərində ulduz işarəsi qoyulmuş cümlələrdəki sabit ifadələri tapıb, ilkin formasını yazın. Çətinlik çəksəniz, müəlliminizə müraciət edin.

10 Mətnə altından xətt çəkilmiş sözü aşağıdakılardan hansı ilə əvəz etsək, məna dəyişməz?
A) canlandırmaq B) həyata qaytarmaq C) ruhlandırmaq

11 Mətnə göy rəngdə verilmiş köməkçi nitq hissələri nitqdə eyni vəzifə yerinə yetirir, yoxsa fərqli? Fikrinizi əsaslandırın və həmin nitq hissələrinin yazılışı üzərində müşahidə aparın.

12 Mətnə yaşıl rənglə fərqləndirilmiş sözləri elə dəyişin ki, əlamət normada və normadan az olsun.

Köməkçi: bomboz – boz, bozumtul, açıq-boz

13 Mətnə qara şriflə verilmiş mürəkkəb sözlər arasındakı ümumi cəhət nədən ibarətdir? Bu sözləri yaranma xüsusiyyətləri baxımından neçə qrupa ayırmaq olar? Fikirlərinizi əsaslandırın və həmin sözləri müvafiq sütunlarda yazın. Sütunları əlavə misallarla zənginləşdirin.

14 Şeiri oxuyun, qırmızı rəngdə verilmiş sözlərin və birləşmələrin mənasını izah edin. Birinci hissədə neçənci şəxsə müraciət olunduğunu müəyyənənləşdirin.

AĞ ŞANI

Əsir sərin küləklər,
Yarpağına toxunur.
Səhər sənin üstünə
İnci kimi **şeh** qonur.
Gör necə parlayırsan
Sən babamın bağında.
Qızıl telli şəfəqlər
Oynayır yanağında.



Birdən salxım **dil açdı**,
Söylədi: - Ağ şanıyam!
Mən Bakı bağlarının
Şöhrətiyəm, şanıyam!
Uca **göylərdən təmiz**,
Sulardan duruyam mən.
Torpağın öz şirəsi,
Günəşin nuruyam mən.

Nəbi Xəzri

SÖZLÜK

şöhrət-şan

SÖZ EHTİYATI

qızıl telli şəfəq

§ 44. BAHAR GƏLSİN!

Gözəl bahar, gözəl bahar,
Gözləyirik, tez gəl, bahar!
Quşlar köçsün ölkəmizə,
Nəgmə desin yenə bizə.
Gəl, oyansın sığ meşələr,
Yasəmənlər, bənövşələr
Gəlişinlə ətir saçsın,
İydə, innab çiçək açsın.
Hər mövsümün öz yeri var,
Gəl, sevimli, gözəl bahar!
Bu düzlərdə, bu dağlarda,
Yaşıl donlu yaylaqlarda
Yenə quşlar nəgmə desin,

Həyat versin xoş nəfəsin
Bərəkətli torpaqlara –
Mehribansan uşaqlara.
Gəl Xəzərin sahilinə, –
Gözəl, sərin sahilinə.
Yayılanda günəş düzə,
Gəl-gəl desin dəstəməzə.
Ağacların xoş kölgəsi,
Bağçaların nəgmə səsi
Yayılanda dağa, daşa –
Gəl, səninlə gözək qoşa.
Gözəl bahar, gözəl bahar,
Gözləyirik, tez gəl, bahar!

Məmməd Rahim

SÖZLÜK

iydə innab mövsüm

SÖZ EHTİYATI

həyat vermək qoşa gəzmək

1 Şairin yerində olsaydınız, bahar fəslini siz necə tərənnüm edərdiniz? Fikirlərinizi yoldaşlarınızla bölüşün.

2 Qruplara bölünün və şeirdən götürülmüş aşağıdakı parçalardan biri əsasında yazın gəlişini təsvir edən təqdimat hazırlayın. Hansı qrupun cavabı daha maraqlı olacaq? Cavablar üzrə qiymətləndirmə aparın!

I. Gəl, oyansın sığ meşələr,
Yasəmənlər, bənövşələr
Gəlişinlə ətir saçsın,
İydə, innab çiçək açsın.

II. Bu düzlərdə, bu dağlarda,
Yaşıl donlu yaylaqlarda
Yenə quşlar nəgmə desin,
Həyat versin xoş nəfəsin
Bərəkətli torpaqlara.

3 Şeirdə altından xətt çəkilmiş sözləri yazın və qarşılarında tələffüz şəklini qeyd edin. Sonra həmin sözlərin hansı nitq hissəsinə mənsub olduğunu sualların köməyi ilə müəyyənləşdirin.

4 Ölkəmizdə yazın gəlişinə həsr olunmuş mərasimlərin təşkili sizi qane edirmi? Siz bu mərasimləri necə görmək istərdiniz? Fikrinizi yoldaşlarınızla bölüşün.

5 Yazın gəlişinin bayram edilməsinə necə baxırsınız? Nəyə görə yayın, payızın gəlişi bayram edilmir, ancaq baharın gəlişini hamı sevinclə qarşılayır? Müzakirəyə qoşulun.

6 Aşağıdakı söz birləşmələrini cümlələrdə işlədin və tərcümə edin.
sıx meşələr, yaşıl çöllər, ağacların kölgəsi, göylərdən təmiz, sulardan duru, bərəkətli torpaqlar, şən uşaqlar, sərin sahil, quşların nəğməsi

7 Aşağıdakı sözlərin şəirdəki qarşılığını tapıb səsləndirin və hər iki variantı müqayisə edin. Hansı variant daha çox xoşunuza gəldi?
qalın, yaysın, paltarlı, oxusun, bəhrəli, birlikdə, sərin

8 Şeirdə yaşıl rəngdə verilmiş söz hansı mənada işlənə bilmir?

A) yuxudan ayılmaq

C) yetişmək

B) gözlərini açmaq

D) canlanmaq, dirilmək

9 Şeirdə göy rəngdə verilmiş söz başqa hansı mənada işlənir? Həmin sözü gələcək zamanda müxtəlif şəxslər üzrə dəyişib yazın.



TAP GÖRƏK

10 Verilmiş tapmacaların cavabını, yəqin ki, asan tapacaqsınız. İkinci tapmacada altından xətt çəkilmiş sözlərin yazılışı ilə bağlı qaydanı izah edin və həmin sözləri hallandırın yazın.

1. Bir kişinin dörd evi var:

Biri yaşıldı, o biri al,

Biri sarıdı, o biri çal. ☒

2. Basdırmışam iki toyuq,

Biri isti, biri soyuq. ☒

11 Aşağıdakı atalar sözlərindən hansını şeirin məzmununa aid etmək olar?

ATALAR SÖZÜ – AĞLIN GÖZÜ

A) Yaz var, qış var, nə tələsik iş var!

C) Yazda çalan qışda oynar.

B) Yayda işlə, qışda dişlə.

D) Yaxşı il baharından bəlli olar.

12 Azərbaycanın hansı mənəvi sərvətlərinin “bəşəriyyətin qeyri-maddi mədəni irsi” siyahısına daxil edildiyini deyin və aşağıda verilmiş məlumatı yadda saxlayın.

Novruz 2009-cu il sentyabrın 30-da YUNESCO tərəfindən bəşəriyyətin qeyri-maddi mədəni irsi siyahısına daxil edilib. 2010-cu il fevralın 23-də isə BMT Baş Assambleyasının 64-cü sessiyasında martın 21-i “Beynəlxalq Novruz Günü” elan edilib. Beləliklə, Novruz beynəlxalq bayrama çevrilib.

❁ Mətnə işlənmiş sayları sözlə yazın.

13 Müxtəlif türk dillərində Novruz təbriklərini oxuyun. Dilimizdəki “Novruz” və “bayram” sözlərinin digər türk dillərindəki oxşar və fərqli cəhətləri üzərində müşahidə aparın. Sizcə, bu dillərdə danışan insanlar bir-birini başa düşə bilirlərmi? Fikrinizi yoldaşlarınızla bölüşün.

- 1) Nevruz bayramınız kutlu olsun! (Türkiyə türkcəsi)
- 2) Naurız kuttı bolsın! (Qazax türkcəsi)
- 3) Nouruz meyramıgız kuttu bolsun! (Qırğız türkcəsi)
- 4) Novruz bayramıgız mübarek bolsun! (Özbək türkcəsi)
- 5) Novruz bayramımız quttu olsun! (Türkmən türkcəsi)
- 6) Navrız meyramıgız mübarek bolsun! (Uyğur türkcəsi)
- 7) Novruz bayramınızı təbrik item! (Tatar türkcəsi)

14 Oxuyun özbəklərin Novruz adətləri ilə tanış olun, onları Azərbaycandakı Novruz adətləri ilə müqayisə edin.

Novruz bayramı Özbəkistanda da təmtəraqla qeyd olunur. İnsanlar kütləvi gəzintiyə (“Seyir”) çıxırlar, yerlərdə yelləncəklər qurulur, xoruz döyüşləri keçirilir. Özbəklər Novruz süfrəsi üçün “nişala” hazırlayırlar. Nişala şəkərdən bişirilir və ağ şokolada bənzəyir. Özbəklər bayram vaxtı öküzlərin buynuzunu yağlayırlar. Məmləkətin yaşlı adamı əlini yağa batırır və öküzlərin buynuzunu yağlayar ki, yeni il bərəkətli olsun.

✿ Qruplara bölünün, müəllimin tövsiyəsi ilə Türkiyə, İran, Əfqanıstan, Qazaxıstan, Tacikistan və Türkmənistan kimi ölkələrdən birində Novruz qarşılama adətləri barədə təqdimat hazırlayın.

15 “Novruz gəlir, yaz gəlir” başlıqlı inşa yazın.

16 Aşağıdakı mətndə altından xətt çəkilmiş sözlərlə bağlı düzgün cavab hansıdır? Fikrinizi əsaslandırın.

İnnabın əsl vətəni Çindir. Hələ çox qədimdən onu Şərqə, Qərbi Asiyaya və Afrikaya gətirmişlər. Hazırda Orta Asiyada, Kırmda və Azərbaycanda yetişdirilir. Meyvəsi xırda olur. İrimeyvəli sortlar Çindən Azərbaycana gətirilmiş və yayılmışdır. Üç-dördillik ağacları bar verməyə başlayır. Altı-səkkiz metr hündürlüyü olan bu ağacın budaqları tikanlı, gövdəsi əyri-üyrüdür. Lələkşəkili yarpaqları hamar, parlaq və qayış kimidir. Ulduzşəkili xırda, qızılı-sarı çiçəkləri, qırmızı-qəhvəyi rəngli parlaq şirin meyvələri olur.

- A) hamısı sifətdir B) qohum sözlərdir C) quruluşca mürəkkəbdir

17 16-cı çalışmadakı əlamət bildirən sözləri aid olduğu sözlərlə birlikdə yazın və tərcümə edin. Hər iki variantı müqayisə edin. Əlamət bildirən sözlər Azərbaycan dilində də aid olduğu sözlərin əlamətini qəbul edirmi? Mülhizələrinizi müəlliminizə söyləyin.

§ 45. PƏLƏNG OVU

Kərim baba söhbətinə belə başladı:

– Bizim Borçalı meşələrində pələng olmadığını bilirsiniz. Ancaq keçmiş zamanlarda varmış. Qırx-əlli il bundan əvvəl kəndin yaxınlığında bir pələng görünmüşdü. Onun qorxusundan meşəyə heç kəs getmirdi. Bir gün eşitdim ki, kəndin yaxınlığında pələng üç inək **parçalayıb**. Ağlım başımdan çıxdı. Tüfəngimi götürüb getdim. **Kəndlə meşənin arası bir ağac olardı**. Dərəni aşdım. Aşağı uzanan daşlı-qayalı bir **dağ ətəyi ilə** meşənin içərisinə gəldim. Günəş saralmağa, sular qaralmağa başlamışdı. Pələngi **gözdən qaçırmamaq üçün** yan-yörəmə baxırdım. Bir də nə gördüm?! Uzaqda iki göz məşəl **kimi** yanır. Baxdım, pələng idi. O da məni görmüşdü. **Pəncəsi** ilə acıqlı-acıqlı yeri eşir, **cırmaqlayırdı**.

Bir az da getmişdim ki, birdən-birə pələng yerindən atılıb bağıra-bağıra üstümə gəldi. Bir daşa söykənib tüfəngimi ona **tərəf yönəltdim**. Pələngin bir nəcib xasiyyəti var: hücumu başladığı yerdən üç dəfə **ovun üstünə** atılır. Bu üç dəfənin heç birində ovlaya bilməsə, küsüb gedər. Qalxdığı yerdən iki dəfə üstümə atıldı. Üçüncü dəfə az qaldı üstümə düşsün. Tüfəngimi qaldırdım və havada üstümə gəlirəkən qolları arasından **nişan aldım**. Pələngdən elə bir bağırtı qopdu ki, **səsindən dağ-daş titrədi**. **Gözlərim qaraldı**, tüklərim ürpərdi. O, iki-üç addım məndən aralı bir **qaratikan kolu** yanında yığılıb nərildəyirdi. İki dəqiqədən **sonra** canını təslim etdi. Yaxınlaşdım. O igid heyvanı öldürdüyümə peşman oldum. Ürəyim kövrəldi, gözlərim yaşardı. Tüfəngimi bir tərəfə atıb, qabağında **diz çökdüm**. **Başımı qollarım arasına alıb**, üzündən-gözündən öpdüm.

Pələngin dərisini soyub evə qayıdandan sonra **qonşular başıma yığıldılar**. Dedim ki, Borçalı torpağında bir igid var idi, o da bu gündən yaşamır. Bundan sonra Borçalı torpağı igid üzü görməyəcək.

Bir saat əvvəl sakit və dalğın halda duran bu qoca artıq **nəzərimizdə böyümüşdü**.

Abdulla Şaiq

SÖZLÜK

məşəl	nəcib
dalğın halda	aşmaq

SÖZ EHTİYATI

canını təslim etmək
ağlı başından çıxmaq
tükləri ürpənmək

① Sualları oxuyun və cavablandırmağa çalışın. Onların mətnin məzmununu əks etdirmədiyini faktlarla əsaslandırın.

- 1) Borçalı meşələrində çoxlu pələng olması nə ilə bağlı idi?
- 2) İnsanlar nə üçün Borçalı meşələrində olan pələngdən qorxmurdular?

- 3) Nə üçün pələng Kərim babanı görəndə qorxub qaçır?
- 4) Kərim baba nişan alsada, nə səbəbə pələngi öldürməkdən vaz keçdi?
- 5) Kərim babaya yaxınlaşan pələng niyə birdən geri qayıtdı?
- 6) Kərim baba öldürdüyü pələngi niyə acıqlı-acıqlı süzürdü?

2 Kərim baba pələngi öldürdükdən sonra niyə peşman oldu? Fikirlərinizi yoldaşlarınızla bölüşün.

3 “Bu qoca artıq nəzərimizdə böyümüşdü” cümləsinin mənasını necə başa düşürsünüz? Müəllif bu sözlərlə nə demək istəmişdir? Müzakirə edin.

4 Mətnə sarı rənglə fərqləndirilmiş cümlədəki “ağac” sözünü necə başa düşmək lazımdır?

- A) bərk gövdəsi olan çoxillik bitki
- B) təxminən 6-7 kilometrə bərabər uzunluq ölçüsü
- C) tir, dirək, şalban
- D) əsa və ya çomaq

5 Mətnə işlənmiş “canını təslim etdi” ifadəsini aşağıdakı variantlardan hansı ilə əvəz etmək daha çox yerinə düşər?

- A) vəfat etdi
- B) həlak oldu
- C) öldü
- D) keçindi
- E) gəbərdi

6 Aşağıdakı cümlələri mətnin məzmunu əsasında genişləndirib yazın.

1) Bir pələng görünmüşdü. 2) Pələng üç inək parçalayıb. 3) Meşənin içərisinə gedirdim. 4) Yan-yörəmə baxırdım. 5) Pələng üstümə gəldi. 6) Tüfəngimi ona tərəf yönəltdim. 7) O yıxılıb nərildəyirdi. 8) Qonşular başıma yığıldılar.

7 Necə bilirsiniz, aşağıdakı cümlələrdə altından xətt çəkilmiş sözlər hansı nitq hissəsinə aiddir? Düzgün cavabı göstərin və fikrinizi əsaslandırın.

Birdən-birə pələng yerindən atılıb bağıra-bağıra üstümə gəldi. Aşağı uzanan daşlı-qayalı bir dağ ətəyi ilə meşənin içərisinə gedirdim. Pələngi gözdən qaçırmamaq üçün yan-yörəmə baxırdım. O, pəncəsi ilə acıqlı-acıqlı yeri eşir, cırmaqlayırdı.

- A) isim
- B) sifət
- C) zərf
- D) əvəzlik

8 Kərim babanın xatırladığı Borçalı meşələri harada yerləşir və onun haqqında nə bilirsiniz? Məlumatınızı artırmaq üçün axtarış aparın və topladığınız məlumatı yoldaşlarınızla bölüşün.

9 Oxuyun və yerinə düşməyən sözləri tapıb, cümlənin mənasına uyğun gəlmədiyini əsaslandırın.

1) Bizim Borçalı göylərində pələng olmadığını bilirsiniz. 2) Bir gün eşitdim ki, kəndin uşaqlığında pələng üç inək parçalayıb. 3) Pələngdən elə bir nəğmə qopdu ki, səsindən dağ-daş titrədi. 4) O igid heyvanı güldürdüyümə peşman oldum. 5) Tüfəngimi bir tərəfə atıb, qabağında rəqs etdim.

10 Kərim baba pələngi hansı xüsusiyyətlərinə görə igid adlandırır? Düzgün olanlarını seçin.

- A) qorxmazlığına B) cəsarətinə C) acgözlüyyəne
D) məğrurluğuna E) hiyləgərliyinə

Seçdiyiniz xüsusiyyətlər igid insanlara da aid edilə bilərmi? Verilmiş sözlərdən istifadə edərək “Azərbaycan igidlər diyarıdır” başlıqlı kiçik esse yazın.

11 Mətnə altından xətt çəkilmiş sözləri əsas, yoxsa köməkçi nitq hissələrinə aid edərdiniz? Mülahizələrinizi müəlliminizə bildirin.

12 Mətnədən götürülmüş aşağıdakı sözlərin köklərini müəyyənləşdirib suallarını qarşılarında qeyd edin. Omonim köklərdə diqqətli olun!

saralmağa, qaralmağa, cırmaqlayırdı, yaxınlığında, parçalayıb, yönəltdim, atılar, üçüncü, ovladı, bağirtı, aralı, yıxılıb, yaxınlaşdım, öldürdüyümə

13 Aşağıdakı cümlələrdə fərqləndirilmiş sözlərin və onların köklərinin mənalarını izah edin.

- 1) Borçalı torpağında bir igid var idi, o da bu gündən **yaşamır**.
2) Ürəyim kövrəldi, gözlərim **yaşardı**.

Həmin sözlərin kökü ilə bağlı düzgün cavabı göstərin və fikrinizi əsaslandırın.

- A) çoxmənalıdır B) omonimdir C) antonimdir

KƏLMƏLƏRİN “DİLİ”Nİ ÖYRƏNƏK!

Yaşamaq – 1. Həyatda var olmaq, diri olmaq, sağ olmaq – 100 il yaşamaq.
2. Ömür sürmək, həyat keçirmək – Sağlam yaşamaq. 3. Davam etmək, mövcud olmaq, var olmaq – Adətlərimizi yaşatmaq lazımdır. 4. Bu və ya başqa tərzdə həyat sürmək, dolanmaq, keçinmək – Mənalı yaşamaq. 5. Bir yerin sakini olmaq, daim və ya müvəqqəti bir yerdə həyat sürmək – Kənddə yaşamaq. 6. Bir yerdə həyat keçirmək, bərabər ömür sürmək – Onunla bir mənzildə yaşamaq çətinidir.

14 Tapmacanı cavablandırın və fərqləndirilmiş sözlərin quruluşca növünü təyin edin.

O hansı heyvandı ki, anadan **saqqallı doğular**. ✉

§ 46. QIRQOVULAM, TƏKƏM MƏN...

(ixtisarla)

Əvvəl belə deyildi
Bu **örüşlər**, **talalar**.
Bizim idi bu torpaq,
Bizim idi bu gülzar.
Düzlərin ən ətirli
Çiçəyi bizim idi.
Yaşıl **biçənəklərin**
Göyçəyi bizim idi.
Laylamızı çalardı
Yarpaqlar axşam-səhər.
... Suyumuz şəh damcısı,
Dənimiz gül toxumu.
... **Meşə ətəkləriylə**
Dəstə tutub qaçardıq.
Allah, allah, o vaxtlar
Nə **arxayın** uçardıq.

2

Bəs **kimə** neylədik ki,
Özümüzdən inciyib,
Səsimizdən bezdilər?
Axır **bizi** susdurub,
Nəğməmizi kəsdilər.

* * *

Dəvəquşular kimi
Qaçmağımız var idi,
İndi qaçmağımız yox.
Havalanıb qəfildən
Uçmağımız var idi,
İndi uçmağımız yox.
Necə ola bilər ki,
Budağın ola-ola,
Budaq **sənin** olmasın,
Ovlağın ola-ola,
Ovlaq sənin olmasın;
Böyük dərdidir, eləmi?!

* * *

Axı **niyə** bu dərdi
Gizli-gizli çəkim **mən?!***
Oxuyum ki, yalqızam,
Qırqovulam, təkəm mən.
Belə **qəmli** oxusam,
Mənə baxan olarmı?
Görəsən, quş dərdinə
Şərik çıxan olarmı?...

Musa Yaqub

SÖZLÜK

qırqovul	gülzar	bezmək
yalqız	ovlaq	göyçək

SÖZ EHTİYATI

şərik çıxmaq
ətək

1 Şeirdəki əsas fikri müəyyənləşdirin. Qırqovulların susdurulmasının, sayının azalmasının səbəbi nə ilə bağlı idi? Şair insanların diqqətini nəyə cəlb etmək istəyir? Müzakirə edin.

2 Necə düşünürsünüz, şeirin birinci bəndində qırqovul hansı günləri xatırlayır? Hansı cümlələrdə bir vaxt gəzdiyi doğma yerləri yada salır? Həmin hissəni genişləndirərək öz sözlərinizlə danışın.

3 Qırqovulu kökü kəsilməkdə olan quşlar siyahısına daxil etmək olarmı? Hansı quşlar bu siyahıya daxil edilib? Necə düşünürsünüz, qırqovulun adını “Qırmızı kitab”da qırmızı, sarı, yoxsa yaşıl səhifələrdə yerləşdirmək lazımdır? Fikirlərinizi yoldaşlarınızla bölüşün.

4 Verilmiş suallara yazılı cavab verin.

- 1) Şeirdəki qırqovulun nəğməsi nə barədədir?
- 2) Nə üçün qırqovulun nəğməsi qəmlidir?
- 3) Qırqovulun yalqız qalmasına səbəb nədir?
- 4) Qırqovul nəğməsində diqqəti nəyə cəlb etmək istəyir?
- 5) Sizcə, qırqovulun dərdinə şərik çıxan olarmı?

5 “Görəsən, quş dərdinə

Şərik çıxan olarmı?...” – misralarında şair qırqovulun dili ilə kimləri köməyə çağırır? Qırqovulun “dərdinə şərik olmaq” ifadəsini siz necə başa düşürsünüz? Fikrinizi yoldaşlarınızla bölüşün.

6 Şeirin məzmununa uyğun olaraq üçüncü hissəyə aşağıdakı parçalardan hansını daxil etmək olar?

... Hamı düşdü pərən-pərən,
Qoymadılar nəfəs dərək,
Nə qədər çiçəkli dərə,
Nə qədər uca dağ qaldı.

... Təhlükəni, qorxunu
Bir gün almayıb vecə,
İstəyirəm oxuyum,
Oxuyum ürəyimcə.



KƏLMƏLƏRİN “DİLİ”Nİ ÖYRƏNƏK!



Kəsmək – 1. Kəsici alətlə bütövdən bir hissə ayırmaq – Almanı kəsdim; 2. Kəsən alətlə yaralamaq – Əlini kəsdin? 3. Qısaltmaq, gödəltmək – Saçını kəsdir; 4. Dayandırmaq, saxlamaq, getməyə qoymamaq – Ağlamağını kəs; Qabağımızı kəsdilər; 5. Daha verməmək, istifadəsini dayandırmaq – Suyumuzu kəsiblər; 6. Ara vermək, dayanmaq – Yağış kəsdi; 7. Qırmaq, doğramaq, budamaq – Quru budaqları kəsin; 8. Ölçüb-biçmək – Dərzi parçanı kəsdi; 9. Qarşısını almaq, dayandırmaq – Başımın ağrısı kəsdi.

7 Şeirdə yaşıl rəngdə verilmiş əvəzlilər nə bildirir?

- | | | | |
|---------|----------|---------------------|---------|
| 1) sual | 2) işarə | 3) qeyri-müəyyənlik | 4) şəxs |
| A) 1, 4 | B) 2, 3 | C) 2, 4 | D) 1, 3 |

8 Şeirdə göy rəngdə verilmiş sözlərin şəkilsiz formasını deyin. Həmin sözləri ismin hallarına görə dəyişib yazın. Sözlərin son samitinin hansı hallarda dəyişdiyinə diqqət yetirin.

9 Mətnə üzərində ulduz işarəsi qoyulmuş cümlədəki ifadəni müəyyən-
ləşdirib mənasını izah edin və cümlələrdə işlədin.

10 Aşağıdakı atalar sözlərinin mənalərini izah etməyə çalışın. Diqqətli
olsanız, quşların bildiyiniz əlamətləri sizə kömək edə bilər. Özünüzü sınyayın.

- 1) Qırqovul başını soxar kola, deyər heç kəs məni görmədi.
- 2) Kəklik səsinə çıxartmasa, qaraquş onu tuta bilməz.

11 Mətnə altından xətt çəkilmiş sözlərin antonim və sinonimlərini tapıb
deyin və cümlələrdə işlədin.

12 Aşağıdakı teleqramı oxuyun. Necə düşünürsünüz, Gəray Cabbarov
düzmü qərar qəbul edib? Nəslə kəsilməkdə olan heyvan və quş növlərinin
artmasına, qorunmasına bu yolla kömək etmək olarmı? Onun yerində
olsaydınız, siz də belə edərdinizmi? Müzakirə edin.

Teleqram

Bakı şəhəri, Bakıxanov küçəsi 29, Bakı Heyvanat Parkına.

Məndə olan bir ədəd qırqovulu Bakı Heyvanat Parkına bağışlamaq
istəyirəm! Onu sizə necə çatdırı bilərəm? Cavabınızı gözləyirəm.

Lənkəran rayonu, Türkəncil kəndi, Cabbarov Gəray Həzi oğlu.

13 Qırqovul nəslinin kəsilmək təhlükəsini bütün insanlara mahnısını uca-
dan oxumaqla çatdırmaq istəyir. Bəs tarixin müxtəlif dövrlərində, o cümlədən
31 mart 1918-ci il azərbaycanlıların soyqırımı barədə siz nə bilirsiniz?
Aşağıdakı məlumatı oxuyun və tərcümə edin.

Yadda saxlayın! 1918-ci ilin mart-aprel aylarında erməni və daşnak
birləşmələri tərəfindən Bakı şəhərində və Azərbaycanın müxtəlif böl-
gələrində, o cümlədən Şamaxıda, Qubada, Qarabağda, Zəngəzurda,
Naxçıvanda, Lənkəranda və s. xüsusi qəddarlıqla azərbaycanlıların
soyqırımı həyata keçirilmişdir. Qısa müddət ərzində **50 mindən artıq**
dinc əhali kütləvi surətdə qətlə yetirilmiş, kəndlər yandırılmış, milli
mədəniyyət abidələri dağıdılıb məhv edilmişdir. 1918-ci ilin 31 martından
aprel ayının 3-dək təkcə Bakı şəhərində 20 minə yaxın insan qətlə
yetirilmiş, yandırılmış, dənizə atılmışdır.

Bu soyqırım hadisələrini yaddan çıxarmağa bizim mənəvi haqqımız
yoxdur!

🌸 Araşdırma aparın və məlumatınızı genişləndirin.

§ 47. DAŞYIĞAN ƏMİ

1-ci hissə

Samirlə lap qardaş kimi yik. Bir dəfə o məndən soruşdu ki, Elşən, “daşyığan əmi”ni tanıyırsan? Mən tanımadığımı bildirəndə dedi ki, evimizin yanından keçəndə göstərəm. Maraq məni rahat buraxmadı. Soruşdum ki, məgər onun öz adı yoxdur?

Dedi: “Var, ancaq uşaqlar onu öz adı ilə çağırırlar, “daşyığan əmi” deyirlər.

Niyə belə çağırılmasının da səbəbini deyim. **Eşitdiyimə görə**, o, yazıçıdır. Adı da Səməd Gündoğandır. O öz yanında **daim** iki polietilen **torba** gəzdirir. Bağa gəlib-gedəndə və ya bağda olan vaxtlar dükana gedəndə həmin torbalara daş yığır. **Deyənlə görə**, öz bağında bu daşlardan **nəsə** düzəldir”.

Mən o gündən etibarən “daşyığan əmi” ilə maraqlanmağa başladım. Bir gün dənizdən gəlirdim. Məndən **qabaqda** “daşyığan əmi”nin getdiyini gördüm. O, deyəsən, bazardan, ya da dükandan gəlirdi. Bir torbası ərzaqla dolu idi. Birdən o, dolu torbanı yerə qoyub, şalvarının **arxa cibindən** boş polietilen torba çıxartdı. **Hasar** dibinə düşmüş lazımsız daşlardan bir neçəsini götürüb, torbaya atdı. Sonra yola düzəldi. Yüku çox ağır olduğundan **yavaş** yeriyir və **tez-tez** torbaları yerə qoyub, tərini silirdi. Özümü çatdırıb, salam verdim. Köməyimi təklif etdim.

– Çox ağırdır, gücün çatmaz, elə bu sözlənlə də **mənə kömək eləmiş kimisən**. Allah səni saxlasın! – dedi.

– Onda icazə verin, torbanın bir qulpundan tutum! – deyərək, öz fikrimin üstündə durmaq istədim.

O, üçün əlacsız qalıb razılaşdı. Bağına yaxınlaşanda kişi məni evinə dəvət etdi. Mən utandım. O gülə-gülə dedi:

– Görürəm, sən çox yaxşı oğlansan, sənənlə dostluq etmək olar. Sənin kimi-si indi çətin ələ düşər. **Buna da şükür!** Deməli, hələ gələcəyə **ümidlə** baxmaq olar...

O, dəmir darvazaya çatanda qapını döydü. Qapını yaşlı bir qadın açdı. Danışqlarından hiss etdim ki, bu, onun həyat yoldaşdır. “Daşyığan əmi” **içəri** girməyimi təkid etdi və dedi:

– Daha qaçmağın **yeri yoxdur**. Biz dostuq. Dost qapısı dost üzünə açıqdır.

Hafiz Əli

Necə düşünürsünüz, Elşən “daşyığan əmi”nin təklifini qəbul edəcəkmiz? O, bəlkə, “daşyığan əmi”nin daşları nə üçün yığıdığını öyrənmək istəyəcək? Siz hekayəni necə davam etdirərdiniz?

SÖZLÜK

məgər
o gündən etibarən

SÖZ EHTİYATI

Allah səni saxlasın ələ düşmək
ələcsiz qalmaq rahat buraxmamaq

1 Mətn üzrə aşağıdakı suallara cavab verin. Bəs siz hansı sualları əlavə etmək istərdiniz?

- 1) “Daşyığan əmi” kimdir?
- 2) Uşaqlar onu niyə belə çağırırdılar?
- 3) Elşən “daşyığan əmi” ilə necə tanış oldu?
- 4) Elşən niyə “daşyığan əmi”yə yaxınlaşib kömək təklif etdi?
- 5) “Daşyığan əmi” Elşənin köməyini niyə qəbul etməli olur?
- 6) “Daşyığan əmi” Elşəni içəri dəvət edəndə ona nə dedi?

2 Aşağıda mətndən götürülmüş iki parça verilib. Həmin parçaları mətnin hansı hissələrinə əlavə edərdiniz?

I. O məni qadına təqdim etdi:

– Bu mənim dostum Elşəndir, ikinci dəfədir ki, mənə kömək edir. Şahnaz, bilirsən bu necə yaxşı oğlandır?!

Şahnaz xala: “Allah saxlasın!” – dedi.

II. Bakıda çoxlu dostum var. Şəhərdə hərəsi bir yerdə oxuyur. Aralarında Sumqayıtdan, Bakı kəndlərindən olanlar da var. Yeni bağ mövsümü başlayana kimi onlar üçün **burnumun ucu göynəyir**. Onlardan ən çox istədiyim Samirdir.

3 Aşağıdakı variantlardan hansını “burnumun ucu göynəyir” ifadəsinin əvəzinə işlətmək olmaz?

- A) çox darıxmaq B) çox arzu etmək C) həsrətini çəkmək D) küsmək

4 Mətndəki hadisələr hansı fəsildə cərəyan edir? Həmin fəsil və ya bağ mövsümü haqqında yığcam inşa yazın.

5 Necə düşünürsünüz, mətndə atalar sözü işlənmişdirmi? Əgər işlənibsə, tapıb səsləndirin. Mövzuya uyğun bir neçə atalar sözü də siz tapın.

6 Mətndəki sarı boşluğun əvəzinə aşağıdakı variantlardan hansı yazılmalıdır?

- A) əziyyət vermək C) xətrimə dəyməmək
B) incitmək D) çarəsizlikdən

KƏLMƏLƏRİN “DİLİ”Nİ ÖYRƏNƏK!

Çıxarmaq – 1. Bir şeyi bir yerdən kənarlaşdırmaq; bir yerdən götürüb başqa yerə qoymaq – Partaları sinifdən çıxartdılar; 2. Bir şeyin içərisində olan başqa bir şeyi götürmək – Cibindən pul çıxartmaq. 3. İşdən, məktəbdən və s.-dən azad etmək, xaric etmək – İşdən çıxartmaq. 4. Ayaqqabısını, papağını və s. soyunmaq – Papağını çıxar. 5. Bitdiyi yerdən çəkərək qopartmaq – Dişini çıxartmaq. 6. Nəşr etmək, çap etmək – qəzet çıxartmaq. 7. Yerin altından istehsal etmək – Neft çıxartmaq.

7 Aşağıdakı cümlələri mətnin məzmunu əsasında tamamlayıb yazın.

1) Mən tanımadığımı bildirəndə dedi ki, 2) Bir dəfə o məndən soruşdu ki, 3) Yüku çox ağır olduğundan yavaş yeriyir və 4) Çox ağırdır, gücün çatmaz, 5) Görürəm, sən çox yaxşı oğlansan, 6) Danışıklarından hiss etdim ki,

8 Aşağıdakı sözləri qruplaşdırıb müvafiq sütunlarda sualları ilə birlikdə yazın. Bir neçəsini cümlələrdə işlədin.

çoxlu, atdı, daş, ağıl, gördüm, o, elə, torba, davam edir, polietilen, xırda, düzəldir, iri, təqdim etdi, bir qədər, marağ, saxlasın, rahat, nəşə, bir neçə, döydü, mənim, bu, dolu, onun, yazıçı, həmin, utandım, açıq, həyətə, sənin, dəmir, iki

İsim Sifət Say Əvəzlik Feil Zərf

8 Bəs mətndə göy rəngdə verilmiş sözlər cədvəlin hansı sütununa yazılmalıdır?

9 “Buna da şükür! Deməli, hələ gələcəyə ümidlə baxmaq olar...”, – deməklə yazıçı Səməd Gündoğan nə demək istəyirdi? Müzakirəyə qoşulun və fikirlərinizi yoldaşlarınızla bölüşün.

10 Mətndə altından xətt çəkilmiş sözlər üzərində müşahidə aparın. Çıxışlıq hal şəkilçisinin hansı məqamlarda yazılışından fərqli tələffüz olunmasının səbəbini öyrənin.

BUNLARI BİLİRSİNİZMİ?

Yadda saxlayın: Sonu “n, m” samitləri ilə bitən sözlərdən sonra çıxışlıq hal şəkilçisi (-dan,-dən) [-nan, -nən] kimi tələffüz olunur: dükandan – [dükannən], gündən – [günnən], məndən – [mənnən], dostumdan – [dostumnan] və s.

11 “Allah səni saxlasın!” ifadəsini aşağıdakılardan hansına aid etmək olar?

A) nəzakətli ifadə B) alqış-dua C) sınağa D) atalar sözü

12 Məndən müxtəlif şəxslərdə işlənmiş feillərə aid misallar seçib səsləndirin və həmin feillərin hansı zamanda işləndiyini deyin.

§ 48. DAŞYIĞAN ƏMİ

2-ci hissə

Mən **bir söz demədən** həyətə girdim.

İçəri girəndən mənim **gözüm dörd olmuşdu**. Bu, bağ deyilmiş, lap cənnət imiş ki! **Cürbəcür** güllərin **ətəri** adamı lap məst edirdi. Hər tərəfdə **səliqə-sahman** var idi. Yaraşlıq* hovuz, hovuzun ətrafında daşdan hörülən güldanlar* göz oxşayırdı. Fıqurların, hovuzun divarlarının, güldanların rəngləri **əlvan** olmaqla yanaşı, par-par parıldayırdı. Burada hər bir daşın öz yeri vardı. Hovuzun ətrafına da daş düzümləri xüsusi gözəllik verirdi. Səməd müəllim mənim **heyrtləndiyimi** görüb dedi:

– Bala, adam istəsə, küçədə, yolda ayaqları **əzən** daşlardan çox şey **yara-dar**. Bax, külafirənginin döşəməsi də onlardandır. Mənim üçün lazımsız heç nə yoxdur. Payızda ağacların yarpaqlarını başqaları yandırır, tüstüsüylə **havanı korlayır, külünü** isə külək havaya **sovurub**, hər tərəfi çirkləndirir*. Mən isə həmin yarpaqları bu il yerə basdırıram, gələn il əkin üçün **təbii gübrəyə dönür**. Ümumiyyətlə, çürüyən nə varsa, torpağa basdırıram. **Bircə** polietilen torbaları yandırırım. Onlar çürüsəydi, onları da **basdırardım**. Ancaq başqaları onları küçələrə, hasarların qırağına, yollara atır. Külək də göyə qaldırır, Abşeron çöllərinə yayır. Adam xəcalətindən gəzintiyə* çıxıbilmir.

Səməd müəllim çox şeylər danışdı. Onların hamısı **beynimdə həkk olundu**. Çünki onlar bizə **gərəkdir**. Səməd **müəllim** məni bağla tanış etdikcə heyrtlənirdim*. Ürəyimdə öz-özümə deyirdim: Abşeron bağlarında nələr əmələ gəlirmiş! Çiyələk, moruq, qarağat – həm qırmızısı, həm qarası, kök, **çuğundur**, tərəvəz, yemiş, qarpız... Səməd müəllim hər şey əkməmişdi.

Axşam yaxınlaşırdı. Evə tələsirdim. Bilirdim ki, anam narahat olacaq. Ona görə də onunla xudahafızlaşmalı* oldum. Səməd müəllim evə girdi, tez də əlində bir kitab geri qayıtdı. Kitabı mənə uzatdı. **Kitabın üz qabığının** yuxarisında Səməd Gündoğan, ortasında isə “Abşeron baharı” sözləri yazılmışdı. Mən ona “çox sağ olun!” – deyib, **darvazadan** çıxdım.

Səməd müəllimin **nurani**, mehriban sifəti **gözlərimin qabağında canlandı**. Çiyinlərimdə bir ağırlıq hiss etdim. Elə bildim ki, onun qabarlı, **polad kimi** bərk, ağır əlləri **çiyinlərimə** enib. (ixtisarla)

Hafiz Əli

SÖZLÜK	
külafirəngi	çürümək
xəcalət	qabarlı

SÖZ EHTİYATI	
məst etmək	beynimdə həkk olunmaq
havaya sovurmaq	göz (gözü) oxşamaq

1 Mətnə aid plan tərtib edin və məzmununu öz sözlərinizlə qısaca danışın.

2) Mətndəki əsas fikri müəyyənləşdirin və mətnin məzmunu üzrə suallar hazırlayıb, bir-birinizə verin.

3) “Daşığığan əmi”nin həyatını öz sözlərinizlə təsvir etməyə çalışın.

4) Aşağıdakı atalar sözlərini oxuyun və mətnin məzmunu ilə səsleşmə-yənləri seçib səsleşdirin.

ATALAR SÖZÜ – AĞLIN GÖZÜ

1) Zaman keçər, söz qalar. 2) Zəhmət çəkməyən rahatlığın qədrini bilməz. 3) Zəhmətsiz bal yeməzlər. 4) Zərərin yarısından qayıtmaq da qazandır. 5) Çalışqan əl nəyə dəysə, qızıl olar. 6) İş bacaranın, aş yeyəndir! 7) Görül-müş işdən gül ətri gələr. 8) İşləyən olsun, iş tapılar. 9) İş ustasından qorxar.

5) Mətnə yaşıl şriftlə verilmiş sözləri aşağıdakılardan hansı ilə əvəz etmək olar? Həmin sözləri seçib səsleşdirin və cümlələrdə işlədin.

Köməkçi: əmələ gəlir, quraşdırmaq, çevrilir, düzəltmək, lazımdır, alınır, dəyərli, olur, faydalı, yonmaq, sökmək, xeyirli, fırlanır, qorumaq, həvəslənmək

6) Necə düşünürsünüz, nəyə görə Səməd müəllim küçələrə, hasarların qırağına atılan polietilen torbaları görəndə xəcalət çəkir? Bəs siz necə, belə vəziyyətlə qarşılaşdıqda hansı hissləri keçirirsiniz? Fikirlərinizi yoldaşlarınızla bölüşün.

7) Mətnə işlənmiş meyvə və tərəvəz bitkilərinin adlarını seçib əvvəl söz birləşmələri, sonra isə cümlələrdə işlədib yazın.

8) Mətnədən götürülmüş “Abşeron bağlarında nələr **əmələ gəlirmiş!**” cüm-ləsində fərqləndirilmiş ifadəni aşağıdakılardan hansı ilə əvəz etmək olmur?

A) yetişmək B) bitmək C) becərmək D) cücərmək

9) Mətnə üzərində ulduz işarəsi qoyulmuş sözləri mənalı hissələrinə ayırın. Sözlərdəki hansı şəkilçilərin köklərin mənasında dəyişiklik yaratdığını və yeni sözlər düzəltdiyini müəyyənləşdirin. Sonra həmin söz köklərindən ey-niköklü sözlər düzəldib yazın.

Köməkçi: gözəlliklərin – gözəl + lik + lər + in

❁ Müəyyənləşdirdiyiniz sözdüzəldici şəkilçilərlə yeni sözlər düzəldib yazın.

10) Mətnə qara şriftlə verilmiş sözlərin düzgün tələffüzünü deyin və fikrinizi əlavə misallarla əsaslandırın. Həmin sözlərin tələffüzü ilə bağlı öyrəndiyiniz qaydanı yadınıza salın.

11) Mətnə göy rəngdə verilmiş sözləri hallandıraraq yazın və həmin sözlərin yazılışı ilə bağlı qaydanı yadınıza salın.

§ 49. GƏLİN ELƏ EDƏK Kİ...

Meşələrə çıxanda
Tüfəng götürməyək biz.
Bir kəkliyi qayadan
Qovub itirməyək biz.
Gülmək yerində gülün,
Susmaq yerində susun,
Bülbül enib budaqdan,
Çiyimizdə* oxusun.

Oğrun baxışlı maral
Meşələrdə deyilmi?
Gəlin elə edək ki,
Əziz dostumuz kimi
Sərin çeşmə başında
O bizə qonaq olsun.
Nə belə ürküb qaçan,
Nə belə qorxaq olsun.

Qalxsın şabalıd, vələs,
Zoğal, iydə, tut, çinar.
O qarlı zirvələri
Salamlayanda bahar,
Qartal xəbərə gəlsin.
Gəlin elə edək ki,
Düzləri keçə-keçə,
İnsanın arxasınca
Ceyran şəhərə gəlsin.

Hüseyn Arif

SÖZLÜK

şabalıd

vələs

SÖZ EHTİYATI

oğrun baxışlı

1 Şeir in ideyasını müəyyənləşdirib məzmununu öz sözlərinizlə danışın.

2 Heyvanların, quşların kökünün kəsilməməsi, təbiət gözəlliklərinin qorunub saxlanması üçün şair hansı tövsiyələri verir? Bu barədə sizin düşüncələriniz nədən ibarətdir? Fikirlərinizi yoldaşlarınızla bölüşün.

3 “Gülmək yerində gülün,
Susmaq yerində susun”, – misraları ilə şair nə demək istəyir?

- A) Təbiətin qoynunda silah işlədib quşları, heyvanları qorxutmaq olmaz.
- B) Kəkliklər, bülbüllər bizim gülüş səsimizi eşitməməlidirlər.
- C) Gülməyi bacardığımız kimi, susmağı da bacarmaq lazımdır.
- D) Təbiətin qoynuna çıxanda onun harmoniyasına qulaq asmaq lazımdır.

4 Meşələrdə maralların rahat gəzməsi, onların insanlardan qorxmaması, hürküb qaçmaması üçün nə etmək lazımdır? Bu barədəki fikirlərinizi esse şəklinə yazın.

5 “İnsanın arxasınca

Ceyran şəhərə gəlsin”, – deyən şair nəyə işarə edir? Necə düşünürsünüz, aşağıdakı cavablardan hansı ağılabatan hesab edilə bilər?

- A) Bütün ceyranlar heyvanxanalarda saxlanmaq üçün şəhərə gətirilsinlər.
- B) Heyvanlar tüfəng səsi ilə hürküdülməsə, ovlanmasa, insanlardan qayğı görsələr, onlardan qaçmaz, hətta insanın arxasına düşüb şəhərə belə gələr.

C) Biz elə etməliyik ki, təbiətin yaraşığı olan heyvanlar qorunduqlarını hiss etsinlər, insandan onlara heç bir təhlükə olmadığına əmin olsunlar.

6 Cərgəni bir sözlə ifadə etmək istəsəniz, cavablardan hansını seçərdiniz? Şabalıd, vələs, zoğal, iydə, tut, çinar ...

- A) zirvə B) meşə C) şam D) dərə E) kol



TAP GÖRƏK

7 Tapmacaları oxuyun. Onların hər ikisinin cavabı şeirdə işlənmişdir? Tapıb səsləndirin və cümlələrdə işlədin.

1. Bir balaca boyu var, 2. Bir dağarcıq unum var,
Qırmızıdan donu var. ☒ İçində bir tumum var. ☒

SÖZ EHTİYATI

dağarcıq

* Necə düşünürsünüz, tapmacalarda işlənmiş sözlərdən hansını “köhnəlmiş” söz hesab etmək olar? Nə üçün bu cür sözlər artıq dilimizdə işlənmişdir?

8 Şeirdə yaşıl rəngdə verilmiş sözlərin antonimlərini və sinonimlərini tapıb cümlələrdə işlədin.

* “Dil boğaza qoymamaq” və “ağzına su almaq” ifadələrinin bu sözlərdən hər hansı biri ilə əlaqəsi varmı?

9 Misraları şeirin məzmununu əsasında tamamlayın.

1) Meşələrə çıxanda 2) Bülbül enib budaqdan, 3) Sərin çeşmə başında 4) İnsanın arxasınca

10 Şeirdə üzərində ulduz işarəsi qoyulmuş sözü müxtəlif şəxslər üzrə dəyişərək cümlələrdə işlədə bilərsinizmi? Özünüzü yoxlayın.

11 Aşağıdakı şeir bəndini oxuduqdan sonra inşa yazmalı olsanız, hansı mısranı ona başlıq seçərdiniz? Fikrinizi əsaslandırın və yazın.

Yenə də yamyaşıl **geyinir** dağlar,
Göz kimi durulur qaynar bulaqlar.
Əriyir güneylər **döşündəki** qar,
Yağış da isladır o göy çəmənini,
Təbiət ilhama **çağırır** mənə!

Səməd Vurğun

* Qırmızı rəngdə verilmiş sözlərin həqiqi, yoxsa məcazi mənada işləndiyini izah edə bilərsinizmi? Özünüzü yoxlayın.

§ 50. ÇƏKİL, İLAN GƏLİR!

1-ci hissə

Birdən Kamalın gözləri qarşıdakı divara sataşdı. Bir ilan yuvasından* çıxıb **qızmar** günün altında **tənbəl-tənbəl** onlara tərəf sürünürdü. Nadirin arxası onlara tərəf olduğundan* bundan* xəbəri yoxdu. Kamal ilanın yaxınlaşıb **üstlərinə** sıçraya biləcəyini düşünüb Nadirə çıxırdı:

– Çəkil, ilan gəlir!

Nadir durduğu yerdən **sıçradı**.

İlanı görən kimi bir anlığa özünü itirdi. **Əvvəlcə** Kamalın **arxasında** gizləndi. **Sonra** onun ətəyindən* tutub **dartışdırdı**:

– Qaçaq!

Kamal isə yerindən* tərpon-mirdi, **yan-yörəsinə** baxıb **nə isə** axtarırdı. Nadir bunu görüb onun ətəyini buraxdı və **tez darvazadan* içəri** soxuldu. Kamal **tək** qaldı. İlan yolun ortası ilə **düz**



ona tərəf sürünürdü. İlanla oğlanın arasında on metr qalmış Kamal həyətin divarından* bir daş götürüb ilanın **düz başına** tuşladı. **Bir an** keçdi. Kamal qolunu qolaylayıb daşı atdı. Daşın yerə düşməsi ilə ilanın havada **qıvrılıb** işildaması bir oldu. Oğlan bir addım **geri** çəkildi. **Sərrast** atılan daş ilanın düz başından* **dəymişdi**.

Kamal **irəli** gəlib ilanı **süzdü**. Əyilib quyruğundan* **yapışmaq** istəyirdi ki, yolla keçən qoca bir kişi ona yaxınlaşdı:

– **Ehtiyatlı ol**, oğul, birdən ölməmiş olar!

Kamal əlini çəkdi. Tanımadığı qoca kişi özü əyilib ilanın **quyruğundan yapışdı** və onu **yuxarı** qaldırdı. **O yan-bu yana** baxdıqdan* sonra Kamala uzatdı:

– Al, ölüb, – dedi. – **Qoçaq** oğlansan. Daşı necə sərrast atdığını gördüm. Qoca əli ilə Kamalın çiyinə vurdu və gülümsəyib uzaqlaşdı.

Necə düşünürsünüz, Nadir darvazanın dalından çıxıb nə baş verdiyi ilə maraqlanacaqımı, yoxsa ilanın qorxusundan gizləndiyi yerdə qalacaqımı? Bəs siz hekayəni necə davam etdirərdiniz?

SÖZLÜK

tuşlamaq

sərrast

SÖZ EHTİYATI

qolaylamaq

özünü itirmək

1 Sualların mətnin məzmununu əks etdirmədiyini faktlarla əsaslandırmağa çalışın.

- 1) Kamal ilanı görüb qorxusundan harada gizləndi?
- 2) Nadir ilandan qorxmadığını göstərmək üçün nə etdi?
- 3) İlan Kamalı görüb harada gizləndi?
- 4) Kamal əlindəki daşı atıb niyə qaçdı?
- 5) Kamal ilanın quyruğundan yapışıb nə üçün onu qocaya göstərdi?
- 6) Qoca Kamalın daşı sərrast ata bilmədiyinə niyə təəssüfləndi?

2 Mətnə oxuduqlarınız əsasında Kamal və Nadiri ayrı-ayrılıqda xarakterizə edin. Qaçmasına görə Nadiri qorxaq hesab etmək olarmı? Münasibətinizi bildirin.



TAP GÖRƏK

3 Verilmiş tapmacaların cavabını tapın. Tapmacalarda işlənmiş feilləri seçib yazın və hər birinin zamanını, şəxsini, təsdiq və ya inkarda olduğunu qarşısında qeyd edin.

1. Bir qamçım var,

Əlimə ala bilmirəm. ☒

2. Gedər, gəzər ,ayağı yox,

Adam vurur, əlləri yox. ☒

4 Aşağıdakı atalar sözlərini oxuyun. Hər birinin mətnin məzmunu ilə əlaqəsi olub-olmadığını izah etməyə səy göstərin. Çətinlik çəksəniz, müəlliminizin köməyindən istifadə edə bilərsiniz.

ATALAR SÖZÜ – AĞLIN GÖZÜ

1) İlanı yaralı buraxmazlar. 2) Qorxan gözə çöp düşər. 3) Ehtiyat igidin yaraşığıdır. 4) İlanın quyruğunu yox, başını əzərlər. 5) İlanın quyruğunu basmasan, sancmaz. 6) Hər kəs ata bilər, amma vura bilməz. 7) Vura bilməyən daşın böyüyündən yapışar. 8) Qorxaq hər şeyi dörd görər.

5 Sözlərdən cümlələr düzəldib yazın və tərcümə edin.

- 1) İstirahət, yay, bağ, edirdilər, uşaq, birlikdə. 2) Çıxdı, ilan, bir, qarşılına.
- 3) Qorxub, ilandan, Nadir, qaç. 4) Daş, ilan, ilə, öldürmək, cəld, Kamal.
- 5) Qoca, ilan, kişi, əyilib, quyruq, yapışmaq. 6) Nadir, özünü itirmək, ilan, görüb.

6 Mətnə göy rəngdə verilmiş sözlərin hansı nitq hissəsinə aid olduğunu sualların köməyi ilə müəyyənləşdirin və ayrı-ayrı sütunlarda yazın.

7 Mətnə yaşıl rəngdə verilmiş sözü düzgün tələffüz edin və sinonimlərini tapıb cümlələrdə işlədin.

8 “Dəymək” sözünün aşağıdakı cümlələrdə hansı mənada işləndiyini izah edə bilsəniz, onun çoxmənalı olduğunu əsaslandırmış olarsınız. Özünüzü sınayın.

1) Dediği sözlər qəlbimə elə dəyib ki, heç yadımdan çıxmır. 2) Yenə nə olub, gözümə birtəhər dəyirsən? 3) Heç mənim əlim ona dəymədi, bəs niyə sındı? 4) Dünənki küləkdə Sənəmə bərk soyuq dəyib. 5) Gözləyin, tez kitabxanaya dəyib qayıdırıq. 6) Atdığı ox hədəfə dəymədi.

• Bu sözün omonimi olduğunu bilirsinizsə, onu cümlədə işlədin.



KƏLMƏLƏRİN “DİLİ”Nİ ÖYRƏNƏK!



Çəkmək – 1. Bir şeyi tutub özünə və ya başqa bir tərəfə dartmaq – İpi çəkmək; 2. Özünə tərəf çəkərək açmaq – siyirməni çəkmək; 3. Dartmaq, tutmaq – Ətəyindən çəkmək; 4. Özünə və ya başqasına yaxın qoymaq – Çörəyi qabağına çəkdi; 5. Lazimi yerə qoymaq, yaxınlaşdırmaq – Stulu kənara çəkin; 6. Örtmək, bağlamaq – Pərdəni çək; 7. Yemək üçün xörəyi qablara qoymaq – Xörək çəkildi; 8. Davam etmək, vaxt aparmaq – Gəzinti iki saat çəkdi.

9 Aşağıdakı sözlərdən hansılarını mətnə altından xətt çəkilmiş sözlərin kontekstə uyğun qarşılığı hesab etmək olar? Seçib səsləndirin və fikrinizi əsaslandırın.

Köməkçi: keçdi, daxil oldu, girdi, qaçdı, süründü, hoppandı, cumdu, tutmaq, dartmaq, bağlamaq, itələmək, tapdalamaq, sığallamaq, çəkmək, götürmək

10 Necə düşünürsünüz, baş vermiş hadisə ilə əlaqədar Kamal və Nadir uşaq birliyinin rəhbərinə izahat yazmalıdırlarmı? Axı onlar gecikmiş və ona görə də uşaqlarla birlikdə dənizə çimməyə getməmişdilər. Onların yerində olsaydınız, baş vermiş hadisə barəsində izahatı necə yazardınız? Özünüzü sınayın.


§ 51. ÇƏKİL, İLAN GƏLİR!

2-ci hissə

İlan Kamalın əlində **başınaşağı asılı qalmışdı**. Darvazadan **icəri** soxulmuş Nadir Kamaldan xəbər çıxmadığını gördükdə başını qapıdan **ehtiyatla** çıxarıb baxdı. **Gözlərinə inanmadı**. Kamal ilanı əlində **əsa kimi** tutmuşdu. **Bunu** görə **kimi**, Nadir **tez** darvazadan çıxıb **ona** yaxınlaşdı. İkicə addım qalmış ilanın **hələ** də diri olduğunu güman edib **geri** çəkildi. Kamal gülümsündü:

– Gəl, ölüdür.

Nadiri inandırmaq **üçün** Kamal o biri əli **ilə** ilanın boğazından **da** tutdu.* **Bundan sonra** Nadir **lap** yaxınlaşdı. Kamal ilanı ona uzatdı... Nadir qorxa-qorxa ilanın soyuq quyruğundan yapışdı* **və** qolunu **qabağa** uzadıb **özündən** xeyli **aralı** saxladı. **Heç biri** dinmədi. Yolun o tərəfindən səslər eşidildi. **Düşərgə** uşaqları çimməkdən* qayıdırdılar. **Onlar** yolun **ortasında** Nadirin əlində ilan tutub durduğunu gördükdə çığırişa-çığırişa **onu dövrəyə aldılar**. Ölü ilanı görüb



hamı bir ağızdan səsləndi:

– Romantik ilan öldürüb. **Əhsən!** Dənizin suyu istidir.

Nadir **bu** sözlərdən **elə bil** diksindi. **Tez** dönüb Kamala baxdı. Yoldaşı **dinməz-söyləməz*** durdu. Uşaqlar **yer-yerdən*** ona suallar verməyə başladılar:

– Nadir, **necə** öldürdün?

– Nə **ilə** öldürdün?

Uşaq birliyinin rəhbəri **də diqqətlə** ölü ilana baxdı. O **da** uşaqların suallarını təkrar etdi:

– Nadir, **sən** öldürdün? **Nə** ilə öldürdün? Bu gün axır çərşənbədir.

Nadirin **dinmədiyini gördükdə** Kamal **onun** əvəzinə dedi:

– Daşla!

Uşaq birliyinin rəhbəri **başını buladı**:

– **Eh**, Romantik!.. **Birdən** ilan **səni çalaydı**. Gedək!

Uşaqlardan **kimsə** dedi:

– İlanı **da** aparaq!

Uşaq birliyinin rəhbəri razı olmadı.

– **Basdırın**, getsin, – dedi.

Nadir ilanı **darvazanın dibinə** tulladı.* Uşaqlar ilanı basdırıb, düşərgəyə qayıtdılar..

Xalidə Həslova

SÖZLÜK

dinməz-söyləməz

güman etmək

uşaq birliyinin rəhbəri

① Aşağıdakı suallara cavab versəniz, mətnin məzmununu dərk etmiş olarsınız. Hansı suala mətndə cavab tapmadınız? Fikirlərinizi yoldaşlarınızla bölüşün.

1) Nadir nə üçün həqiqəti uşaqlara söyləmədi?

2) Nadir düzmü hərəkət etdi? Onun yerində olsaydınız, siz necə hərəkət edərdiniz?

3) Bəs Kamal niyə həqiqəti söyləmək istəmədi?

4) Nadiri nəyə görə Romantik adlandırırdılar?

5) Uşaqlar nəyə görə ilanı Nadirin öldürdüyünə şübhə etmədilər?

6) Hekayənin bu hissəsində Kamalın hansı xüsusiyyəti aşkara çıxdı?

HİKMƏT XƏZİNƏSİNDƏN

Qoy sənin beynində qalsın bu sözlər;

Bil ki, eybi açmaq deyil çox hünər. Sədi Şirazi

② Kamalın yerində olsaydınız, siz də məhz bu cür mü hərəkət edərdiniz, yoxsa həqiqəti açıb uşaqlara söyləməyin doğru olduğunu düşünürdünüz? Debata qoşulun və fikirlərinizi yoldaşlarınızla bölüşün.

- 3) Aşağıdakı atalar sözlərini oxuyun və səhvləri tapıb düzgün şəklini yazın.

ATALAR SÖZÜ – AĞLIN GÖZÜ

1) İlan çalan yatmaz, ac olan yatar. 2) İlan hər yerə düz gedər, öz yuvasına əyri. 3) İlan qabığına dəyişməz, xasiyyətini dəyişər. 4) İlanın ağına da, qarasına da lənət olmasın. 5) Zərərin yarısından da qayıtmaq olmaz.

4) Mətnədə iki cümlə yerində işlənməmişdir. Həmin cümlələri tapıb səsləndirin və hər cümlədəki fikirlə əlaqəsi olan bir neçə cümlə qurun.

5) Mətnin sonundakı dialoqu öz düşündüyünüz kimi yenidən qurun və istədiyiniz qədər davam etdirin.

Nadir, necə öldürdün?

...

6) Aşağıdakı cümləni mətnin məzmununa əsasən necə davam etdirmək olar?

Kamal sözün düzünü ona görə söyləmədi ki, ...

A) Nadirin yalanının üstü açılısın və o pərt olsun.

B) uşaqlar Nadirdən inciməsinlər.

C) uşaqlar Nadiri yalançı kimi tanımasınlar.

7) Mətnədə 10-dan artıq söz ismin çıxışlıq halında işlənilib. Həmin sözləri seçib yazın və düzgün tələffüzünü qarşılarında qeyd edin. Bu sözlərdən neçəsi yazılışından fərqli tələffüz olunmalıdır? Fikrinizi əsaslandırın.

A) üçü B) beşi C) altısı D) yeddisi E) dördü

8) Mətnədə göy və yaşıl rəngdə verilmiş sözləri seçib ayrı-ayrı sütunlarda yazın. Hər iki sütunda olan sözləri fərqləndirən cəhətlər barədə mülahizələrinizi yoldaşlarınızla bölüşün. Fikirlərinizi aşağıdakı suallar ətrafında ümumiləşdirin.

1) Hansı rəngdəki sözlərə sual vermək olmur?

2) Hansı rəngdəki sözlərə şəkilçi artırmaq olmur?

3) Hansı rəngdəki sözlər əşyaları, əlaməti, hərəkəti və s. adlandırmır?

4) Altından xətt çəkilmiş sözlər bu qruplardan hansı ilə ortaq cəhətlərə malikdir? Fikrinizi əsaslandırmağa çalışın.

9) Mətnədə qara şriftlə verilmiş sözün əvəzinə başqa hansı sözləri işlədə bilərsiniz? Bu sözü aşağıdakı mənalarda da cümlələrdə işlədin.

Köməkçi: ifa etmək, tıqqıldatmaq (döymək), biçmək, sancmaq (dişləmək), səs çıxarmaq, vurmaq (mıxı və s.)

10) Mətnədə altından xətt çəkilmiş sözlər içərisindən eyni suallara cavab verənləri seçib ayrı-ayrı sütunlarda yazın. Sonra onların aid olduğu sözləri də müəyyənləşdirib qarşılarında qeyd edin və hər sütun üçün ümumi olan mənanı izah etməyə çalışın.

§ 52. SƏTTAR BƏHLULZADƏ

Bakının yaxınlığında bir **qəsəbə** var. **Köhnə** bakılılar ona Xilə deyirdilər. İndi həmin qəsəbənin adı Əmircandır. Əmircanlılar **püstə**, əncir yetişdirir, taxıl **becərirdilər**. **İstedadlı firça ustası Səttar** Bəhlulzadə bu **yaraşıqlı, abad** qəsəbədə doğulmuşdu.

Səttar **kiçik** yaşlarından şəkillər çəkər, rəsm məşğələlərinə **xüsusi** maraq göstərirdi. Qəsəbədəki **yeddiillik** məktəbi bitirdikdən sonra Rəssamlıq Məktəbinə daxil olmuşdu.

Həmin illərdə məktəbin direktoru **məşhur rəssam** Əzim Əzimzadə idi.

Əzimzadə **balaca** Səttarın rəssamlıq **fəaliyyətinə heyran olmuşdu**. Odur ki, ona xüsusi **qayğı göstərirdi**. Təsadüfi deyildir ki, 1931-ci ildə Rəssamlıq Məktəbini bitirən Bəhlulzadəni o vaxtlar eyni zamanda **“Kommunist”** qəzetinin baş rəssamı olan Əzim Əzimzadə öz yanında **işə götürmüşdü**. Səttar **bədi** tərtibat işində iştirak etməklə yanaşı, **tənqidi materiallara** karikaturalar da çəkirdi. Əzimzadənin məsləhəti ilə Səttarı ali təhsil almaq üçün Moskva Dövlət Rəssamlıq İnstitutuna göndəririlər. 1933-cü ildə o, instituta qəbul olundu. Səttar institutda məşhur **qrafika ustaları** V.Favorskidən, Q.Şeqaldan dərs alır. 1940-cı ildə o, **təhsilini başa vuraraq**, Bakıya qayıtdı və özü ilə gətirdiyi diplom işini – **“Bəzz qalasının müdafiəsi”** tablosunu həmin il respublika sərgisində nümayiş etdirdi.

Böyük Vətən müharibəsi illərində Səttar həm **tarixi-vətənpərvərlik** mövzularına şəkillər çəkir, həm də Rəssamlıq Məktəbində **müəllimlik** edirdi. Müharibədən **sonrakı** bərpa illərində Bəhlulzadə ən çox mənzərə janrında əsərlər yaradırdı. Onun mənzərələrində Qubanın **uca** dağları və alma bağları, Qarabağın, Naxçıvanın, Muğan düzünün **təbii gözəllikləri**, **“Neft daşları”** silsiləsində isə Bakı neftçilərinin **gərgin** əməyi təsvir olunur.

Bəhlulzadə bir mənzərə ustası kimi ölkəmizin sərhədlərindən çox-çox uzaqlarda tanınır. Bakıda, Moskvada, Tbilisidə, Praqada nümayiş etdirilmiş **fərdi sərgiləri** sənətsevərlər tərəfindən **yüksək qiymətləndirilmiş, ayrı-ayrı** mənzərə və natürmortları Parisdə, Nepalda, Berlində, Vyanada, **Monrealda**, Madriddə, Havanada, Qahirədə, Dəməşqdə, Bağdadda və Beyrutda keçirilmiş sərgilərdə göstərilmişdir.

SÖZLÜK

tərtibat

sənətsevərlər

maraq göstərmək

bərpa

tənqidi

nümayiş etdirmək

1 Aşağıdakı suallardan hansına məndə cavab tapmadınız?

1) S. Bəhlulzadə harada anadan olmuşdur və onda rəssamlığa həvəs nə vaxtdan başlamışdır?

2) Ə.Əzimzadə rəssamın həyatında nə kimi rol oynamışdır?

- 3) S.Bəhlulzadənin diplom işinin mövzusu necə adlanırdı?
- 4) S.Bəhlulzadə ilk diplom işini Moskvadakı sərgidə neçənci ildə nümayiş etdirdi?
- 5) S.Bəhlulzadə ən çox hansı janrın ustası kimi tanınır?
- 6) Hansı şəhərlərdə rəssamın fərdi sərgisi təşkil edilmişdir?

2 Tərtib edilmiş plandakı uyğunsuzluğu aradan qaldırın və S. Bəhlulzadənin həyat və fəaliyyəti barədə qıscaca danışın.

- 1) Rəssamın yaradıcılığının Böyük Vətən müharibəsi dövrü.
- 2) Əzim Əzimzadə ilə tanışlıq.
- 3) “Kommunist” qəzetindəki fəaliyyət.
- 4) Bəhlulzadə mənzərə ustası kimi.
- 5) Səttar Bəhlulzadənin uşaqlıq illəri.

3 Mətnə altından xətt çəkilmiş sözləri aid olduğu sözlərlə birlikdə yazın. Həmin sözlərin nə bildirdiyini və hansı nitq hissəsinə aid olduğunu izah edin.

4 Mətnə altından xətt çəkilmiş sözlərin bildiyiniz sinonimlərini və antonimlərini ayrı-ayrı sütunlarda qarşılarında yazın, onlardan bir neçəsini cümlələrdə işlədin.

Köməkçi:	sözlər	sinonimi	antonimi
	balaca	kiçik	böyük

5 Mətnə mavi rəngdə verilmiş sözlərin yazılışı üzərində müşahidə aparın. Bu sözləri birləşdirən ümumi cəhətin nədən ibarət olduğunu izah edin. Sonra öyrəndiyiniz qaydalara əsasən onların düzgün tələffüz şəklini qarşılarında yazın.

6 Mətnə qara şriftlə verilmiş eynicinsli qoşasamitli sözlərin tələffüzü üzərində müşahidə aparın. Həmin sözlərdəki qoşa samitlərin yazıldığı kimi, yoxsa yazılışından fərqli tələffüz olunması ilə bağlı mülahizələrinizi söyləyin.

BUNLARI BİLİRSİNİZMİ?

Eynicinsli qoşasamitli sözlərin əksəriyyətinin yazılışı ilə tələffüzü fərqlənir. Məsələn: rəssam – [rəssam], müəllim – [mə:llim], ləzzət – [ləzzət] və s.

Qoşa “tt, pp, kk” hərfləri ilə yazılan sözlərdə isə bu kar samitlərdən ikincisi cingilti tələffüz olunur: Səttar – [Sətdar], əlbəttə – [əlbətdə], həttə – [hətda]; tappılı – [tapbılı], hoppanmaq – [hopbammax], səkkiz – [səkgiz], mütəkkə – [mütəkgə], mürəkkəb – [mürəkgəb] və s.

7 Mətnədən “-lıq” şəkilçisi ilə düzələn sözləri seçib yazın və üçünü cümlələrdə işlədin. Bu sözlərin nə bildirdiyi ilə bağlı mülahizələrinizi yoldaşlarınızla bölüşün.

8 Mətnin birinci abzasında “-lı” şəkilçisi ilə düzələn dörd söz işlənmişdir. Həmin sözləri tapın və özünüzdən bu şəkilçilərlə düzələn əlavə misallar yazın. Yazdığınız sözlərin nə bildirdiyini izah edin və onları söz birləşmələrində işlədin.

9 Aşağıdakı sözlərin yazılışı və tələffüzü arasındakı fərqi izah edin. Sözlərin düzgün tələffüzünü qarşılarında göstərin. Çətinlik çəksəniz, müəlliminizə müraciət edin.

təccüblə, təəssüf, müəssisə, müəyyən, müəllif, müalicə, ədəbiyyat, vəziyyət, hədiyyə, nailiyyət, xasiyyət, qalibiyyət, saat, mürəkkəb, dairə, zəif, inşaatçı, müraciət, mütəəssir olmaq

§ 53. MİLLİ ORDUMUZ

Ey **ana yurdumun mərd** cavanları,
Odlar ölkəsinin qəhrəmanları.
Eşdin **bunları**, bilin **bunları**,
Silahı **bərk** tutsa, **Milli Ordumuz**,
Heç zaman **basılmaz** ana yurdumuz!

Sevirik Vətəni **gözümüz kimi**,
Bir olsun işimiz **sözümüz kimi**.
Kim bizi qoruyar özümüz kimi?
Silahı bərk tutsa, **Milli Ordumuz**,
Heç zaman **basılmaz** ana yurdumuz!

Var olsun dostumuz, arkadaşımız,
Bizim etibarlı türk qardaşımız.
Səslənsin **ucadan zəfər** marşımız,
Silahı bərk tutsa, **Milli Ordumuz**,
Heç zaman **basılmaz** ana yurdumuz!

Xeyir-dua verin, analar, **siz** də,
İftixar oyansın ürəyinizdə.
Elin qeyrəti var **bu adi** sözdə,
Silahı bərk tutsa, **Milli Ordumuz**,
Heç zaman **basılmaz** ana yurdumuz!

Mir Sabir

SÖZLÜK

silah

etibarlı

qeyrət

iftixar

1 Şeirdəki əsas fikri müəyyənləşdirin və müvafiq misralara istinad etməklə fikrinizi əsaslandırın.

2 Torpaqlarımızın müdafiə olunmasında Milli Ordunun xidmətləri barədə nə bilirsiniz? Fikirlərinizi yoldaşlarınızla bölüşün.

3 ”Silahı bərk tutsa, Milli Ordumuz,
Heç zaman basılmaz ana yurdumuz!” misraları ilə şair nə demək istəyir? Fikirlərinizi yoldaşlarınızla bölüşün.

Altından xətt çəkilmiş sözü aşağıdakı variantlardan hansı ilə əvəz etmək olmaz?

A) tabe olmaq
D) tapdanmaq

B) məğlub edilmək
E) işğal olunmaq

C) əsir düşmək

4 Azərbaycan Respublikası Silahlı Qüvvələr Gününün tarixi barədə nə bilirsiniz? Aşağıdakı məlumatı oxuyun və BİBÖ cədvəlini doldurun.

Azərbaycan Xalq Cümhuriyyəti Nazirlər Şurasının 1918-ci il 26 iyun tarixli qərarı ilə ilk ordu hissəsi, 5000 nəfər şəxsi heyəti olan “Əlahiddə Azərbaycan korpusu” yaradıldı. Bu ordu general Əliağa Şıxlinskiyin rəhbərlik etdiyi Müsəlman korpusunun əsasında formalaşdırıldı.

1920-ci ildə Azərbaycan, Sovet Rusiyası tərəfindən işğal edildikdən sonra Azərbaycanın hərbi nazirliyi rəsmən ləğv edildi. Azərbaycan ordusunun 21 generalından 15-i bolşeviklər tərəfindən güllələndi.

SÖZLÜK

əlahiddə	şəxsi heyət	rəsmən	işğal edilmək
----------	-------------	--------	---------------

5 Şeirdə altından xətt çəkilmiş sözü hansı sözlə əvəz etmək yerinə düşər?
A) uğur B) əzəmətli C) qələbə D) qalibyyət

6 Necə düşünürsünüz, hansı cavab variantında göstərilən heyət Azərbaycan Silahlı Qüvvələrinin tərkib hissəsinə aid edilmir?

- A) Daxili İşlər Nazirliyinin Daxili Qoşunları
- B) Azərbaycan Hərbi Hava Qüvvələri
- C) Azərbaycan Hərbi Dəniz Qüvvələri
- D) Azərbaycan Quru Qoşunları

7 Şeirdə yaşıl rəngdə verilmiş sözlərin hamısı üçün ümumi cəhət hansıdır?

- A) Bütün sözlər "kim?" sualına cavab verir.
- B) Sözlərin hamısı əvəzlkdir.
- C) Bütün sözlər şəxs əvəzlkləridir.
- D) Sözlərin hamısı zərfin yerində işlənilib.

8 Hərəniz Vətənimizin dilbər guşəsi Şuşanın işğaldan azad olunmasında iştirak edən Şuşa fətləhlərindən biri barədə məlumat toplayıb təqdimat hazırlayın.

9 Şeirdə qırmızı rəngdə verilmiş sözlərin, ifadələrin mənasını izah edin və mavi rəngdəki sözlərin sinonimlərini tapıb cümlələrdə işlədin.

10 Mətni oxuyun, sayları sözlə yazın, sonra isə “Əziz Şuşa, biz səni dirçəldəcəyik!” mövzusunda danışın.

1992-ci il may ayının 8-də gecə erməni hərbi birləşmələri Şuşa şəhərinə hücum keçdilər. Qeyri-bərabər qanlı döyüşlərdən sonra şəhər işğal olundu. İşğal zamanı 600-dən çox tarixi memarlıq abidəsi məhv edildi. 22 ümumtəhsil məktəbi, 7 məktəbəqədər uşaq müəssisəsi, mədəni-maarif, kənd təsərrüfatı texnikumları, orta ixtisas musiqi məktəbi, 8 mədəniyyət evi, 14 klub, 31 kitabxana, 2 kinoteatr, 8 muzey, turist bazası, Şərqlə musiqi alətləri fabriki və onlarla

digər mədəni abidələr talanmış və yer üzündən silinmişdir.

2020-ci il noyabr ayının 8-də Azərbaycan Respublikasının Prezidenti, müzəffər Ali Baş Komandan İlham Əliyev rəşadətli Azərbaycan ordusu tərəfindən Şuşa şəhərinin işğaldan azad edilməsi xəbərini elan etdi. Bununla da 28 il 6 ay davam edən Şuşa həsrətinə son qoyuldu və elə həmin gündən Şuşada quruculuq işlərinə başlandı.

11 Şeiri ifadəli oxuyun. Mavi rəngdə verilmiş sözlərin hamısına aid olan xüsusiyyətləri seçin və fikrinizi əsaslandırın.

Bizim yolumuzu gözləyir Şuşa!

Dayanıb dağların **baş**ının üstə,
Gözləri yoldadır, **qulağ**ı səsdə,
Qoyub bir **əl**ini **qaş**ının üstə,

Baxır həsrət ilə düzə, yoxuşa,
... **Bizim yolumuzu gözləyir Şuşa!**
Mir Sabir

- A) Sözlərin hamısı çoxmənalıdır.
- B) Köməkçi nitq hissəsinə aid sözlərdir.
- C) Hamısı bədən üzvlərinin adlarıdır.
- D) Sözlərin bəziləri suala cavab vermir.

12 Oxuduğunuz şeirlərin motivləri əsasında “Əziz Şuşa, sən azadsan!”, yaxud “Əziz Şuşa, biz qayıtmışıq!” başlıqlı inşa yazın və sinif yoldaşlarınıza oxuyun. Bu mövzuda inşa müsabiqəsi də keçirə bilərsiniz.

§ 54. XİLASKAR

1-ci hissə

May ayının ilk günləri idi. **Xəfif-xəfif** əsən külək yaşıl budaqlara toxunduqca ağ, qırmızı, **çəhrayı**, sarı ləçəklər **meyvəciklərin** üstündən qopub yerə düşürdü.

Səhər yenicə açılmışdı. Günəşin zəif* **şüaları*** **gümüşü saçaqlarını** kəndə yaymışdı. Çiyinlərində dəryaz cavanlı-qocalı, hamı ot **çalmağa** gedirdi. Heyvanları qışdan salamat çıxarmaq üçün həyətlərdə hündür-hündür **tayalar vurulmalıydı**. Mürsəl kişi də **tələsik** bir stəkan çay içib ayağa qalxdı, qarısını **səslədi**:

– Ay arvad, tez ol, sudan-çörəkdən **hazırla**, hamı **çəkilib getdi**, nə çalsam, yenə qazanırdı.

Tutu arvad xəstəxanadan təzəcə çıxan ərinə baxdı. Mürsəl kişini **xəstəlik** yamanca **üzmüşdü**. O, alaqağıdan çıxanda, nəvəsi Güllü yüyürüb **yolunu kəsdi**.

– Baba, məni də apar.

– Yox, ay bala, məktəb hələ qurtarmayıb, get dərsini oxu.

Güllü **kövrəlmiş halda** **dodaqlarını büzdü**:

– Baba, odey Sevinc də, Yaşar da, Eldar da babaları ilə gedirlər. Bu gün

istirahət günündü ey, Allah haqqı.

Bu vaxt **aynabənddən** Tutu arvadın da səsi eşidildi:

– A kişi, uşağın **ürəyini qırma**. Qoy getsin, qurumuş otu **toplayar**.

Güllünün **kefi kökəldi**. Babasının **zənbilini** aldı. Onlar zəminin arasındakı **ensiz cıdır**la dərəyə endilər. Güllü topa-topa qızaran lalələri görüb qabağa



yüyürdü. Sevinə-sevinə lalələrdən yığıb dəstə **bağladı**. Sonra ağ, sarı **rəngli xallı** kəpənəkləri qovmağa başladı. Dərənin **yamaclarında** ot çalanlar çox idi. Güllüdən başqa, gör nə qədər məktəbli gəlmişdi! Mürsəl kişinin ot yeri lap yuxarıda idi.

Babası **yoncalığı** çalıb qurtarmaqda idi. **Başı elə qarışmışdı** ki, sol tərəfdə dayanıb **dəryazın ağzındakı** otun yerə sərilməyini **səbirsizliklə** gözləyən Güllünü görmürdü. Birdən dəryazın **almaz kimi** iti ucu Güllünün baldırını **parçaladı**. Güllü **bərkdən** qışqırdı. Mürsəl kişi dəryazı bir tərəfə atıb, bilmədi nə etsin. Çəşib qaldı. Ətrafdə ot çalanlar yamaca sarı yüyürdülər. Güllünün qanı dayanmırdı. Hamı **yerində donmuşdu**.

Necə düşünürsünüz, hadisələr necə davam edəcək? Mürsəl kişi nəvəsini xilas edə biləcəkmi? Güllüyə kömək edən tapılacaqmi?

Hekayəni siz necə davam etdirmək istərdiniz? Öz variantınızı təqdim edin.

SÖZLÜK

xəfif-xəfif	alaqapı
yoncalıq	topa-topa

SÖZ EHTİYATI

çəşib qalmaq
kefi kökəlmək

1 Mətnin məzmununu aşağıdakı plan əsasında qısaca danışın.

- | | |
|--------------------------------|-----------------------|
| 1) Gözəl bir may səhəri | 3) Güllünün sevinci |
| 2) Güllünün babasından xahişi. | 4) Güllünün qışqırığı |

2 Mətnə qara şriftlə verilmiş sözlərin quruluşunu müəyyənləşdirin və nitq hissələri üzrə qruplaşdırıb dəftərinizdə müvafiq sütunlarda yazın.

3 Mətnədən seçilmiş aşağıdakı söz birləşmələrindəki birinci sözlər hansı nitq hissəsinə aiddir? Düzgün cavabı göstərin və fikrinizi əsaslandırın.

yaşıl budaqlar, çəhrayı ləçəklər, zəif şüalar, gümüşü saçaqlar, hündür-hündür tayalar, quru ot, ensiz cıdır, sarı rəngli, xallı kəpənəklər, sol tərəf

- | | | | |
|---------|----------|---------|------------|
| A) isim | B) sifət | C) zərf | D) əvəzlik |
|---------|----------|---------|------------|

✿ Söz birləşmələrini təhsil aldığınız dilə tərcümə edin.

4 Mətnə qara şriftlə verilmiş söz köklərindən başqa hansı sözləri düzəldə bilərsiniz? Özünüzü yoxlayın.

5 Mətnə qara şriftlə verilmiş sözlərdən və ya onların köklərindən istifadə etməklə mürəkkəb sözlər düzəldə bilərsinizmi? Özünüzü yoxlayın.

Köməkçi: yonca – yoncadoğrayan, ağız – ağızboş, ağız-ağıza vermək, ağızıbir, ağızucu, ağızdolusu, ağızaçıq, ağızbağlı, dil-ağız etmək, ağızidualı və s.

6 Mətnə üzərində ulduz işarəsi qoyulmuş sözlərin tələffüzü ilə əlaqədar düzgün cavab hansıdır? Müvafiq qaydaları yadınıza salın və izah edin.

A) [zəyif, şua] B) [zəif, şua] C) [zəif, şüa] D) [zəyif, şua]

7 Mətnədən seçilmiş aşağıdakı söz birləşmələrindəki birinci sözlər hansı nitq hissəsinə aiddir? Düzgün cavabı göstərin və fikrinizi əsaslandırın.

xəfif-xəfif əsən, təzəcə çıxan, sevinə-sevinə yığıb, səbirsizliklə gözləyən, bərkdən qışqırmaq, tələsik içib, topa-topa qızaran

A) isim B) sifət C) zərf D) feil

❁ Söz birləşmələrini təhsil aldığınız dilə tərcümə edin.

8 Mətnə altından xətt çəkilmiş sözün kontekstə uyğun sinonimi aşağıdakılardan hansıdır?

A) vurmaq B) biçmək C) sancmaq D) döymək



KƏLMƏLƏRİN “DİLİ”Nİ ÖYRƏNƏK!



Çəkmək – 9. Vurmaq, ilişdirmək – Şillə çəkmək; 10. Çəkisini müəyyən-ləşdirmək – İki kq. konfet çəkin; 11. Tikmək, etmək – hasar çəkmək; 12. Kanal, yol və s. düzəltmək; tikmək – Kəndə su çəkildi. 13. Telefon, elektrik, radio və s. ilə təchiz etmək üçün müəyyən işlər görmək – Evimizə telefon çəkdilər; 14. Sürtmək, gəzdirmək, sıgallamaq – Əlini başına çəkdi; 15. Rəsm çəkmək – Portretini çəkdim.; 16. Fotoaparatla şəkil çəkmək – Təzə şəkillər çəkdik.

9 Yaşıl rəngdə verilmiş sözün mətnə uyğun qarşılığı aşağıdakılardan hansıdır?

A) suda hərəkət etmək B) dərmək C) zəiflətmək D) kəsmək

10 Mətnə işlənmiş mürəkkəb sözləri tapıb köçürün və hansı yollarla yarandığını izah edin.

11 “Güllünün kefi kökəldi”, – cümləsində altından xətt çəkilmiş ifadəni aşağıdakılardan hansı ilə əvəz etmək olmaz?

A) könlü açıldı B) əhvalı yaxşılaşdı C) sevindi D) arxayınlaşdı

❁ Aşağıdakı ifadələri biri-birinin sinonimi hesab etmək olarmı? Fikrinizi əsaslandırmağa çalışın.

kefi açılmaq, kefi kök olmaq, kefi durulmaq, kefi qalxmaq, kefi yuxarı olmaq

12 Mətnədə mavi rəngdə verilmiş sözlərin sinonimlərini tapıb deyin və cümlələrdə işlədin.

13 Necə düşünürsünüz, mətnədə təsvir olunan xoşagəlməz hadisənin səbəbi nə ilə bağlı idi? Düzgün olanı seçin.

- A) laqeydlilik B) diqqətsizlik C) ehtiyatsızlıq D) çalışqanlıq

§ 55. XİLASKAR

2-ci hissə

Birdən 14-15 yaşında **qarayanız**, **ortaboylu** qız camaatın* arasından özünü irəliyə atdı. Güllünün* **yarasını** bağlamışdılar, lakin qan sarğının üstündən də axırdı. Şəfiqə **ani olaraq** “İnsan” kitabından “Qanaxmalar zamanı **ilk yardım**” mövzusunun gözünün önündə canlandırdı.

– Mürsəl əmi, siz bir az **səbir edin**. Mən bu saat* qanı **saxlayacağam**, – deyə sarğını açdı. Buna turna qoymaq lazımdır.

Hamı **bir-birinin** üzünə baxdı. Turna nədir? Şəfiqənin dostları Hüseyin, Sevinc, Barat hərə bir tərəfdən **qışqırdılar**:

– Şəfiqə **düz deyir**, turna qoymaq lazımdır.

Solmaz tez başındakı yaylığı Şəfiqəyə verdi. Şəfiqə **yaylığı** eşib, Güllünün **qalın** buduna bağladı. Sonra da üzünü dostlarına tutaraq:

– Uşaqlar, tez olun bir taxta parçası, ya da **nazik** dəmir tapın, – dedi. Uşaqlar ətrafı **gəzdilər**. Sevinc Mürsəl kişinin zənbilinin yanındakı **uzunsov** yeyəni götürüb Şəfiqənin yanına yüyürdü. Hamı **[tə:ccübənə]*** uşaqlara baxırdı. Şəfiqə yeyənin nazik ucunu sarğının altından keçirdi və onu **möhkəm-möhkəm** sağ tərəfə **hərləyib burdu**. Sarğı budun ətini sümüyə sıxdı. Bir azdan **qanaxma kəsildi**. Mürsəl kişi **gözlərinin yaşını silə-silə** heç bilmirdi nə desin, uşaqlara necə təşəkkür etsin*. Hadisə yerinə maşınla gələnələr də vardı. Güllünü rayon xəstəxanasına apardılar...

İlk imtahan günü idi. Məktəbin həyətinə çoxlu uşaq **toplaşmışdı**. Məktəbin direktoru, müəllimləri* də burada idilər. Birdən həyəətə **ucaboy**, **saqqalı*** çoxdan ağarmış bir kişi girdi. Nəvəsi Güllü də yanında idi. Hamı **sevindi**. Onlar şagirdlərin **arasından keçib**, direktorun qarşısında dayandılar. Mürsəl kişi əvvəl **minnətdarlıq*** hissi ilə direktora, sonra da şagirdlərin üzünə baxdı və **titrək səsle** soruşdu:

– Şəfiqə balam kimdi?

Şəfiqə irəli çıxdı. Hamının gözü ona zillənmişdi*. Mürsəl kişi yaxınlaşıb onu **bağrına basdı**, alnından öpüb:

– Çox sağ ol, qızım, – dedi. Balamın ilk həkimi sən oldun, onu mənə sən qaytardın.

Məktəbin direktoru gah dünyagörmüş Mürsəl kişiyyə, gah da şagirdinə baxıb gülümsəyirdi...

Həzər Dərgahov

SÖZLÜK

qanaxma yeyə sarğı
dünyagörmüş eşmək burmaq

SÖZ EHTİYATI

turna qoymaq
gözünün önündə canlandırmaq

1 Mətndəki əsas fikir nədən ibarətdir? Düzgün olanı seçin və fikrinizi əsaslandırın.

- A) Hər hansı bir işi görəndə diqqətli olmaq lazımdır.
B) Bir yerə gedəndə lazımı tibbi ləvazimat götürmək lazımdır.
C) Bir hadisə baş verəndə özünü itirməkdənsə, tez çıxış yolu axtarmaq, çevik hərəkət etmək və bacardığın köməyi göstərmək lazımdır.
D) Göstərilən köməyə görə təşəkkür etmək lazımdır.

2 Necə düşünürsünüz, mətndəki əsas və ikinci dərəcəli faktlar hansı bənddə düzgün verilmişdir?

- A) 1) Güllünün baldırının parçalanması; Şəfiqənin qanaxmanı dayandırması; 2) Güllünün babası ilə biçənəyə getməsi; Güllünün yarasının bağlanması; uşaqların yeyəni tapması; Mürsəl kişinin Şəfiqəyə təşəkkür etməsi
B) 1) Güllünün babası ilə biçənəyə getməsi; Mürsəl kişinin Şəfiqəyə təşəkkür etməsi; 2) Güllünün çiçək toplaması; Güllünün baldırının parçalanması
C) 1) Mürsəl kişinin ot çalmağa getməsi; Güllünün xəstəxanaya aparılması; 2) Güllünün babası ilə biçənəyə getməsi; Şəfiqənin qanaxmanı dayandırması

3 Mətndəki “Turna nədir?” sualının cavabı olan cümləni tapıb oxuyun. Turnanın nə demək olduğunu öz sözlərinizlə izah etməyə çalışın.

4 Necə düşünürsünüz, Şəfiqəni xilaskara çevirən nə oldu? Aşağıdakı variantlardan hansına daha çox üstünlük verirsiniz? Qruplara bölünün və debata qoşulun.

- A) Şahidi olduğu hadisə.
B) Cəldliyi və dərslikdən oxuyub öyrəndikləri.
C) Yoldaşlarının ona dəstək olmaları.
D) Kitablardan oxuduğunu təbiiq etmək bacarığı.

5 Mətndən götürülmüş hansı sözlər həm feil, həm də başqa nitq hissələri kimi işləyə bilər? Fikirlərinizi əsaslandırın.

dayan, sarı, yay, dəryaz, yeyə, iç, yol, quru, dərə, qarış, at, qan, yer, qışqır, yaylıq, apar, həkim, üz, topla, sağ, nazik, tut, çoxlu, bağışla

- ❁ Seçdiyiniz sözlərdən bir neçəsini hər iki mənada cümlədə işlədin.

6 Hər hansı bir hadisədə sizə ehtiyac duyulsa, ilk yardım (insanlara, heyvanlara, quşlara və s.) göstərə bilərsinizmi? Bu bəradəki fikirlərinizi yoldaşlarınızla bölüşün və fikirləriniz əsasında kiçik həcmli esse yazın.

7 Hər hansı bir bədbəxt hadisə baş verdikdə hansı variantdakı müvafiq nömrələrdən birinə zəng etmək lazımdır? Doğru cavabı göstərin.

A) 101, 102, 103, 109 B) 101, 189, 166, 104 C) 101, 103, 112, 168

8 Aşağıdakı cümlələri mətnin məzmunu əsasında istədiyiniz şəkildə genişləndirib yazın və tərcümə edin.

1. Mürsəl kişi tələsik ayağa qalxdı. 2. Güllü qabağa yüyürdü. 3. Güllü dəstə bağladı. 4. Solmaz yaylığı verdi. 5. Sevinc Şəfiqənin yanına yüyürdü. 6. Mürsəl kişi bağına basdı. 7. Məktəbin direktoru gülümsəyirdi.

9 Mətnədə tələffüz şəkli verilmiş aşağıdakı sözün düzgün yazılışı hansı variantda verilib?

A) təcüblə B) təcəübənən C) təcəüblə D) təcəcübələ

10 Üzərində ulduz işarəsi qoyulmuş eynicinsli qoşasaitli və qoşasamitli sözləri yazıb düzgün tələffüzünü qarşılarında qeyd edin. Hansı sözün düzgün tələffüzünü müəyyənləşdirməkdə çətinliklə qarşılaşdınız? Fikrinizi deyin.



BUNLARI BİLİRSİNİZMİ?



Qoşa “qq” samitləri ilə yazılan sözlərdə həmin samitlərdən birincisi karlaşaraq [k^l] kimi tələffüz olunur. Məsələn: saqqız – [sakqız], saqqal – [sakqal], doqquz – [dokquz], rəqqasə – [rəkqa:sə], haqqında – [hakqında], diqqət – [dikqət] və s.

11 Mətnədə altından xətt çəkilmiş sözlər üçün ortaq cəhət nədən ibarətdir?

A) hamısı mürəkkəb sözdür B) hamısı defislə yazılır
C) hamısı bitişik yazılan mürəkkəb sözdür D) hamısı zərfdür

12 Mətnədə göy rəngdə verilmiş sözlərin mətnə uyğun sinonimlərini deyin və cümlələrdə işlədin.



KƏLMƏLƏRİN “DİLİ”Nİ ÖYRƏNƏK!



Yaymaq – 1. Bir şeylə yastıladaraq nazik qat halına salmaq, uzatmaq, açmaq, böyütmək – yuxa yaymaq; 2. Ətrafa səpələmək, sərbəst otlamağa buraxmaq – Sürü yamaca yayılmışdı; 3. Hamıya bildirmək – Bu xəbərləri hər tərəfə yayın; 4. Paylamaq, dağıtmaq – Qəzetləri yaymaq kimə tapşırılıb? 5. Öz təsirini (qoxu, səs və s.) ətrafda hiss etdirmək, ətrafi doldurmaq – Çiçəklərin ətri hər tərəfə yayılır.

§ 56. ƏN QIYMƏTLİ HƏDİYYƏ

Bir gün Fuadla Lalə divarda bir **elan** oxudular: “İyun ayında həyətdə Çiçək bayramı müsabiqəsi keçiriləcək. Müsabiqədə iştirak etmək istəyənlər öz çiçək dəstələrini **ayın son günü** saat 12-də münisflər heyətinə **təqdim edə bilirlər**”.

Lalə Fuada dedi:

– Fuad, gəlsənə Çiçək bayramında biz də **iştirak edək!**

Fuad Lalə ilə razılaşdı:

– Bu, çox maraqlı olar. Amma necə iştirak edək? Axı bizim çoxlu pulumuz yoxdur gözəl gül dəstəsi almağa.

Lalə isə başqa bir şey təklif etdi:

– Hələ iyun ayına çox var. O vaxta qədər gülü özümüz əkə bilirik.

Fuad maraqla* soruşdu:

– Biz bunu bacarıyıq?

– , bacarıyıq! – deyə Lalə **qətiyyətlə** bildirdi.

Dostlar danışdıqları kimi də elədilər. **Fuad** evlərindən **balaca*** bel, Lalə isə gül **toxumları** gətirdi. Onlar bağçada bir xeyli* işləyib , çoxlu gül **əkdilər**. Toxum alıb həyətdəki* bağçaya **səpdilər**.

Artıq bir neçə gündən sonra uşaqların əkdikləri toxumlar yavaş-yavaş* **cücərməyə başladı**. Uşaqların sevinclərinin **həddi-hüdudu** yox idi.

Müsabiqə başlayana qədər isə əkilmiş toxumlardan çox **gözəl* lalə**lər açdı. **Məhəllə** adamları gülləri görəndə Fuadla Laləyə “əhsən” söylədilər. Onları təriflədilər.

Fuad da, **Lalə** də çiçək müsabiqəsində **mütləq** qalib gələcəklərinə **inanırdılar**.

Gözlənilən vaxt gəlib çatdı. Müsabiqə qonşu **məhəllədə** keçirilirdi. Fuad və Lalə əkdikləri güllərdən gözəl bir dəstə **düzəltdilər**. Onu **gözəl*** gül kağızlarına büküb müsabiqəyə təqdim etmək üçün apardılar. **Amma** onlar yaxınlaşanda **fikir verdilər** ki, düzəltdikləri gül dəstəsi başqalarının gül dəstələrindən kiçikdir. Özü də lalələr **dər**iləndən sonra **başlarını aşağı dikmişdilər**. Lalə Fuada heç bir söz deməsə də, dostu onu başa düşdü. **Bahalı*** lentlərlə bağlanmış **böyük*** səbət dəstələrinə baxanda uşaqlar bikef oldular. Başa düşdülər ki, gətirdikləri güllərlə müsabiqədə heç vaxt qalib gələ bilməyəcəklər. Lalə kefsiz-kefsiz* Fuada “gəl gedək”, – dedi.

Onlar dinməzəcə* gülü stolun üstünə qoyub, həyətlərinə qayıtdılar. Sakitəcə* bağçada oturub, əkdikləri güllərə baxmağa başladılar. Onları **nahaq yerə qır**dıqlarına **peşman oldular**.

Bir xeyli* keçəndən sonra uşaqlar gördülər ki, münisflər heyətinin üzvləri və **müsabiqə iştirakçıları** onların həyətinə gəldilər. Lalə dəstəsi də onların əlində idi. Uşaqlar **əvvəlcə*** heç nə başa düşmədilər. Həyətlərində yaşayan Soltan əmi

də münşiflər heyətinin üzvü idi. O, bağçanı, hələ qönçə olan açılmamış gülləri hamıya göstərib dedi:

– Görürsünüz, bizim müsabiqənin ən balaca* iştirakçıları öz əkdikləri güldən müsabiqəyə təqdim ediblər. Onlar ən böyük* mükafata layiqdirlər. Fuadla Lalənin müsabiqəyə təqdim etdikləri gül dəstəsi güllərin ən gözəli, ən ətirlisidir. Çünki həmin gül dəstəsi bu balaca* uşaqların əllərinin zəhmətidir.

Uşaqlar sevindən həyəcanlandılar. Dostların çəkdikləri zəhmət hədəvə getməmişdi. Həm həyəvə yaşllaşmış və gözəlləşmiş, həm də onlar müsabiqənin ən yüksək* hədiyyəsinə layiq görülmüşdülər.

Onların hər ikisinə hədiyyə verdilər. Bu, Fuadla Lalənin ən sevincli* günlərindən biri idi.

Gülzar İbrahimova

SÖZLÜK

müsabiqə	qönçə
mükafat	təqdim etmək

SÖZ EHTİYATI

bikef olmaq
münşiflər heyəti

1 Aşağıdakı suallar mətnin məzmununu əks etdirirmi? Fikrinizi faktlarla əsaslandırmağa çalışın.

- 1) Fuadla Lalə niyə müsabiqədə iştirak etmək istəmədilər?
- 2) Uşaqların əkdiyi güllər niyə bitmədi?
- 3) Uşaqlar gətirdikləri gül dəstəsi ilə niyə qürur duyurdular?
- 4) Uşaqlar gül dəstəsini niyə gözəl gül kağızlarına bükməmişdilər?
- 5) Münşiflər heyətinin üzvləri niyə uşaqlar yaşayan həyəvə gəlmədilər?
- 6) Nə üçün mükafat Fuadla Laləyə yox, başqalarına verildi?

2 Necə düşünürsünüz, mətndəki **əsas faktlar** hansı bəndlərdə verilmişdir? Fikrinizi əsaslandırmağa çalışın.

- A) Balaca uşaqların öz yetişdirdikləri güllərlə müsabiqədə iştirak etməsi.
- B) Fuadla Lalənin ən yüksək mükafata layiq görülməsi.
- C) Uşaqların gül dəstəsini gözəl kağızlara bükmələri.
- D) Fuadla Lalənin elanı oxuması.
- E) Uşaqların toxum alıb həyəvədəki bağçada səpməsi.

3 Nəyə görə münşiflər heyətinin üzvləri adi bir gül dəstəsini belə yüksək qiymətləndirdilər? Düzgün olanı seçin və fikrinizi əsaslandırın.

- A) Fuadla Lalənin düzəltdiyi gül dəstəsi həqiqətən çox gözəl idi.
- B) Uşaqlar balaca olduqları üçün mükafatı onlara verdilər.
- C) Balaca uşaqlar müsabiqəyə öz əkdikləri güllərdən təqdim etmişdilər.
- D) Başqalarının təqdim etdikləri gül dəstələri çox bər-bəzəkli idi.

4 Mətnədə üzərində ulduz işarəsi qoyulmuş sözləri aid olduğu sözlərlə birlikdə yazın. Həmin sözlərin nə bildirdiyini və hansı nitq hissəsinə aid olduğunu izah edin. Onları başqa sözlərlə də əlaqələndirib cümlələrdə işlədin.

5 Mətnədəki sarı boşluğa hansı söz yazılmalıdır?

A) hökmən

B) mütləq

C) əlbəttə

D) yəqin ki

6 Üzərində ulduz işarəsi qoyularaq altından xətt çəkilmiş sözləri aid olduğu sözlərlə birlikdə yazın. Həmin sözlərin nə bildirdiyini, hansı suallara cavab verdiyini müəyyənləşdirin. Onların ulduz işarəli sözlərdən nə ilə fərqləndiyini izah etməyə çalışın.

7 Aşağıdakı cümlələrdəki fərqləndirilmiş sözləri biri-birinin əvəzinə işlətmək mümkündürmü?

Onlar **dinməzcə** gülü stolun üstünə qoyub, həyətlərinə qayıtdılar. **Sakitcə** bağçada oturub, əkdikləri güllərə baxmağa başladılar.

8 Mətnədə qara şrifflərlə verilmiş qoşasaitli və qoşasamitli sözlərin yazılışı ilə tələffüzü arasında fərq olub-olmadığını faktlarla əsaslandırmağa çalışın.

9 Mətnədə bənövşəyi rəngdə verilmiş sözlərin işləndiyi cümlələri oxuyun. Eyni sözün cümlənin ortasında gah böyük, gah da kiçik hərflə yazılmasının səbəbini izah edin. Əlavə misallarla fikrinizi əsaslandırın.

10 Mətnədə işlənmiş omonim sözlərdən bir neçəsini seçib yazın, mənalarını tərcümə etməklə izah edin və cümlələrdə işlədin.

11 Bildiyiniz gül və çiçək adlarını sadalayın, sonra onlardan bir neçəsini cümlələrdə işlədin. Həmin sözlərdən hansılarını həm də xüsusi isim kimi işlətmək olar?

12 Mətnədə yaşıl rəngdə verilmiş sözlərin sinonimlərini tapıb səsləndirin və cümlələri həmin sözlərlə də oxuyun. Cümlələrin məzmununda hər hansı bir dəyişiklik müşahidə etdinizmi? Fikrinizi söyləyin.

13 Necə düşünürsünüz, mətnədə mavi rənglə fərqləndirilmiş sözləri biri-birinin əvəzində işlətmək olarmı? Cümlələri bir daha oxuyun və fikrinizi söyləyin. Həmin sözləri başqa cümlələrdə də işlədin.

§ 57. GÜL

Yerim **bağça-bağ** mənim,
Rəngim **ağappaq** mənim.
Bir ətirli **güləm** mən,
İstəyirəm **güləm** mən.
Ay yoldan ötən* oğlan,
Məni **incidən** oğlan,
Gözüm doldu yaş ilə,
Ağac ilə, daş ilə
Sən məni döymə, döymə,
Xətrimə dəymə, dəymə.
Neyləmişəm mən sənə?

Yolunu düz keçsənə!
Utan boy-buxunundan,
Ay sözbəxalmaz oğlan!
Gəl, **dəcəllik etmə** sən,
Yoxsa ki bilməyirsən,
Yanaqlarım incidir,
Yanaqlarım **incədir!**
Gözüm doldu yaş ilə
Ağac ilə, daş ilə
Sən məni döymə, döymə,
Xətrimə dəymə, dəymə.

Əli Kərim

SÖZLÜK

boy-buxun

sözbəxalmaz

1 Şeirdəki əsas fikri müəyyənləşdirin. Bu şeirlə şair sizlərə nə demək istəyir? Şeirinin məzmununu danışın və onu əzbərləyin.

2 Təbiəti gözəlləşdirən bitki növlərindən biri də güllərdir. Onların faydası haqqında nə bilirsiniz? Hər hansı bir gülə qulluq etmişinizmi, özünüz gül yetişdirmisinizmi? Hər hansı bir gülə qulluq və ya onun yetişdirilməsi barədə bildiklərinizi yoldaşlarınızla bölüşün.

3 Sizcə, şeirdə dəcəl oğlana hansı gülün dilindən müraciət olunur? Həmin gülü təsvir edən söz və ifadələri şeirdən seçib səsləndirin və həmin çiçək barədə öz bildiklərinizi də yoldaşlarınızla bölüşün.

4 Şeirdə şikayət edən gülü incidən kimdir? Gülləri yerli-yersiz qıran, yaşıllıqlara ziyan vuran, dalaşqan, dəcəl uşaqlara sizin münasibətiniz necədir? Belələrinə haqq qazandırmaq olarmı? Bəs siz gülləri qorumaq üçün nə edərdiniz? Şeirdəki gülün etirazını bildirən sözləri bir daha oxuyun və müzakirəyə qoşulun.

5 Şeirdə yaşıl rəngdə verilmiş sözlər haqqında düzgün fikir hansıdır?

- A) 3-cü misradakı söz feil, 4-cü misradakı söz isimdir.
- B) Hər ikisi hərəkət bildirir.
- C) 3-cü misradakı söz isim, 4-cü misradakı söz feildir.
- D) Hər iki söz əşya bildirir.

6 Sizcə, üzərində ulduz işarəsi qoyulmuş sözün sinonimi bu şeirdə işlənibmi? Fikrinizi əsaslandırın və həmin sözü tapıb səsləndirin, onu başqa cümlələrdə də işlədin.

7 Şeirdə qara şriftlə verilmiş sözlər haqqında nə deyə bilərsiniz? Onların biri-birinə hər hansı münasibəti varmı? Düzgün cavabı tapın və fikrinizi əsaslandırın.

- A) sinonim B) omonim C) antonim D) eyniköklü

✿ Necə bilirsiniz, şeirdə bu sözlərdən birinin sinonimi işlənilibmi?

8 Şeirdə göy rəngli sözün işləndiyi cümlədə bu sözü aşağıdakılardan hansı ilə əvəz etmək yerinə düşməz?

- A) zərif B) nəfis C) nazik D) yumşaq

9 Şeirdə altından xətt çəkilmiş cümlədəki fikri necə başa düşmək lazımdır?

- A) öz yolu ilə getmək, başqa şeylə işi olmamaq
B) küçədə düz addımlamaq
C) gedərkən heç yana baxmamaq
D) yolu gedərkən səhv etməmək

10 Şeirdəki mürəkkəb sözlərin yaranma yollarını, bitişik və defislə yazılmasının səbəbini izah edin. Onları cümlələrdə işlədərək yazın.



TAP GÖRƏK

11 Tapmacaların cavablarını tapmağa çalışın. Xatırladıq ki, hər ikisinin cavabı gül adlarıdır.

1. Ağacın* tutmaq olmaz,
Ətrindən doymaq olmaz. ☒

2. Özü ala Para-para,
Yeri **tala**. **Qəlbi qara**. ☒

12 Mətni oxuyun, məzmununu danışın və tərcümə edin.

Şuşa dağlarında qeyri-adi, əsrarəngiz gözəlliyə malik bir gül yetişir. Bu möcüzəli gül xarıbülbül adlanır. Gülə bu ad bülbülə bənzədiyinə görə verilib. Gülün quruluşu elədir ki, bülbül sanki çiçəyin üstünə qonub və oradaca donub.

Xarıbülbül Yer kürəsində yalnız Qarabağda, xüsusilə də Şuşada bitir.

Onunla bağlı çoxlu əfsanə və rəvayətlər var. Deyilənə görə, Fətəli şah Şuşa üçün qəribsəyən arvadı, Qarabağ xanı İbrahimxəlil xanın qızı Ağabəyim ağa üçün bir bağ saldırır. Bu bağda Qarabağda, Şuşada bitən bütün ağacları, gülləri əkirlər. Hamısı bitir, bircə xarıbülbüldən başqa. Bu mahnı da həmin vaxt yaranıb:

*Vətən bağı al-əlvandır,
Yox üstündə Xarıbülbül.*

*Ömür sürməli dövrəndir,
Səsin gəlsin barı, bülbül.*

13 Sevdiniz güllərdən birini təsvir edin və onun haqqında bildiklərinizi danışın.

SÖZLÜK

A a

abad etmək – abad olmaq, yaxşılaşmaq, yaşayış üçün lazım olan hər cür şəraitlə təmin olunmaq

açıqdırmaq – göynətmək, ağrıtmək

acqarına – heç bir şey yemədən, tamamilə ac halda

ahəng – səslər, rənglər və s. arasında uyğunluq

alaq otları – tarlada, bostanda və s.-də bitən və becərilən bitkilərin inkişafına mane olan yabamı bitki

alaqarı – evlərin böyük küçə qapısı; darvaza

alay – böyük dəstə

alcaq – hündürlüyü, uralığı az olan, yerdən, hər hansı bir səviyyədə azacıq hündür olan

alqış – şifahi ədəbiyyatda nəcib, xeyirxah diləyi ifadə edən və müəyyən mərasimlərlə bağlı arzuları bildirən söyləmə

aqibətin xeyir – “sabahın (axşamın) xeyir!”ə cavab olaraq işlədilən ifadə

aqil – ağıllı, müdrik, tədbiri

arabir – hərdənbir, bəzən

aşırım – dağın beli, dağın aşib keçmək üçün yararlı yeri

aşırmaq – yıxmaq, döndərmək, çevirmək, devirmək, endirmək, düşürmək, salmaq

aşkar – açıq, aydın, göz qabağında olan, bəlli, məlum

aşmaq – hündür bir şeyin üstünə çıxıb o biri tərəfinə enmək, düşmək, hoppanmaq

avadanlıq – bir iş üçün lazım olan təchizat və ləvazimat; maşınlar, alətlər, cihazlar, mexanizmlər, qurğular və s.

B b

basılmaz – basılması mümkün olmayan, basıla bilməyən, məğlub edilə bilməyən, məğlubedilməz

başlangıç – bir işin, hadisənin ilk anı, əvvəli, ibtidası

bəl – insanın və bəzi heyvanların qarnının arxa tərəfi, sağrı ilə çiyinlər arasındakı hissə

bezmək – usanmaq, bezikmək, tənə gəlmək, cana gəlmək

bəhərli – meyvə verən, məhsul verən, bar verən; meyvə götürmüş

bərpa – əvvəlki normal halına salma

bıçqı – mişar

bilavasitə – vasitəsiz olaraq, arada heç bir vasitə olmadan; arada heç bir şey (şəxs) iştirak etmədən; birbaşa

bildirçin – quşların toyuqkimilər dəstəsindən olan, taxıllıqlarda yaşayan, oxuyan, əti yeyilən çöl quşu

bir müddət – bir neçə vaxt, bir zaman, bir qədər

birlik – burada: ittifaq

biryolluq – birdəfəlik, həmişəlik, qəti olaraq

biz – dəşik açmaq üçün ucu şiş metal alət

boy-buxun – qədd, qamət

boyunbağı – zinət üçün qadınların boyunlarından asdıqları muncuq və s. düzümü

burmaq – düz şeyi buruq hala salmaq, qıvrım etmək

büllür – şəffaf və parlaq daş

bürümək – qaplamaq, çulğalamaq, yayılıb tutmaq

büsat – müəyyən qayda və üsullarla tərtib edilmiş şənlik, məclis, bayram, məc. təmtəraq, dəbdəbə, dəsgah

C c

can – 1. Dini etiqada görə, ölümlə vücuddan ayrılan qey-

ri-maddi varlıq; ruh. 2. Həyat, varlıq. 3. Tab, taqət, hey. 4. Bədən

cəmiyyət – konkret tarixi-maddi həyat şəraiti ümumiliyi əsasında birləşmiş insan toplusu

cəngəllik – sıx ağaclarıq, kolluq, kolkosluq; keçilməz qalın meşə, ya kolluq

cingiltili – zil, nazik

cürətli – heç şeydən qorxmayan, çəkinməyən; cəsarətli, ürəkli, qoçaq, cəsur, igid

Ç ç

çağ – vaxt, zaman

çapar – keçmişdə: atla bir yerə məktub, əmr, xəbər aparıb-gətirən şəxs; qasid

çarx – öz oxu ətrafında fırlanmaqla minik və ya başqa nəqliyyat vasitələrini hərəkətə gətirən dairə; təkər

çəsmə – yerin altından sızıb çıxan su mənbəyi; bulaq, qaynaq

çevirmək – burada: vərəqləmək

çərz – adətən, xərəkətdən sonra yeyilən quru meyvə, şirniyyat şeyləri, desert

çöküntü – mayenin dibinə çökən şeylər; torta

çürümək – mikroorqanizmlərin təsiri altında pozulub xarab olmaq

D d

damaq – ağız mənasında

dalğın halda – dərin fikrə batmış, çox fikirli, fikri bir şeylə məşğul

daşmaq – kənarlarından çıxaraq ətrafı basmaq (su haqqında)

daşyonan – tikinti üçün daşları yonub müəyyən şəkllə və ölçüyə salan usta

day – biryaşar at balası, dayca

daz – xəstəlik, qocalıq və b. səbəblərdən başının tükü tökülmüş, başı tüksüz

dərviş – qapı-qapı gəzərək, yaxud meydançalarda adamları başına yığaraq peyğəmbərə, imamlara və kərbəla hadisələrinə həsr olunmuş qəsidləri avazla oxuyub pul yığan adam

dəvəquşu – isti ölkələrdə yaşayan, itiqaçan, lakin uça bilməyən çox böyük quş

diksinqmək – hürkmək, qorxmaq, xoflanmaq

diləkli – diləyi olan, təmənnası olan; arzulu

dilli-dilavər – dilavər, danışmaqda usta və cəsarətli

dinməz-söyləməz – sakitcə, heç bir söz söyləmədən

dirənmək – söykənmək, dayanmaq

dıyar – ölkə, məmləkət

dodaqaltı – yavaşcadan, pəsdən, öz-özünə

dünyagörmüş – həyat təcrübəsi çox olan, mübarizələrdən, sınaqlardan çıxmış; təcrübəli, müdrik

düzü – doğrusu (bəzən “sözün” sözü ilə birlikdə); ara söz kimi – açıq desək, doğrusunu desək

E e

ehtiyac – hər hansı bir şeyə olan və onsuz keçinmək mümkün olmayan tələbat, gərəklik; yoxsulluq, kasıblıq

eşmək – burada: burmaq

etibarlı – etibar edilməyə layiq olan, etibarlı olan, inanılacaq, etimad ediləcək, sadəqətli, vəfali

Ə ə

əkinçilik – əkin əkib biçmə işi; ziraət
əks-səda – qayalara, bina tağlarına və s.-yə toxunandan sonra təkrar qayıdan və eşidilən səs

əlahiddə – ayrı, başqa

əlamətdar – çox böyük əhəmiyyəti olan

əməl etmək – yerinə yetirmək, icra etmək, riayət etmək

əməlli-başlı – əsaslı surətdə, lazımcınca, istənilədiyi kimi

əmlak – 1. Mülklər (torpaq, əkin yerləri, malikanə və s.).
2. Birinin sahib olduğu pula dəyər şeylərin, varın, mal və mülkün məcmusu

əsər – iz, nişanə, əlamət, bir şeyin varlığına dəlilət edən hal

əsilsiz – 1. Əsli, əsaslı olmayan. 2. Əsli, nəcabəti olmayan

əsir – dustaq, azadlıqdan, sərbəstlikdən məhrum edilmiş

əskilmək – məc. alçalmaq, özünü alçalmaq, hörmətdən, nüfuzdan salmaq

əsla – heç, heç bir vaxt, qətiyyətlə

əslinə baxsan – əslində, həqiqətdə, həqiqətə gəldikdə

ətraf mühit – içərisində hər hansı bir orqanizmin fəaliyyəti cərəyan edən təbii və ya ictimai şəraitin məcmusu; coğrafi mühit

əzişdirmək – ora-burasını əzmək, bərk əzmək. məc. döymək, kətləkləmək, qol-qabırğasını əzmək

əzmək – basıb, ya sıxıb yastılmaq, şəklini pozmaq

F f

fağır – aciz, yazıq, məzlum; dinc, sakit

fənd – hiylə, kələk, fırıldaq, dolab, qurğu, biclik

fırvan – çox, bol, çoxlu, varlı

G g

gərnəşmək – qollarını qaldıraraq gövdəsini sağa-sola qanımb bədən əzələlərini hərəkətə gətirmək

gil – yer səthində və ya altında olan, yaş halda özlü kütləyə çevrilən çöküntü süxuru (dulusçuluq, heykəltəraşlıq və tikintidə işlədilir)

girov – 1. Borc alınan pul və s. müqabilində təminat üçün verilən şey. 2. Tələblərin yerinə yetirilməsini təmin etmək məqsədilə zorla tutulub saxlanılan adam

göycək – gözəl, qəşəng. // xoşagələnlər

göyarmək – zərbə və ya bərk şeyə toxunma nəticəsində bədənin bir yeri göy olmaq

gözgörəsi – göz görə-görə, açıq-açığına, aşkarda, açıq-aşkar

gübrə – bitkiləri daha yaxşı qidalandırmaq və məhsuldarlığını artırmaq üçün torpağa qatılan üzvi və ya qeyri-üzvi maddə

gülzar – çoxlu gül olan yer; gülüstan, çiçəklik, güllük

güman etmək – fikirdə olmaq, ehtimal etmək, zənn etmək

günəmuzd – əmək haqqı gün hesabı ilə ödənilən

güzəran – dolanacaq, dirilik, yaşayış, həyat

H h

haqlamaq – yüyürüb çatmaq, dalınca qaçıb yaxalamaq, başının üstünü almaq.// məc. çatmaq, yetmək, yetişmək

haram – zəhmətlə, əməklə, düz yolla qazanılmayan, əldə edilməyən

havalanmaq – havaya qalxmaq, uçmaq

heyran-heyran – vürğuncasına, valehcəsinə

hədəf – boş-boşuna, əbəs, heç bir nəticə verməyən;

mənəsiz, faydasız

hərbi xidmət – hərbi vəzifə yerinə yetirmə, ordu sıralarında və ya donanmada qulluq etmə; əsgəri vəzifə

həzm – yeyilən şeyin həzm cihazında həll olunması

hop-hop (şanapipik) – əyri dimdiyi, darağabənzer kəkili, ala-bəzək lələyi olan quş

hürkütmək – hürkməsinə səbəb olmaq; hürkdürmək, ürkdürmək, qorxutmaq

hüsn – gözəllik, camal

hüznü – qəmli, kədərli; qüssəyə, qəmə, kədərə batmış, qəm, kədər, hüzn doğuran, kədər ifadə edən

X x

xata – qorxulu, təhlükəli, faciə ilə nəticələnmə bilən iş, hərəkət, əməl; qorxu, təhlükə

xəcalət – utanılacaq hal, utanmağa səbəb olan şey, utanma

xəfif-xəfif – mülayim, yüngül, yumşaq

İ i

iblis – şeytan

icbari – məcburi

iftixar – fəxr, fəxr etmə

iftixarla – qürurla, fəxrlə, iftixar hissi ilə

ixtiyar – qoca, yaşlı; pirani

ilişdirmək – bir şeyi başqa bir şeyə keçirib bənd etmək, taxmaq; bağlamaq, bənd etmək

ilqar – söz vermə, əhd, vəd, vəfa

ilxıçı – ilxı çobanı

imtina etmək – boyun qaçırmaq, çəkinmək, istəməmək, rədd etmək

imza – bir məktubun, sənədin və s.-nin altında öz dəst-xətti ilə adını və ya familiyasını yazma, qol çəkmə, qol qoyma; qol

incəliklərinə qədəf – ən xırda təfərrüat, bir şeyin ən spesifik cəhəti və ya cəhətlərinə qədəf

innab – isti yerlərdə bitən, ətirli çiçəkləri olan ağac və bu ağacın dərisi sərt, əti ağ un halında olan meyvəsi

insaf deyil – rəva deyil, insafa müğayirdir

irs – əvvəlki dövrlərdən, əsrlərdən, böyük şəxsiyyətlərdən qalmış mədəniyyət əsəri

irsar etmək – dediyi sözün, tələb etdiyi şeyin, irəli sürdüyü fikir və ya iddianın üstündə durmaq, dediyindən döndərmək, təkid göstərmək

istehza – ələ salma, rişxənd etmə, masqaraya qoyma; masqara

işğal edilmək – hər hansı bir dövlətin hərbi qüvvələri tərəfindən başqa dövlətin torpağının tutulması; tutmaq, zorla soxulmaq

iydə – açıq-sarı çiçəkləri olan, quraqlığa davamlı ağac və bu ağacın qırmızı qabıqlı, bərk çəyirdəklilə xırda, şirin meyvəsi

izahat – bir məsələni, sözü və s.-ni ətraflı surətdə aydınlaşdırma, şərh etmə, bəyan etmə; müfəssəl izah

K k

karvansara – özgə yerlərdən gələn karvanların və yolçuların müvəqqəti qalması üçün böyük həyati olan xüsusi bina

keçə – yunu döyüb basmaqla hazırlanan sıx qalın material

kifli – kifli olan, kif iyi verən, kif bağlanmış

kirəcəlmə – kirəc halına gəlmək

kor-peşman – istədiyini əldə etməmiş, arzusuna çatmamış; əliboş, peşman halda

köks – bədənin boyundan qarına qədər olan ön hissəsi, sinə
kömir – odunu yandıraraq basdırmaqla alınan tünd-qara rəngli bərk yanacaq

külafirəngi – evin üstündə və ya bağlarda istirahət üçün üstüörtülü tikili; talvar

külləmək – lavaşı yandırmamaq üçün saca, hisdən qorumaq üçün qazana və s. -yə küllü palçıq yaxmaq

kündə – sonradan yaymaq, yastılamaq üçün yumru hala salınmış xəmir parçası

kürən – saç, tükü parıltılı sarı-qırmızı rəngdə olan
küt – mac. kütbeyin, gec başa düşən, dərrakəsiz, fərasətsiz, qanmaz, qavrama qabiliyyətindən məhrum

Q q

qabarlı – qabarla örtülmüş; döyənək

qalaqlamaq – qalaq vurmaq, komalamaq, bir yerə toplamaq, üst-üstə yığmaq

qamarlamaq – bir şeyi tez və qaba surətdə qapıb götürmək; əlləri ilə bir şeydən bərk-bərk yapışmaq, tutub saxlamaq

qamaşdırmaq – parlaq bir şeyə və ya çox güclü işığa baxmaqdan, yaxud qaranlıqdan işığa çıxarkən qaralıb görməz hala düşmək

qan təzyiqi – damarlarda qanın təzyiqi

qanaxma – qan damarlarından qanın dışarıya çıxıb axması

qanırmaq – burmaq, əymək, qatlamaq, bükmək

qanırmaq – çevrilmək, dönmək, üzünü çevirmək

qansız – məc. rəhmsiz, mərhəmətsiz, insafsız, amansız, qəddar

qeyrat – vətən, xalq, ailə namusu; ən əziz və müqəddəs sayılan bir şeyin təəssübünü çəkmə, şərəfini, heysiyyətini qoruma

qəhərlənmək – mütəəssir olmaq, kədərlənmək, kövrəlmək, doluxsunmaq, boğula-boğula ağlamaq

qəsidə – böyük bir şəxsi və ya tarixi bir hadisəni mədh və tərif edən, adətən təntənəli, uzun lirik şeir

qırqovul – toyuq fəsiləsindən rəngarəng tüklü, ləzzətli əti olan iri ov quşu

qidalılıq – qidalı olma, bəsləyici olma; bəsləyicilik; qidalı şeyin keyfiyyəti

qisas – intiqam; edilmiş pisləyin, düşmənçiliyin əvəzini çıxma, qanını yerdə qoymamaq

qismət – tale, nəsim, qədər, bəxt; bəxtə çıxan şey

qovuşmaq – çatmaq, yetişmək, nail olmaq

qönçə – açılmamış qızılgül və ya başqa çiçək; gül və ya başqa çiçəyin tumurcuğu

quduz – azğın, zalım, qəddar, qudurğan, qızmış

qulluq – xidmət, iş, vəzifə

qübbə – yarımkürə şəklində dam; günbəz

L l

layiqli – münasib, yaxşı, ləyaqətli

ləngimək – bir yerdə lazım olduğundan, yaxud bir səbəb üzündən artıq qalmaq, ilişib qalmaq

loğman – bütün dərdlərə çarə edən, adamlara yol göstərən bilici şəxs mənasında işlənir

M m

macərə – başa gələn həyəcanlı hadisə; qəziyyə, sərgüzəşt
maraq göstərmək – həvəs göstərmək, maraqlanmaq

maşa – ocaqdan od və ya qızmar bir şeyi götürmək üçün metal alət

mədə – insanda və heyvanlarda qarın boşluğunun yuxarı hissəsində yerləşən həzm orqanı

məftil – nazik və ya qalın ip şəklində olan metal məmulat

məgər – sual məqamında işlənilib, şübhə, inamsızlıq və ya təəccüb bildirir: olmaya, bəs, yoxsa

məğlubiyət – məğlub olma, basılma

məxmər – üzü qısa xovlu parlaq ipək parça

məharət – bir iş görməkdə ustalıq, bacarıq, qabiliyyət, hünər

mənəvi – insanın daxili, ruhi aləmi ilə bağlı olan, mənəviyyətlə əlaqədar; qeyri-maddi, qeyri-cismani

mərcələmək – mərc gəlmək, mərc tutmaq, çəkişmək

məsuliyyət – məsul olma, cavabdehlik

məşəl – ətrafı işıqlandırmaq üçün ağac və s. başına sarınaraq yandırılan yağlı (neftli) əsgə, yaxud ağac başına keçirilmiş çində yanar maddə olan qab

məsum – günahsız; heç bir günahı, qəbahəti olmayan. // “yazıq, zavallı” mənasında

mətin – bərk, möhkəm, sarsılmaz, dönməz

meynə – üzüm tənəyi

mövsüm – ilin dörd fəslindən hər biri; fəsil

murdar – müsəlman dini etiqadınca təmiz sayılmayan
muştuluqçu – xeyir xəbər, mustuluq xəbəri gətirən adam; müjdəçi

müayinə etmək – hərtərəfli yoxlamaq, nəzərdən keçirmək, müayinədən keçirmək

müxtəlifcinsli – bir cinsdən olmayan, cinsləri müxtəlif olan, başqa-başqa cinslərdən törəmiş

mükafat – birinin hər hansı bir sahədəki xidmətlərini, müvəffəqiyyətini qeyd etmək üçün ona verilən pul və ya başqa qiymətli bəxşiş

münasib – uyğun, müvafiq, yaraşan

müqəssir – təqsiri olan, günahı olan; təqsirkar, günahkar

müsabiqə – iştirakçıları içərisindən ən yaxşılarını seçib ayırmaq üçün keçirilən yarış; konkurs

müştəri – daimi alıcı, sifarişçi və ya bir iş üçün gələn

müzəffər – üstün gələn, zəfər qazanan, qələbə çalan; qalib, qalibiyətli

N n

naşı – nabələd, xam, təcrübəsiz, bir işdən yaxşı xəbərdar olmayan

nəcib – nəcabəti, əsli olan; əsilli, soylu, nəcabətli

nimçə – boşqab

nişanlı – adaxlı, nişanlanmış, ad edilmiş, deyikli

niyyətlər – məqsəd, məram, qəsd

noxud – paxlalılar fəsiləsindən girdə dənəli birillik bostan bitkisi, həmin bitkinin bişmişdə istifadə edilən dənələri

nümayiş etdirmək – göstərmək, bildirmək, ifadə etmək, təzahür etdirmək

O o

o cümlədən – çox şey və ya çox adam arasından bir şeyi və ya bir adamı ayıraraq göstərmək üçün işlədilir

o gündən etibarən – başlayaraq, sayılmaq surəti ilə
ovlaq – heyvan və quşların daim olduğu, yaşadığı yer
ovsunlamaq – mövhumatçıların təsəvvürünə: ovsunla
özünə tabe etmək, öz təsiri altına almaq
ovuntu – bir şeyin ovulmuş hissəcikləri, qırıntıları

Ö ö

öd kisəsi – qara ciyərdə olan və öd ifraz edən kisəyəoxşar orqan; ödlük

ögey – doğma olmayan

öyüd – pis hərəkətlərdən çəkəndirmək üçün deyilən sözlər; nəsihət

P p

paslı – pası olan, pas atmış; paxırlı, cəngli

pərişan olmaq – qəmlənmək, kədərlənmək, qüssələnmək, çox məyus olmaq

pərvəzlanma – uçmaq

R r

rəsmən – rəsmi olaraq, rəsmi surətdə

rəşadət – igidlik, qoçaqlıq, qəhrəmanlıq

rəvayət – bir hadisə, əhvalat və s. haqqında qısa nağıl; hekayət

ruh – məc. ürək, qəlb

ruhlandırmaq – ürək vermək, cəsarət vermək, ürəkləndirmək

rütubətli – rütubəti olan, yaş, islaq, nəm

S s

sadəlöhlüklə – sadədil olma, ürəyisafıq, ürəyitəmizlik, hiyləbilməzlik, sadəqəlblilik, safürəklilik

saf – tərkibi təmiz olan, heç bir qatışıqı olmayan, xalis, qatışıqsız

sancılmaq – taxılmaq, asılmaq, bənd edilmək, keçirilmək

sarğı – 1. Yaranı sarımaq, sınığı bağlamaq və s. üçün uzun kəsilmiş tənziif, bez və s. parçası; bint. 2. Müəyyən məqsədlə qola bağlanan ensiz parça

səadət – bir şəxsin hər hansı bir şeydən duyduğu dərin məmnunluq və sevinc hissi; xoşbəxtlik

səbirli – səbri olan, səbir edən

səda – səs, avaz

sədd – yıxılmaz, dağıdılmaz, çox möhkəm

səfali – xoş mənzərəli, axar-baxarlı, ürəkaçan, xoşagələn

səmt – cəhət, tərəf, yön, istiqamət

sənətsevərlər – incəsənətin bu və ya digər növünə maraq göstərənlər

sərgüzəşt – birinin başına gələn hadisə, qəziyyə, əhvalat, macəra

sərmək – bükülmüş, lülələnmüş, qatlanmış bir şeyi açılmış hala gətirmək

sərrast – düz, düzgün, dəqiq, hədəfi düz vuran

sızılmaq – yüngülcə ağrımaq, sızı vermək

silah – hücum və ya müdafiə üçün alət; yaraq

simli – simi olan, sim salınmış, simli saz

sinədolusu – dərindən, köks dolusu

sivri – iti, şiş

siyasi xadim – hər hansı ictimai fəaliyyət sahəsində özünü göstərmiş, xidmətləri olan şəxs

sözəbaxmaz – deyilənə əməl etməyən, məsləhət qəbul etməyən, sözə qulaq asmayan

süküt – susma, danışmama, dinməmə; sakitlik

Ş ş

şabalıd – qoz, fındıq cinsindən qabıqlı meyvə və bu meyvənin ağacı

şairanə – gözəl, qəşəng, füsunkar, məftunedici, valeh-edici

şanı – çox şirin, şirəli, ətirli üzüm növü

şəfali – şəfa verən, şəfaverici, sağaldıcı

şəfqət – gün çıxmadan və ya batarkən göydə görünən qızırtı; məc. parıltı, bərq, şölə

şəxsi heyət – hər hansı bir idarədə, müəssisədə, hərbi hissədə və s.-də xidmət edən şəxslərin heyəti

şərik – hər hansı bir işdə (ticarətdə və s.-də) başqası ilə birgə iştirak edən adam; ortağ

şərikli – ortaqlı, birgə

şiş – iti, sivri

şişman – çox kök, yekəqarın, şişqarın

şöhrət – zəhmət, xidmət, istedad, məharət və s. nəticəsində hamı tərəfindən tanınma; məşhur olma, şərəfli ad qazanma, məşhurluq, ad-san; // Adı çıxmı, ad qazanma

şütümək – bərk qaçmaq, sürətlə getmək, bərk sürüb getmək, ötüb keçmək

T t

tağ – qovun, qarpız, xiyar, pomidor və s. bostan bitkilərinin yerlə sürünən kolu

talvar – dirəklər üzərində qurulmuş üstüörtülü kölgəlik; çardağ

tavan – binanın daxilinə üst örtüsü

təbib – həkim

tədricən – yavaş-yavaş, tədriclə, az-az, dərəcə-dərəcə

təəssüf – heyif ki, əfsus ki

təqdim etmək – vermək üçün əlində tutaraq birinin (adətən böyük və ya hörmətli bir şəxsin) qabağına gətirmək, vermək

tələbkar – çox böyük və ciddi şeylər tələb edən, hər şeyə çox ciddi yanaşan; ciddi, zabitəli

təmsil etmək – birinin müvəkkili olmaq, bir işdə onu əvəz etmək, onun adından danışmaq; birinin mənafeyini, fikrini, görüşünü və s.-ni ifadə etmək

tənqidi – burada: tənqid edən, nöqsanları və onların düzəlməsini göstərən

tərəfgirlik etmək – tərəfdar olma, tərəfini tutma, tərəfgirlik

tərgitmək – adət etdiyi pis və ya zərərli adətdən əl çəkmək, həmin işi daha etməmək

tərtibat – tərtib olunmuş bir şeyin xarici görünüşünü, görkəmini təşkil edən xüsusiyyətlərin (kitabın, qəzetin) şəkillərinin, şrifllərinin, ya səhnə tamaşasının dekorasiya və geyimlərinin və s. -nin) məcmusu

topa-topa – qalaq-qalaq, yığın-yığın

tor – balıq, quş və s. tutmaq üçün ipdən çarpaz toxunaraq bərabər məsafələrdə düyünlə bərkidilmiş alət

torəğay – əsasən səhralarda və çəmənliklərdə yaşayan səçəkəmilər dəstəsindən oxuyan quş

tunc – burada: qızılı-qəhvəyi rəng

tuşlamaq – nişan almaq, nişanlamaq, hədəfə yönəltmək

tutaşmaq – vuruşmaq, döyüşmək, yaxalaşmaq, dalaşmaq, qovğa etmək, höcətləşmək

Ü ü

üçlükdə – üçü bir yerdə

ülgücləmək – ülgüclə qırmaq

V v

val – qrammofon və ya patefonda çalınmaq üçün xüsusi üsullarla üzərinə səs yazılmış yastı çarx; plastinka

veyil-veyil – avara-avara, boş-boşuna, heç bir işdən yapışmayaq, boş-bikar

vələs – oduncağı bərk, qollu-budaqlı hündür meşə ağacı

vıran olmaq – dağılmaq, uçulmaq, bərbad olmaq, xarabalığa dönmək

Y y

yalqız – tək, kimsəsiz, yalnız, tək-tənha

yamıqlı – kədərli, qüssəli, qəmli, həzin; kədər gətirən, təsirli

yanlıs – düzgün olmayan, doğru olmayan; səhv, qələt, xata

yapmaq – bişmək üçün təndirin divarına yapışdırmaq

yara – hər nə şəkildə olursa olsun, bədənin bir yerində əmələ gəlmiş zədə

yararlı – yararayan, əlverişli, uyğun, lazımlı, işə gələn, faydalı

yarğan – müvəqqəti su axımlarının əmələ gətirdiyi dik-yamaclı çuxur

yarmaq – maneəni dəf edərək yol açmaq, yarıb ortasından keçmək

yaş – canına su, rütubət hopmuş; rütubətli, çox nəm, az islaq, sulu; hələ canında su qalmış, qurumamış

yekəpər – çox yekə, çox iri, cüssəcə çox böyük

yenilməz – basılmaz, məğlubedilməz

yeyə – metalı yonmaq, təmizləmək üçün üzəri diş-diş olan polad alət

yırtıq – cırığı, deşik yeri olan; yırtılmış; köhnəlib dağılmış; üzülmüş, parça-parça, deşik-deşik olmuş

yoncaqlıq – yonca bitən yer, yonca tarlası

yuxayayan – xəmir yaymaq üçün taxtadan düzəldilmiş alət

yüypən – atın başına keçirilən kəm və cilovdan ibarət qoşqu ləvazimatı

Z z

zəfər – qalibyyə, qələbə

zümürd quşu – qədim əfsanələrdə özünü odda yandırıb sonra küldən törəyən əfsanəvi quş

SÖZ EHTİYYATI

A a

ağ günlər – xoşbəxtlik, səadət

Ağ yal – yer adı

ağlı başından çıxmaq – məc. bərk hirsənmək, acığı tutmaq

ağlı kəsməmək – 1. Başa düşməmək, dərk edə bilməmək. 2. Mümkün hesab etməmək, güman etməmək

alışıb yanmaq – məc. qızarmaq

allah səni saxlasın – birinə cansağlığı və uzun ömür arzusu

aygır – dövlük erkək at

B b

beyində həkk olunmaq – məc. həmişəlik qalmaq,

unudulmamaq (zəhində, qəlbində və s. sözlərlə)

beyninə girməmək – mümkün hesab etməmək, inanmamaq; məc. təsir etməmək

bəxti gətirmək – müvəffəq olmaq, işi düz gətirmək, taleyi gətirmək

bığarə – yazıq, miskin, fağır, məzlum; bədbəxt

bihuş olmaq – özündən getmək, bayılmaq

bikar – işsiz, peşəsiz, məşğuliyətsiz

bikəf olmaq – kefi yerində olmamaq, kədərəlmək, məyus olmaq

bığarar – arasıkəsilməz, aramsız, uzunsürən

boy atmaq – uzanmaq, böyümək, inkişaf etmək

boyun qaçırmaq – imtina etmək, qəbul etməmək, boy-nundan atmaq

C c

canfəşanlıq etmək – həddən artıq səy göstərmək, çalışmaq, cəhd göstərmək

canını təslim etmək – ölmək

car çəkmək – yüksək səslə camaata bir şeyi xəbər vermək, elan etmək, bildirmək

cürəti çatmaq – cəsarətlənmək, cürətə gəlmək, cəsarətə gəlmək, ürəklənmək

Ç ç

çanaq – içi oyulmaqla ağacdən (taxtadan) hazırlanan qab növü

çarə qılmaq – çıxış yolu tapmaq, vəziyyətdən çıxmaq, əlac tapmaq

çarəsi kəsilmək – çarəsiz qalmaq, əlacı kəsilmək, çıxış yolu tapmamaq

çaşıb qalmaq – özünü itirmək, nə edəcəyini bilməmək

çöhrə – üz, surət, sima

çömbəlib oturmaq – ayaqlarını dizlərindən qatlayıb pəncələri üstündə oturmaq

D d

dadına çatmaq – köməyinə gəlmək, haraya gəlmək, kömək etmək

dağarcıq – kiçik dağar; çox vaxt dəridən tikilən kiçik torba, çanta

dəriliz – yumru toxumları olan birliklik taxıl bitkisinin əkildiyi yer

dəhşət gətirmək – bərk qorxuya düşmək, dəhşətlənmək

dərinliyə varmamaq – dərinliyə getməmək, çox da ciddi yanaşmamaq

dərisini boğazından çıxarmaq – bərk cəzalandırmaq, cəza vermək, divan tutmaq

dilini dibindən kəsmək – 1. Çox zülm edərək öldürmək; 2. Bərk cəzalandırmaq

divan – tar. ali hökumət məclisi; divanxana, hökumət idarəsi, dövlət dəftərxanası

dodaqaltı gülmək – istehza ilə gülmək

dövrəyə almaq – əhatə etmək, mühasirə etmək, dörd tərəfinə yığışmaq, ətrafına yığışmaq

Ə ə

ələcsiz qalmaq – çarəsiz, imkansız, çıxılmaz vəziyyətdə qalmaq

əldən çıxmaq – qeyb edilmək, itirilmək, yox olmaq

ələ düşmək – tapılmaq, ələ keçmək, hasil olmaq

əmək itirmək – zəhməti boşa getmək, zəhmətinin nəticəsini görməmək

ər – sözündə möhkəm, mərəd; qəhrəman, igid, qoçaq

ərənələr – (adətən cəm şəklində) 1. Ər, qoçaq, igid.
2. Dünyagörmüş, müdrik, ağıllı adam
əsrarəngiz – sirlı, əsrarlı, sırr ilə dolu; anlaşılmaz
əmək – dağın, yamacın və ümumiyyətlə, hündür yerin
aşağı tərəfləri
əziyyət çəkmək – əzab çəkmək, məşəqqət çəkmək, ağrı-
acı çəkmək

F f

fikir dəryasına qorq olmaq – bir şeyin fikrini çəkmək,
bir şeyin dərdinə qalmaq, fikirləşmək, düşünmək
fikir götürmək – bir şey, hadisə haqqında fikir etmək,
fikirləşmək, fikrə getmək, düşünmək, fikrini məşğul
etmək, təşvişə, narahatlığa səbəb olmaq
fikrindən döndərmək – fikrindən əl çəkməyə məcbur
etmək, fikrini dəyişdirmək
fürsəti əldən vermək – bir işi görmək üçün yaranmış
şəraitdən və vəziyyətdən dərhal istifadə etməmək

G g

gecəni gündüzünə qatmaq – artıq çalışmaq, gecə də,
gündüz də işləmək
göstəriş vermək – nə etmək, necə hərəkət etmək
haqqında əmr, təlimat, məsləhət, izahat
göz (gözü) oxşamaq – xoşlanmaq, bəyənilmək, gözüne
xoş gəlmək
gözdən itmək – görünməmək, görünməz olmaq,
çəkilmək, yox olmaq
gözləri alacalanmaq – təəccüb, qorxu nəticəsində
gözləri irilənmək, iri açılmaq
gözləri dikilib qalmaq – birinə baxıb durmaq, gözünü
ayırmaq, baxa-baxa qalmaq
gözlərinə inanmamaq – 1. Gördüyünə inanmamaq.
2. Təsəvvürə gəlməz bir iş qarşısında təəccüblənmək,
çəşməq
gözlərini yayındırmaq – fikrini, diqqətini, nəzərini bir
şeydən uzaqlaşdırmaq, kənara, başqa tərəfə cəlb etmək
gözü dörd olmaq – diqqətlə baxmaq, nəzərdən keçirmək
gözüm üstə yerin var – əziz, hörmətli adamı nəzakətli
dəvət məqamında söyləyir
gözünü çəkmək – uzun müddət baxmaq, davamlı
baxışlarla süzmək, gözünü götürməmək
gözünün önündə canlandırmaq – məc. unudulub
getmiş, yox olmuş bir şeyi hafizədə bərpa etmək, yada
salmaq, onun haqqında aydın təsəvvür yaratmaq

H h

halay vurmaq – dövrə vurmaq, halaylamaq
haqq yolu – doğru, düz, düzgün, həqiqi
havaya sovurmaq – havaya qaldırmaq, səpələmək,
dağıtmaq
həyat vermək – canlandırmaq, ruhlandırmaq
hürriyyət – azadlıq
huşunu itirmək – bihuş olmaq, özündən getmək, huşdan
getmək, bayılmaq, qəşş etmək

X x

xeyir-dua vermək – birinə səadət, xoşbəxtlik arzu-
lamaq, uğurlar diləmək
xəyalına gəlmək – 1. Yada düşmək, anılmaq, xatır-
lanmaq, təsəvvürə, fikrə gəlmək, xəyalında canlanmaq.
2. Ağlına gəlmək, düşünmək
xəyalında canlanmaq – təsəvvüründə, hafizəsində can-
lanmaq, gözünün qabağına gəlmək, yadına düşmək

xəyanət işləmək – xain çıxmaq, satqınlıq eləmək,
satılmaq, etibarsız çıxmaq

İ i

icad etmək – vücuda gətirmək, yoxdan var etmək, yarat-
maq, ixtira etmək; uydurmaq, düzəltmək
icarəyə götürmək – müəyyən şərtlərlə müvəqqəti
istifadəyə götürmək
ifa etmək – dinlənilmək və ya tamaşa edilmək üçün çal-
maq, oxumaq, göstərmək (incəsənət əsərini)
ixtiyar – haqq, hüquq, səlahiyyət
intəhasız – sonu, axırı olmayan, nəhayətsiz, sonsuz
işgəncə vermək – əzab vermək, əziyyət vermək, çox
incitmək

işığa qorq olmaq – çox işıqlı olmaq, işığa bələnmək

K k

kefə alışmaq – vaxtını xoş, nəşə ilə keçirməyə adət
etmək
kefi kökəlmək – şadlanmaq, könlü açılmaq, fikri
dağılmaq, əhvalı yaxşılaşmaq
kələfin ucunu itirmək – pis vəziyyətə düşmək, hadi-
sələrdən baş açmamaq, nə edəcəyini bilməmək
koğuş – böyük ağacların gövdəsi içindəki boşluq
korlamaq – xarab etmək, pis vəziyyətə salmaq, yaramaz
hala salmaq; pozmaq
köks ötürmək – dərdindən nəfəs almaq (fikirdən, qüssə-
dən, qəmədən və s. hissələrin təsirindən)
kökünü kəsmək – tamamilə, bir daha törəməyəcək şə-
kildə yox etmək, məhv etmək
kürt yatmaq – bala (cücə) çıxarmaq üçün yumurta
üstündə oturmaq

Q q

qanıma almaq – məc. intiqam almaq
qaragül buxara papaq – Orta Asiyada yetişdirilən
qiymətli, qıvrımtüklü qoyun dərisindən papaq
qaydaya salmaq – nizam, səliqə; bir şeyin düzgün
vəziyyəti, nizamda olması, qayda yaratmaq
qərar tutmaq – bir yerdə, ya bir işdə sabitləşmək,
dayanmaq
qayğı canını almaq – fikir, əndişə, təlaş içində olmaq
qəlbinə toxunmaq – incitmək, ürəyinə toxunmaq, kön-
lünü qırmaq
qılıncdan keçirmək – hamısını qılıncı öldürmək
qızıl telli – qızıl kimi bərq vuran şüalar
qolaylamaq – birini vurmaq və ya bir şey atmaq üçün
qolunu qaldırıb dala gərmək
qol-budaq atmaq – şaxələnmək, ətrafa yayılmaq,
genişlənmək
qoşa gəzmək – ikisi bir yerdə, ikisi yan-yanı; birgə,
bərabər, birlikdə, bir yerdə gəzmək
qurbanı olmaq – bir hadisə nəticəsində həlak olmuş
adam; hər hansı bir iş üzündən zərər çəkmiş, mənəvi iz-
tirab və haqsızlığa məruz qalmış adam haqqında

L l

layiq görülmək – bir şeyə layiq olduğu qəbul edilmək,
layiq hesab edilmək

M m

macal tapmaq – imkan, fürsət, vaxt; macal tapmaq
mayallaq aşmaq – başın üstündən o biri tərəfə
çevrilmək, aşmaq
məruz qalmaq – tutulmaq, dıçar olmaq, uğramaq,
düşmək

məst etmək – məc. kefləndirmək, nəşələndirmək, bihüş etmək, məftun etmək

məşəqqətə dözmək – əzab, əziyyət, sıxıntı, zəhmətə davam gətirmək, səbr etmək, qatlaşmaq

məzlumənə – yazıq-yazıq, fağır-fağır, zavallı-zavallı, məzlumcasına

münsiflər heyəti – müsabiqələrdə, yarışlarda, sərgilərdə və s. -də mükafat təyin edən mütəxəssislər heyəti; jüri

mütəəssir olmaq – əhvalı pozulmaq, qüssələnmək, kədərlənmək, təsirlənmək

N n

naçar qalmaq – ələcsiz qalmaq, çarəsiz qalmaq, naəlac qalmaq, heç bir şeyə, yerə ümidi gəlməmək

nacins – cinsi təmiz olmayan, cinsi pozuq; cinssiz, alçaq, nanəcib, rəzil

naəlac – çarəsiz, imkansız

neftxuda – neft sənayesi ilə məşğul olan sahibkar

nərə çəkmək – bərk bağırmaq

nur saçmaq – işıq vermək, işığını yaymaq

O o

od saçmaq – işıq vermək, işıqlandırmaq

od tutub odlanmaq – alışıb-yanmaq

oğrun baxışlı – gizlicə, başqalarına sezdirmədən, başqalarına bildirmədən baxan

Ö ö

özlərini günə vermək – açıq havada, günəş şüaları altında qalma, qızınma

özünü itirmək – çaşmaq, nə edəcəyini bilməmək

pərələnmək – burunun xarici dəşiklərinin genişlənməsi

R r

rahat buraxmamaq – incitmək, əziyyət vermək, narahat etmək, dinc qoymamaq, sakit qoymamaq

S s

sağlıqla işlədəsən – salamat, zədəsiz istifadə etmək; faydalanmaq

salavat çəkmək – dua oxunduqdan sonra sağ əli üzə çəkmə ayini

səsinə içinə çəkmək – tam sükut etmək, səsinə çıxartmaq, tamamilə susmaq

sığınmaq – bir təhlükədən etibarlı bir yerdə gizlənmək və ya birinə pənah gətirmək, himayəsi altına girmək, daldalanmaq

sınama – şifahi ədəbiyyatda janr

söz almaq – burada: məlumat əldə etmək

sözünü ağzında qoymaq – danışmağa imkan verməmək, sözünü yarımçıq qoymaq

süfrə açmaq – burada: qarşılamaq, qulluq etmək

Ş ş

şan – ad-san, şöhrət, şərəf

şərik çıxmaq – bir işdə iştirak etmədiyi halda şəriklik iddiasında olmaq

T t

tabaq – düyü, buğda və s. qoymaq və ya başqa məqsədlər üçün enli taxtadan oyulmuş dayaz, girdə, ya uzunsov qab; təknə

tamah salmaq – tamahını, nəfsini saxlaya bilməmək, özünü saxlaya bilməmək, həddindən artıq tamahkarlıq

göstərmək

təltif etmək – orden, medal, fəxri ad, keçici bayraq, qiymətli şey və s. vermək

təminat vermək – təmin etmək, şərait yaratmaq, imkan yaratmaq

təqib etmək – tutmaq, ələ keçirmək, göz qoymaq və s. məqsədlə birinin izini tutub dalınca getmək; izləmək

təsisat – qurulmuş, təsis edilmiş, yaradılmış müəssisələr, idarələr, qurğular

turna qoymaq – qanı kəsmək üçün bədənin müəyyən hissəsinə elastik sıxıcı rezin borucuq bağlamaq, yerləşdirmək

tükləri ürpərmək – tükləri biz-biz qalxıb dərisi qabar-qabar olmaq (qorxudan, dəhşətdən və s. hissələrdən)

Ü ü

ümid bəsləmək – yaxşı bir şeyin olacağına inanmaq, birinə arxayın olmaq

ünsür – məc. hər hansı ictimai təbəqənin nümayəndəsi

ürəkləri oxşamaq – həzz vermək, ləzzət vermək, zövq vermək, xoşuna gəlmək

ürəyi titrəmək – birinin həsrətində olmaq, arzulanmaq

üz gözünü turşutmaq – üz əzələlərini yığmaq, üzünü qırışdırmaq surətilə öz narazılığını ifadə etmək

üzündən nur yağmaq – burada: təbəssümlə, xoş üzlə, mehribanlıqla

üzüqara – utanılacaq, əskik işi olan; xəcələtli, utanılacaq vəziyyət, iş

V v

vəsf etmək – bir şeyin xüsusiyyətlərini, sifətlərini, keyfiyyətini təfərrüatı ilə göstərmək, təsvir etmək

vəznəli çuxa – qafqazlıların üstədən geyilən, beli büzməli, uzun, kişi milli geyimi

Y y

yadigar qalmaq – xatirə olaraq verilən, saxlanılan, yaxud qalan şey

yanaqlarından qan daman – sağlam, dolğun, qırmızıyanaq adam haqqında

yerinə düşmək – burada: münasib vaxtda olmaq, məqamında olmaq, uyğun olmaq

Z z

zərər dəymək – ziyan çəkmək

zəmanət vermək – zəmin olmaq, təminat vermək

zindan – keçmiş zamanlarda: qaranlıq və müdhiş dustaqxana (adətən yerin altında olardı)

zillət – çətinlik, ağır şərait, pis vəziyyət, ağır maddi ehtiyac, yoxsulluq, məşəqqət

ziyərət etmək – hörmət əlaməti olaraq birini görməyə, biri ilə görüşməyə gəlmək; görüşə gəlmək; vizit

AZƏRBAYCAN DİLİ 6

Ümumtəhsil məktəblərinin 6-cı sinfi üçün
Azərbaycan dili (dövlət dili)
fənni üzrə dərslik

Tərtibçi heyət:

Müəlliflər:	Hava Abdullayeva, İradə Əfəndiyeva, Mələhət Ələsgərova
İxtisas redaktoru:	İsmayıl Kazımov <i>filologiya elmləri doktoru, professor</i>
Naşir	Xəlil Həsənoğlu
Redaktor	Hafiz Rüstəm
Texniki redaktor	Jalə Kərimli
Bədii redaktor	Ləsfət Talıbova
Korrektor	Hüseyn Abdullayev
Dizayner	Abdullah Rüstəmov

Təhsil Nazirliyinin qrif nömrəsi:


© Azərbaycan Respublikası Təhsil Nazirliyi – 2021.

Müəlliflik hüquqları qorunur. Xüsusi icazə olmadan bu nəşri və yaxud onun hər hansı hissəsini yenidən çap etdirmək, surətini çıxarmaq, elektron informasiya vasitələri ilə yaymaq qanuna ziddir.

Hesab-nəşriyyat həcmi. Fiziki çap vərəqi 10,0. Formatı 70x100 1/16.
Səhifə sayı 160. Ofset kağızı. Jurnal qarnituru. Ofset çapı.
Tirajı . Pulsuz

“KÖVSƏR” NƏŞRİYYATI
Bakı, AZ 1010, Dilarə Əliyeva küç., 251A/8A

PULSUZ



LAYIHE